

[7/15, 1:18 PM] null: ✂️*🔥KARFE A WUTA🔥*✂️

MALLAKAR AISHA ADAM (AYSHERCOOL)

MIKIYA WRITER'S ASSOCIATION

BRIGHT PENS SECOND BATCH

Writer of
Gaba da gabanta
Kanwar maza
Cutarwa
Rudin kuruciya

Follow the COOL HAUSA CHANNEL channel on WhatsApp:
<https://whatsapp.com/0029Vaxs8kyyIhWtuvh3g>

BISIMILLAHIRAHMANIRAHIM

Labarin karfe a wuta, kirkirarran labari ne, idan yayi kamanceceniya da rayuwar wani ko wata, arashi ne.

Ban lamunci a juya mini littafi, ta kowace irin siga ba, sai da izinina !

Page 1

Tsit katon falon yayi, ba ka jin sautin komai, sai karar gudun AC.
Sai mutanen falon da suke tsaye sun yi cirko-cirko, kamar masu jiran wani sakamako.

Wata matashiyar budurwa ce, durkushe a kan gwiwoyinta, fuskarta dauke da wani yanayi na tsantsar damuwa, da tashin hankali, fuskarta tayi sharkaf da hawaye.

"Yanzu sakamakona kenan a wurinki? Irin wannan sakamakon shi na cancanta daga gare ki ko?"

Cikin kulewa wata babbar mace ta ce "Dama wani sakamako ka ke saka ran samu daga tsintaccaiyar mage? Ai ba za ta taɓa mage ba, abun da na din ga ankarar da kai kenan, tun a shekarun baya, amma ka kasa ankarewa, yanzu ta nuna maka ita yâr kunama ce"

Budurwar ta yakice gumin da yake tsatstafo mata, ba tare da nadamar abubuwan da suke gudana ba a kasan ranta, a zahiri ta ce "Ba mummunan sakamako bane ba, abun da ka tarbiyantar da ni a kai ne, gaskiya ita nake tsaye a kai, bani da niyyar cutar da kowa a gidan nan, kowa aikinsa yake yi, yakamata ayi mini adalci, ba a goyi bayansa a nuna ni ce nake kan karya ba, a bari nima na yi nawa aikin"

Cikin tsawa daya matar ta ce "Har wata gaskiya ce da ke....."

Dattijon ya daga mata hannu ya ce "Ya isa haka, tashi ki je, ba na ko son ganinki, ki je ki yi abun da ki ke ganin ya dace da ke".

Cikin rauni da tashin hankali ta ce "Abba, ba ka son ganina ka ce?"

"Eh mana, idan har ki na gudun bacin raina da fushina, dole ki ba wa dan uwanki duk wani cikakken haɗin kai, domin gudanar da aikinsa yadda yakamata"

Cikin matsanancin tashin hankali ta ce "Amma Abba ni kuma menene makomata...? Yakamata a ji ta bakina Abba"

Bai tsaya sauraron mai za ta ce ba, yayi gaba zai bar falon. Cikin matsanancin tashin hankali, ta riƙe kafarsa ta na fashewa da kuka.

"Haba Abbana, me yayi mini saura a duniya, idan har zan rayu ka na fushi da ni, ka yi hakuri zan yi abun da ka ce in sha Allah" tuni hawaye ya cigaba da wanke mata fuska, tsantsar nadama da damuwa suka mamayeta, ta din ga kuka da sheshsheka kamar ta shide, amma ya fizge kafarsa ya yi gaba.

Yana barin falon, tamkar mutanen falon za su cinyeta danya, haka suka yo kanta sa surutu, kowa da abun da yake faɗa.

Tashi ta yi tsaye, ta goge hawayenta, cikin ko in kula, ita ma ta bi wata hanyar ta bar musu falon, cikin sigar kwa ci kanku.

Dakinta, ta shiga ta buɗe drower, ta fito da wasu takardu ta zube su a kan gado, ta kunna system dɪn ta da take caji a gefen gadon, lokaci guda kuma ta dɒuki wayarta tana dannawa.

Jin motsin mutum a bayanta, ya sanya ta waiwaya da sauri.

A tsaye ta ganshi bakin kofa, fuskarsa babu walwala balle annuri.

Mayar da hankali ta yi, za ta cigaba da danna wayarta, ya tako zuwa gabanta, ya tsaya ya kare mata kallo sannan ya ce "Kin shirya aikata abun da aka umarce ki ko kuwa?"

Cikin hanzari ta tari numfashin sa ta ce "Ban ce shirya ba, kuma ba zan shirya ba, daga nan har gaban abada, ka fita ka rabu da ni".

Cikin matuƙar mamaki yake bin ta da kallo, "Yanzu duk kukan da ki ka yi, karya ki ke yi kenan?"

A hasale ta ce "Ina ruwanka, idan ma kukan karya ne ko na gaske, ka yi aikinka in yi nawa, kar ka sake yinkurin shigar mini aiki, idan ba haka ba komai yana iya faruwa, wallahi ba zan fasa abun da na yi niyya ba, idan kuma ka cigaba da takura mini, zan baka mamaki"

Hannu ya saka, ya dagota daga kan gadon ya ce "Menene zai faru, wani irin mamaki zaki bani? Me zai faru nake son ki gaya mini. Kina da hankali kuwa? Kin san doka amma kina taka ta yadda ki ke so? Da me ki ke takama ne haka?"

"Doka ko? Ni iya takata na yi, kai kuma cin zarafinta ka ke fokarin yi, ka kyale ni babu ruwanka da ni, ka yi naka aikin na yi nawa duk wanda yayi galaba shikenan. Idan ka ga dama ka je ka sake gayawa Abba abun da duk yayi maka a kaina, wallahi babu gudu babu ja da baya, ban fara dan ina saka ran dainawa ba, ba tare da na yi nasara ba" hankafata yayi kan gadon, yana wani irin huci, zuciyarsa na yi masa zafi, yayi wata irin kwafa yana bin ta da kallo. Cikin hanzari ya fice ya bar mata dakin, saboda idan ya cigaba da tsayuwa, zai iya yi mata abun da ba shikenan ba. Ta yinkura ta tashi zaune tana haki, tana kallon kofar da ya fita.

Tsaye take a gefen wani gini, tana karewa harabar kotun ido. Yadda aka cika harabar da manya da kananan motoci ne, ya sake tabattar mata da manyan shari'oi za a gudanar a yau.

Ta din ga kallon agogon hannunta, tana kallon gate shigowa harabar kotun.

Motar gidan yari ce ta shigo, aka yi parking din ta, sai dai tsayuwar motar babu dadewa wata dankareriyyar motar, ta shigo harabar kotun.

A kalla an kai mintuna goma da parking din motar, sannan aka buɗe bayan motar, wata mata ta fito, sanye cikin coat.

Mutanen da ke harabar wurin, suka nufeta, wasu suka karɓi jakarta, ana ta yi mata fadanci, cikin girmamawa.

"Ya Allah kai ne Allah, kai ne buwayi gagara misali, Ubangiji da babu wani kafinsa, kuma babu wani a bayansa. Allah na san mutanen nan sun fi karfina ta ko ina, amma kaine abun dogaro na, na san ba za ka bani kunya ba. Allah sun fi karfina ka fi mini karfinsu. Allah ka yi mini kunfayakununka a kan shari'ar nan, hasken gaskiya ya shafe duhun karya, duk da ina da masu goya mini baya, amma Allah goyon bayanka nake bukata" ta jima a tsaye tana karanto addu'a, tare da yi wa Allah kirari.

A hankali ta furta "What a hectic trial, Ubangiji ka iya mini" cikin nutsuwa, ta fara taka takalminta mai tudu, ta nufi shiga cikin kotun, da takunta mai kama da na kasaita, shigarta ta lawyoyi tayi matuƙar yi mata kyau, tana tunkarar kofar shiga, zuciyarta na tsananta bugawa, tana fatan Allah ya shiga lamarin ta.

Kofar famfo kano state.

Karfe goma saura mintuna goma na dare, tuki yake yi cikin sauri, saboda yadda fasinjar da ya daukko take azalzalar sa. Duk saurin da yake yi, mita take yi masa, a kan ya kara gudu.

Yanayin kwalliyar da ta yi, cikin bakin material, fuskarta ta sha make-up, zai tabattar maka daga wurin biki take.

Ta kalli agogon hannunta, kamar ta fashe da kuka ta ce "Mai napep, ka yi wa girman Allah ka yi sauri"

Ya ce "Wai dan Allah hajiya yaya ki ke so na yi ne? Haba babata duk saurin da nake yi, ki yi hakuri mana mu tafi a sannu".

A kule ta ce "Ban gane babarka ba, wani irin wulakanci ne wata babarka, na yi maka kama da tsohuwa ne?"

Yayi murmushi ya ce "A'a, ai ku mata duk in da ku ke iyaye ne... Katse shi ta yi ta hanyar cewa "kuma sai aka ce na haifi kamar ka? Ai sai a bari na haifa tukuna, a yanzu na haifi kamar ka, ai tawa ta kare a duniya. Ko yayarka ka ce mini ka cuce ni, balle babarka. Ni dai ka kara sauri, yau na san kashina ya bushe, sai an yagalgalani da masifa a gida yau. Aikin banza, kawayen amarya yān wahala, mun gama wannan wahalar a dauke ta a mota an kai ta gidanta, mu muna fama a titi. Mu ma Allah ya kawo lokaci, ace ga miji ga mota"

Ya waiwaya ya kalleta yana murmushi, a fusace ta ce "Lafiya malam?"

"A'a Allah ya baki hakuri".

Kafin su karasa in da zata sauka, ta ciro masa kudinsa, su na zuwa in da za ta sauka, ta miƙa

masa, ta sauka tayi cikin layinsu da gudu a kan takalminta mai shegen tsini, ko wahalar gudun ba ta ji.

Mayafinta da jakarta a hannu, ta tura gate din ta shiga ta na haki.

Wani matashin saurayi, yana tsaye a harabar gidan hannunsa rife da waya, ya kalleta ya ce "Daga ina ki ke?"

"Biki" ta bashi amsa kai tsaye.

"Za ki ci ubanki kuwa, Major yana nan ido biyu, tun karfe takwas ya dawo yake tambaya ko kin dawo, gashi kin kashe waya ke ga kwararriya"

Cikin ta yayi wata kara saboda tsoro "Allahumma inni as'aluka afuwa wal afiya, yau na kade" ta karasa maganar tana nufar cikin gidan.

Cikin sanda ta shiga falon, sai dai tana shiga, ta fara tozali da dattijon zaune a kan kujera 3 seater, ya sanya kofar shigowa falon a gaba, da gani babu tambaya ta san ita yake jira.

Tsayawa tayi kyam da takalmanta a hannu, da jaka da mayafi, kamar ta juya da gudu ta koma.

"Daga ina?" Yayi mata magana cikin dakakkiyar muryarsa.

Cikin rawar murya ta ce "Abba, wurin biki"

"To juya ki koma in da ki ka fito"

"Ai an tashi" tayi maganar kamar ta fasa ihu, dan tuhumar Abba babu dafi.

"Dama haka mu ka yi da ke? Ki fita ki je ki yi zamanki? Ki dawo mini gida bayan goma, sai ka ce ki na zaman kanki?, koma ki kwana a in da aka yi bikin"

"Dan Allah Abb.."

"Get out, kar ki kuskura ki yi mini magiya. Duk gidan nan babu mai bani ciwon kan da ki ke bani Arfa, koma in da ki ka fito ba ki da wurin kwana a cikin gidan nan yau" da gudu ta juya ta fita saboda tsorata da ta yi.

Ta koma harabar gidan, a kasan zuciyarta ta ce "Na shiga uku, ni ake kora kamar wata karya, yanzu idan gidan mijina ne, ba sai dai ya gama bala'in in shige daki na bar shi ba..

Ba ta gama tsinkewa da lamarin ba, sai da major ya kulle babbar kofar shiga cikin gidan.

Ta zube kayanta, ta tafi famfon harabar gidan, ta dinga wanke fuskarta, ta wanke kwalliyar fuskar gaba daya, ta koma ta zauna jiran tsammani ko Allah zai saka Abba ya buɗe mata kofa.

Samarin gidan suka fara fitowa daga BQ, suna shimfiɗa a harabar gidan, za su yi kwanciyar zafi. Sai wulakanci suke yi mata, suna yi mata Allah ya kara, suna kyararta, kamar wadda ta aikata wani gagarumin abun kunya.

Ganin ba ta da mafita, ta laluba ta samo tabarma ta shimfiɗa, ta yi kwanciyarta dan a gajiye take sosai.

Tsakar dare, ta yi juyi, ta ji babu kowa a kan gadon sai ita kaɗai, mamaki ya kamata, ta kalli agogon wayarta, biyu da rabi na dare.

Tasowa ta yi ta fito nemansa, sai dai ga mamakinta, ta tarar da shi a ventilation ɗin saman bene, ya zauna a kan kujera ya saka harabar gidan a gaba, hannunsa riƙe da ɗan karamin Alqur'ani yana karantawa.

"Lafiya dai?" Tayi maganar cikin mamaki.

Ya waiwaya ya kalleta ya ce "Lafiya kalau"

"Amma me ka ke yi a wurin nan, a wannan uban daren? Na zata tuni ka kwanta, na fito na duba falo baka nan"

Cikin ko in kula ya ce "Kar ki damu, ki je ki yi kwanciyar ki, Arfat ke punishment"

Cikin takaici matar ta ce "To ta na punishment, sai kuma kai ka zo nan ka zauna, ka hana idonka bacci?"

Yayi murmushi ya ce "Ko na kwanta ba zan iya rintsawa ba, ki yi kwanciyar ki kawai" tamkar ta yi tsaki, haka ta wuce shi ta kyale shi, tama tunanin yaushen karshen wannan lamarin zai zo?.

Haka ya kwana a zaune, yana gadin harabar gidan, duk wanda yayi juyi cikin mazan nan, yana kallon shi.

Yana ganin yadda Arfa ke ta juyi, sauro ya dame ta, sai da ya ji tamkar ya sauka ya samu abu ya rufe ta, amma ya kyale ta.

Asubar fari, ya yi alwala, ya sauka kasa domin tafiya masallaci.

Samarin na jin takunsa, suka din ga tashi, idan ba haka ba, ya tashi mutum da carbi.

Ya na zuwa in da take kwance tana bacci, ya tsula mata carbi a kafafuwanta.

A razane ta tashi tana rarraba ido.

Bai ce mata uffan ba, ya yi gaba ya fice.

Tana ganin ya fita, ta tattara komatsanta, ta shiga cikin gidan, sai soshe-soshe take yi, saboda uban sauron da ya cije ta.

Cikin dakinta ta shiga, ta watsar da jakarta da sauran kayan a kan gadonta, ta jona wayarta a caji.

Ta tube kayanta daga ita sai underwear. Wata matashiyar budurwa da akalla za ta dan girmewa Arfa ta fito daga bandaki, ta kalle ta, ta ce "Arfa, ke kuwa a ina ki ka kwana? Har sha dayan dare ba ki dawo ba" banza tayi mata, ta taho fuuu ta kusa bangajeta, ta shiga bandaki. Ta girgiza kai kawai ta shimfida sallaya.

Da kyar ta yi sallar asuba, sai soshe-soshe take yi, tana idarwa ta bingire ta hau bacci a wurin.

Sosai take baccinta, dan ta gaji sosai, ga baccin jiya sam bai yi mata dadi ba.

"Nabila!Nabila!!"

Tsaki tayi tare da jan "Innalillahi wa Innalillahi raji'un, menene, wannan wane irin kira ne dan Allah?"

"Abba ne ya ce, ace miki yana fatan kin ajiye aiki ne, da ki ka kwanta kina bacci haryanzu ba ki fita ba"da sauri ta buɗe idonta, gaba ɗaya ta manta yau Monday.

Kamar korarriya ta tashi, ta afka bandaki, a gurguje ta wanke bakinta, tayi wanka, ta fito ta shafa mayuka, da turaruka ta shirya cikin uniform.

Ta saba coat ɗin ta a kafaɗa, ta ɗauki jakarta ta goyo, ta sanya takalminta, tayi waje tana kunna wayarta.

Ta shiga kitchen, ta buɗe fridge ta ɗebi lemuka ta zuba a jakartab, da abun da ta ajiye da wanda ba ta ajiye ba, duk ta kwasa ta zuba, ta zuge jakar ta fito falo.

A falon suka yi karo da wata matashiyar mata, matar ta kalli Nabila ta ce "Ma'aikaciya ko mahaukaciya, kalleki kamar korarriya Nabila, zaki fita aiki amma ki ka kwanta ki na kwasar bacci abinki".

Nabila ta ce "Anty, the whole barrister ki ke cewa mahaukaciya?"

"Yo banda shirme, kalleki kamar an hankadoki, ke wannan wane nutsatstsen ne ma zai ce ki

tsaya masa shari'a?"

Nabila ta ce "I will fill a lawsuit against you, what you did is deformation of character, the whole barrister Anty ki ka zaga"

"Wuce ki tafi kafin na make ki ni? Idan suka kore ki daga wurin aikin, ai kya nutsu" Nabila ta sake kwasa da gudu a kan takalmanta kamar ba budurwa ba.

Mai aikinsu ta tarar a famfon harabar gidan, tana wanke-wanke.

"Shalelen Abbanta, yau kamar kin makara"

Daga mata hannu kawai Nabila ta yi, kowa ya ganta sai yayi magana, ta kalli hanyar benen Abba, kamar ta je ta gaishe shi, amma ta fasa ta san yadda ta makaran nan, sai ya zaunar da ita yayi mata fada, ga laifin jiya ga na yau, kuma ta san sai ya hada har da na waccan shekarar yayi mata, dan haka tayi wuf ta fice waje.

Duk irin vibration din da wayarta take yi, ba ta daga ba sai da ta zauna a cikin adaidaita sahu, sannan ta daga kai wayar kunnenta.

"Wai Nabila wani irin wulakanci ne, nake ta kiranki ki ka ki dagawa?"

Nabila ta ce "Ke ban son tijara, kin wuce aiki ne?"

A fusace mai maganar ta ce "Ban sani ba"

Nabila ta yi dariya ta ce "Sorry masoyiyya, ki fito titi gani nan" tafiyar mintuna sha biyar suka yi, suka iske wata matashiyar budurwar a titi, sanye cikin doguwar rigar abaya, ta kama adaidaita sahan ta shiga tana hararar Nabila.

"Sorry sumy, kar ki fashe dan Allah"

"Wallahi kin fusata ni Nabila"

"Shiyasa na ce ki yi hakuri ai, ya gidan ya su mama?"

Sumayya ta ce "Suna lafiya kalau, meyasamu fuskarki? Na ga kamar kuraje"

Nabila ta rausayar da kai ta ce "Ke bari, the whole me, jiya Abba ya saka na kwana a haraba, sauron nan na cikin flowers suka yi idi a kaina"

Sumayya ta waro ido ta ce "Wai da gaske?"

"Zan yi miki karya ne? Wallahi dattijon nan ya ce wai na koma in da na fito ya rufe kofa. Aikuwa na din ga tsinewa amaryar nan, na baro ta a gidanta cikin nishaɗi da farinciki, ni kuma na afka tashin hankali, kamar ni degree holder, Abba ya rufewa gida. Yanzu dan Allah da a gidan mijina ne, da ba sai dai yayi masifar ya gama ba, babu wanda ya ji ya gani? Ai Abba ya tozarta ni jiya. Sai so ake a ga fuska a tuhume ni, ko ayi mini rashin mutunci a gidan nan, kin san gidanmu Allah ya wadata mu da munafukai, ni kuwa na haɗe rai"

Sumayya ta ce "Allah ya kara, ke uwar gwaninta, har da kai amarya, banda uban anko da ki ka yi mata. Ina mai tabattar miki ke da ganinta ta tako gidanku, sai wani ikon Allah"

Nabila ta ɗan yi shiru ta ce "Ku ma fa haka ne, kin san wani abu, ba hassada nake yi wa amira ta yi aure ba, amma kalli na fita kyau fa, na fita komai amma amira ta shige daga ciki, ohh ni Nabila, duk kyan nan da dirin nan yadda ki ka san na je na haye kan high table ɗin nan ayi da ni ranar dinner. Ba ma wannan ba duk wannan gayun da kwalliyar ban yi saurayi a bikin nan ba"

Sumayya ta ce "Ki je ki ɗorawa ranki jarabar son aure, ki ki focusing a kan career ki, ni ko a jikina na san lokaci ne, kuma tun da ba yawon iskanci nake ba, duk wadda ta yi mini gorin aure sai na ci ubanta, shekarun namu nawa ne duka da za a addaba mana"

Nabila ta yi ajiyar zuciya ta ce "Ba haka ba ne Sumayya, we have a different backgrounds, ke kin san me nake nufi, wallahi yanci nake so Sumayya, ko ta halin kaka"

Sumayya ta ce "Kar neman yanci ya kai ki ga halaka, duk ina samarin naki ne to?ba wanda zaki tsayar?"

Nabila ta yi tsaki ta ce "Bar matsiyata, daga yan wahala sai yan iska. Sai dai duk wanda ya zo hannuna sai na ci rabona ayi baran-baran. Na daina wahalar son mutum, daga karshe yayi breaking heart ɗina, ya ci bulus. And also haryanzu ban samu spec ɗi na ba kin dai game"

Sumayya ta ce "Au ke yanzu har wane zabe-zabe ki ke yi?"

Nabila ta ce "To ana raba mai rai da motsi ne? Iya wuya akwai abun da zuciya take so, kuma ni na fi son namiji mai kumari sosai. Irin wanda zaki ganshi ingarman namiji mai cikar zati. Beside fuskar namiji ba game, ai sunansa sumayya, ni kuma daga dattijai, sai marasa game, sai kuma yan wahala, ni matashi nake so, ba kuma yaro ba"

Sumayya ta ce "Au sunana ne ma abun kwatancen iya shegenki ko, to ki je dan kanki. Mai napep zan sauka a nan, za ta baka kuɗin"

Nabila ta ce "Ke uban waye ya ce miki ina da kuɗi?" Tuni Sumayya ta sauka, ta bar Nabila.

Nabila ta yi kwafa ta ce "Zamu haɗu ne, zaki ga wulakanci".

A hankali yake buɗe jajayen idanunsa, a lokaci guda kuma yana lumshe su, tamkar mai shirin yin bacci. Sai mirgina kansa yake yi, yana sake lumshe manyan idanunsa da suka koma jajaye matuka.

Tamkar an jefo shi, haka ya faɗo ɗakin, yana rarraba ido.

A hankali ya ɗaga kai ya kalli wanda ya shigo ɗin, ya mayar da kansa kasa ya sunkuyar.

"Allah ya taimaki oga..." Bai amsa ba kawai ya buɗe tafin hannunsa ya miƙa masa.

Wata bakar leda ya ciro, ya ɗora masa a hannun, sannan ya ce "Sai dai Oga ba a samu da yawa ba, yār kaɗan ce, cinnaku sun yi wa kasuwar kawanya, shiga da fitar kaya na bayar da wahala, da kyar na samu wannan wurin wani ɗan inyamura, ina ga wuri zan canza, saboda kamar ana son yi mini cune".

Bai ce masa uffan ba, ya kwance leɗar, ya fito da kwalin wata allura pack guda, mai ɗauke da ampoule na allura guda goma.

Sirinji lamba biyar ya ɗauka, ya din ga fasa alluran yana zuka, sai da ya cika sirinjin, sannan ya miƙe hannunsa.

Ya ɗaga kansa ya kalli matashin da ya kawo masa allurar, bai ce masa komai ba, matashin ya bar ɗakin.

Ya mayar da idonsa kan hannunsa, ya yana kallon jijiyoyin da suka kwanta ɗoɗar a karkashin fatarsa, suka yi ruɗu-ruɗu, manya da kanana.

Ya dubi guda ɗaya, ya huda ta da sirinjin hannunsa, ya fara bawa kansa allurar sannu a hankali. Sai da ya zuba ta duka, sannan ya yi jifa da sirinjin, ya sunkuyar da kansa ya na jiran Sakamakon hukuncin da ya ɗauka.

Sai dai kusan mintuna goma sha biyar, bai ji abun da yake so ba, sai wani irin nauyi da kansa ya kara, idonsa ya din ga yi masa yaji, ya rintse idanunsa amma bai ji alamar abun da yake so ba.

Abu kamar wasa kansa ya din ga wani irin sarawa, kirjinsa yana zafi. Ya dafe kansa da hannunsa bibbiyu yana jujjuyawa tare da rufe idanunsa.

Ihu ya fara yi iya karfin sa yana taƙarkrewa, yana girgiza kansa, saboda yadda yake jin kansa tamkar zai yi bindiga.

Da gudu suka shiga ɗakin, suka fara kokarin danne shi, amma ya yi ihu ya watsar da su baki ɗaya ya cigaba da kururuwa.

Ayshercool.
08081012143
[7/16, 1:53 PM] null:

✂️*KARFE A WUTA*✂️

MALLAKAR AISHA ADAM (AYSHERCOOL)

MIKIYA WRITER'S ASSOCIATION

BRIGHT PENS SECOND BATCH

<https://whatsapp.com/channel/0029VaPywxs8kyylhWtuvh3g>

Arewabooks ayshercool7724

Watpad ayshercool7724

2

A kalla sun kai karti uku majiya karfi, suka riƙe shi, amma sai ƙoƙarin watsar da su yake yi, ga wani irin gurnani yana yi, kamar mahaukacin zaki.

Da ƙyar suka haɗu suka kai shi ƙasa, suka daddane shi yana cigaba da ƙoƙarin watsar da su ya tashi.

Ɗaya daga cikinsu da yanayin kamanninsa ya bayyana, ƙarara shaye-shaye ya huda shi, saboda yadda labɓansa suke baƙi kirin, ga wani irin ƙaton tabo a gefen fuskarsa.

A hankali yake ɗan dukan bayansa cikin sigar rarrashi yana faɗin "Easy maza, easy, mun san ka na cikin damuwa da raɗaɗi, amma hakan ba mafita bane ba, ka yi haƙuri muna tare da kai ɗari bisa ɗari iya wuya" ya cigaba da maganar yana rarrashin sa.

A hankali jikinsa ya saki, ya daina gurnanin da yake yi, ya lumshe idanunsa, ya rufe su, tamkar mai bacci. Sai da suka tabattar ya yi relaxing, sannan suka ɗaga shi.

Major ne tsaye a gaban mudubi, yana ƙara kintsa jikinsa kamar wani matashi, ba dattijo ba, uwargidan sa na gefensa tana taimaka masa yana shiryawa, Ba tare da ya kalle ta ba ya ce "Arfa kuwa ta tafi aikin?".

Ta yamutsa fuska ta ce "Ta ga dama ta tafi"

Ya jinjina kai ya ce "Punishment dɪn da na yi mata jiya, shi ya hana ta zo ta gaishe ni yau kenan,'? zan gamu da ita ne idan ta dawo".

"Dan girman Allah major ka kyale sabgar yarinyar nan, sai ka ce itakadai ce yā a gidan nan, komai ita su duk sauran ba yāyā bane ba, da ba ka damu da lamarinsu ba?" Kallon da yayi mata ne ya sanya ta yin shiru, tare da sunkuyar da kai, bai sake ce mata komai ba, ya dauki mukullin motarsa ya fice.

Cike da takaici ta sauka daga benen, ta fito main falon gidan tana mita.

"Yaya ya dai? Meyafaru ne?" Duk da ba ta kasance mai sakarwa abokan zamanta fuska ba, amma haka kurum ta tsinci kanta da gaya mata abun da ya faru saboda takaici.

"Major ne mana, gaba daya ya tattara hankalinsa a kan yarinyar nan, kamar itakadai ce yā a cikin gidan nan, jiya kwana na ne, amma a barandarsa ya kare kwanan jiya, wai yana gadinta, abubuwan nan sun fara isata"

Dayar ta taɓe baki ta ce "Ai ni na gaji, na zuba ido su karata, abun da ba jiya aka fara ba, ba yau ba".

Anty, wadda take ta uku, da take karyawa, duk da ba da ita suke ba ta ce "Amma dai an yi abun kunya, kishi zan ce ko bakin ciki da yār cikinku"

A fusace Uwargidan major, da ake cewa Mama ta ce "Asiya, da ni ki ke ko wa?"

Anty ta ce "Duk wanda ya tsargu, sai menene dan ya nuna mata kulawa ta musamman, duk kulawar da yake bawa sauran yaran bai isa ba? Yāyā nawa ne a gidan nan, kowanne ya na bashi kulawa dai-dai da bukatarsa ne, amma da yake kishi ya zame muku bala'i, mussaman ma ke, da kowa ma yi ki ke, kin fi mu dadewa da shi, amma haryanzu ba ki san halinsa ba"

Mama ta ce "Ba zan yi musayar yawu da ke ba kanwar bayana, dan ba ki isa ba, da wanda ya ajiye ki zan yi".

Anty ta ce "Idan ma yār cikinki ce, matsayinmu daya matan major, kuma ni gaskiya nake fada" haka suka cigaba da yān fadace-fadacen su na kishi.

Nabila kuwa da wasu lokutan a kan yi mata lakabi da Arfat, tana zaune a katafaren office, itakadai sai aikin danna waya take yi, cikin nishaɗi kamar babu wani abu da yake damunta.

Knocking dɪn kofar office dɪn aka yi, ta bayar da izinin a shigo.

Nabila suka gaisa da matar ta ce "Nabila ko?"

Nabila ta jinjina kai ta ce "Eh"

"Ki zo Barrister yana kiranki"

"Wane barrister?"

Matar ta ce "Director. Dama ina son in yi miki magana. Kin ga wurin nan babbar organization ce, da muke dealing da mutane daban-daban, especially manyan mutane. Yana da kyau ki jajirce director baya son ragwanci ko harkar ko in kula da aiki, sai ku samu sabani"

Nabila ta yi murmushi ta ce "Na gane, na kuma fahimta na gode sosai" matar ta jinjina kai ta fita.

Nabila ma tashi ta yi, ta fita ta tafi office dɓin da ake nemanta.

Ta tarar da shi da wani babban mutum a zaune a office dɓin sa, ta gaishe su cikin girmamawa sannan ta kalli Director ta ce "Sir gani"

Ya kashingida ya kare mata kallo sannan ya ce "Nabila, what is actually wrong with you ne?"

Cikin mamaki ta ce "Ni kuma? Me na yi sir?"

Ya gyara zamansa ya ce "Anyar ke ki ke son zama lawyer ko choice dɓin major ne? Tun da ki ka zo wurin nan you don't care, sai dai ki zauna ki danna waya, ki yi ciye-ciye, sai kwalliya. Bama kya shiga cikin ma'aikatan ki ga yadda ake aiki, balle mu ga gogewarki, mu faa tura ki trials, dama zuba miki ido na yi amma na ga baki san zuru ba" Nabila ta yi shiru ta sunkuyar da kanta kasa.

"Ina bukatar ganin canji a tare da ke, idan ba haka ba na fara kai karar ki wurin Major, yanzu muna da client da yake son yin appeal, a kan wata shari'a da wasu mutane suka kai kararsa. Ki je na saka ki a team dɓin su barrister Habib, ki je ku tattauna yadda za ayi handling case dɓin. Effort dɓinki shi zai sanya na baki manyan cases to help your career"

Ta risunar da kai ta ce "Ok sir" ta juya ta fara tafiya, sai dai mutumin da tarar a office dɓin, ya bi bayanta da kallo yadda kugunta ke juyawa, cikin skirt dɓin kayan jikinta.

Office dɓin Barrister Habib ta je, aka sanar da ita suna dɓakin sirri, dan haka kai tsaye can ta wuce.

Ta tura kofar ta yi sallama, suka amsa mata, ta nemi wuri ta zauna.

Barrister Habib ya ce "Kin ga damar zuwa kenan?" Wani irin kallo ta yi masa, amma ba ta ce komai ba, su kuma suka cigaba da abun da suke yi.

Shari'a ce a kan wani attajirin mutumin ya karbe gonakin wasu yān kauye, ya basu diyya ya fara ginin kamfanin sarrafa shinkafa, sai dai suka yi kararsa diyyar da ya biya su, ta sabawa yarjejeniyar da suka yi da shi, dan sam bai kai darajar gonakinsu ba. Ganin ba su da galihu, ya sanya bai damu da karar da suka kai shi ba, sai da aka yanke hukuncin ya biya su, sannan ya ce zai yi apeal.

Mamaki ya cika Nabila, irin makudan kuɗin da ya biya law firm ɗin su, a bashi lawyoyi su kare shi, ya isa ya karawa mutanen nan, ya biya su hakkoƙin su.

Nabila dai ta yi zuru da ido, tana kallon yadda ake harhada hujjoji na halal da na haram, domin mutumin yayi nasara a kotu.

Baƙin ciki da takaici suka isheta, sunan kauyen da abun ya faru kawai ya isa ka gane cewar masu karamin karfi ne. Dan galibi mutanen karaka da Allah suka dogara, da harkar noma suka dogara.

Tashi ta yi tsaye ta ce "Excuse me please, na fara jin yunwa lokacin cin abincina yayi"

Duka lawyoyin da shi kansa client ɗin suka ɗago suka kalleta.

Habib ya ce "Ana tsaka da aikin?"

Ta basar ta ce "Am sorry, am having a chronic ulcer, za a iya samun matsala, idan na cigaba da zama" daga haka ta ɗauki jakarta ta fice, tana mitar ba zata zauna a kulla wannan sharrin da ita ba, ranar lahira ta shiga uku.

Ta koma office ɗin ta, ta yi alwala tayi sallar azahar, ta je ta samu Director ta sanar masa da tana da uzuri ta na son ta tafi, yayi mata iznin hakan.

A hanya ta tsayar da mai napep, suka ɗauki sumayya, sannan suka tafi.

Ta kalli Sumayya ta ce "Sumy, meyafaru ne? Na ga kina wani bata rai"

Sumayya ta yi tsaki ta ce "Haushin kaina nake ji, da na karanci aikin jarida Arfa"

Cikin mamaki ta ce "Amma meyasa, na ga shi ne zaɓinki?"

"Wallahi duk ya fita daga kaina, hira aka yi da honorable Indabo, wai an yi borehole a kananan Hukumomin da yake wakilta, an raba kayan makaranta ga ɗalibai. An kai bencina makarantun

firmare da na islamiyyu. Last week aka ce na je na tattauna da al'umman local government dīn, na je ni ban ga ayyukan da aka yi ba, na tattauna da mutanen kananan hukumomin, sun ce ba ayi musu ba. Na kai recording dīn, aka saka, wai lawisa ba ta tantance shirin ba, ba ta sani ba aka saka, kin ga cin mutuncin da aka yi mini, wai zan lalata musu business wai sai na je na samo mutanen da zan yi hira da su, su ce eh an yi ayyukan su yi godiya alhalin ba ayi ba. Na zama makaryaciya kenan me zan ce wa Allah? Wai har da idan ban yi wasa ba, sai honorable ya saka an daure ni"

Nabila ta ce "Ikon Allah, ashe duk kanwar ja ce sumy, yo nima hakan take ai, wani tasonon Alhaji ne ya zo yayi kirim a kan kujera kamar damin doya, ya biya uban kudi wai za a kare shi, ya cuci talakawa ko kunya bai ji ba, kuma director ya sakani a team dīn lauyoyin, ni dai ba zan yi ba wallahi, sai dai ya yi ta gaya wa Abban. Haka kurum a cuci mutane ka je ka cewa Allah me?"

"Wallahi Nabila, ba ki ji zuciyata ba, yanzu sai dai na je na tara makwabta na yi hirar karya da su, a zo a sake sakawa, kuma wai sai na rubuta takardar ban hakuri, ki ji fa"

Nabila ta ce "Tirkashi, wai ya daure ki, to ya daure ki shi ma ya hau da daurin Allah " Haka suka cigaba da tattaunawa, har suka isa in da sumayya za ta sauka.

Cikin tsananin tashin hankali, yake magana, kallo daya zaka yi masa ka san hankalinsa a matukar tashe yake.

Ya daki teburi ya ce "Kwamishina, dole fa ku nemo yaron nan, dole ku mayar da hankali a nemo shi a duk in da yake a kasar nan"

Mutumin da yake zaune cikin kakin yān sanda ya ce "Honorable, ka kwantar da hankalinka, aikinmu baya bukatar garaje da gaggawa, sai mun bi a sannu"

"Haba Cp, wane irin bi a sannu? Rayuwata na cikin hatsari, yayi ikirarin kashe ni, dole fa a nemo yaron nan, ko be kashe ni ba, idan ya buɗe bakinsa yayi wata magana a kaina kashina fa ya riga ya gama bushewa, na san fa waye yaron nan ciki da bai"

Cp ya gyara zamansa ya ce "Amma honorable, wace irin yadda ko alaka ce tsakanin ka da yaron nan, da har ya sanku haka, zamansa a gari yake barazana a gareka"

Tsaki mutumin yayi ya ce "Kai har ka tambayi alakar da ke tsakanin dān siyasa, da tantirin dān daba, dān iska? Ku nemo shi dillalin wiwi ne, da hard drugs. Da kun ganshi ma kawai a harbe shi, kuma a tuhumi controllern gidan yari, a kan dalilin sakinsa, bayan ko shari'a ba ayi masa ba tsawon lokaci"

Dan sandan ya jinjina kai ya ce "Shi controller ya ce court order ya karɓa"

"Ni dai ka yi mini wannan taimakon a nemo shi da gaggawa, dan yana cikin garin nan, tun da ga ayyukan ta'addanci yana ta yi yadda ya ga dama".

CP ya ce "In sha Allah, ka kwantar da hankalinka za ayi duk mai yiwuwa, zan nemi zaɓaɓɓurai daga cikin mutanenmu, da suke dealing da criminal cases, very soon zai zo hannu, DSP Nasir na san zai yi abun da ya dace in sha Allah"

"Yauwwa to shikenan, ko dai sanarwa za ku yi, ace duk in da aka gano shi a kamo shi, an sake shi ba bisa ka'ida ba"

Da sauri ya ce "No ai ba haka aikin tsaro yake ba, ai wannan abun kunya ne ga hukumominmu, yanzu sanin in da yake shi ne babban target ɗinmu, dan yaron yana da wayo sosai, na bibiyi record ɗin sa, sai an yi taka tsantsan sosai wurin kama shi, sai an yi amfani da dabarun aiki, hatsabibi ne sosai"

"To ayi kokarin hakan dan Allah".

Gudu-gudu sauri-sauri ta ƙarasa gida, saboda azababben fitsarin da ya cika mata mararta, tana zuwa ɗaki ta watsar da komai a kan gadonta, ta shiga bandaki.

Sai da ta gama fitsarin, ta ji iska na shigarta, tayi wanka ta fito, ta tattare kayan da ta watsar, ta samu riga ta shan iska ta saka, ta shafa turare ta fita.

Kitchen ta shiga dan zuba abinci, ta ci karo da fate-faten wake a cikin food flask ɗin ta. A kule ta ja uban tsaki, ta fito babban falo kamar ta fashe da kuka, ta hau kwalawa mai aikinsu kira.

"Baba magajiya!"

Daga can wani sashen ta amsa da "Na'am, Arfa gani nan"

"Na ga faten wake yau?"

"Eh, umarnin Hajiya babba ne, ita ta ce ayi faten wake".

Cikin ɗaga murya arfa ta ce "Amma dai an san ba na ci ko? Kin dafa mini wani abun ne?"

Magajiya ta ce "Wallahi har na ɗaukko doya na fara frayewa, na ɗan dafa miki, na soya miki miya, aka kuma sakani aiki".

Nabila cikin kwakwazo take masifa "Saboda tsabar an tsane ni, so ake na mutu a huta, in je aiki in dawo a kasa ajiye mini abinci, sai a dafa abun da ba na so"

"Ke Nabila meye haka ne, hajjiya ce ta bayar da umarnin hakan, ki shiga kitchen ki dafa wani abun mana" Nabila ta kalli Yaya Sauda ta ce "In je in dawo yanzu, sannan in shiga kitchen in hau girki, bari in je in sha faten waken, duk abun da ya same ni, ku kuka kasheni, ai kun san likita ya hana ni cin wake"

"To ki je ki ci dīn mana, idan kin mutun sai ne? Banda gulma amma ai ki na cin kosai da shinkafa da wake, ko duk su ba waken bane ba"

Kamar yār goye, Nabila ta din ga zirarar da hawaye ta na bala'i.

"Kar Allah ya sa ki ci abun da aka dafa, kya mutu da yunwa agola yār wahala".

Cikin tsananin fusata Nabila ta ce "Tun da dai ba shegiya ba ce ni da ubana, ai da sauki"

Cikin son kunna Nabila, Sauda ta ce "Meye marabarki da mara uban?"

Baba magajiya da ke tsaye ta ce "A'a Sauda, dan Allah kar ayi haka, ke fa babbace"

Sauda ta daga mata hannu tare da cewa "Babu ruwanki, ki wuce ki karasawa mama aikinta. Ke kuma ki tsaya ki cigaba da hauka, banda samun wuri ina na taɓa ganin agola da mike kafa".

"Ai gara ni, agolar ce, kuma iya wuya ni yār gari ce, ba bakuwar haure ba, jikar yarabawa. Kuma ni ba dan albarkacin ubana ba, wallahi da na daɗe da barin gidan nan, gara na je na kama gida na yi zaman kaina, iyaka ace ina zaman kaina, ba dan iskan da zai takura mini"

Sauda ta tsaya ta ce "To ki je ki kama ki yi zaman kan naki mana, ke dama banda Abba a tsaye yake a kanki, ai yār zaman kantan za ayi, kuma yār gagara".

Nabila ta buɗe baki za ta yi magana, suka ji gyaran muryar Abba, daga saman bene. Tuni idon Nabila yayi jawur, saboda kuka da bacin rai.

Ya ce "Magajiya" cikin sauri ta ce "Na'am ranka ya daɗe"

"A gabanki kina tsaye yaran nan suke faɗa? Ki ka kasa tsawatar musu?"

Ta risuna ta ce "Tuba nake ayi mini afuwa".

Sauda ta ce "Wallahi Ab..." Ya dakatar da ita ya ce "Ban tambaye ki ba, kukan me ki ke yi ke kuma?" Yayi maganar yana kallon Nabila.

"Faten wake aka yi, ba a dafa mini komai ba, kuma yunwa nake ji"

Ya ce "Wannan abun kawai shi ne abun kuka kuma? Ke a rayuwarki ba zaki taɓa girma ba kenan?" Tayi shiru tana sheshshekar kuka, kukan da yake jin sa har zuciyarsa.

"Magajiya, ko aikin wa ki ke yi, ki ajiye ki sama mata abun da za ta ci, ba biyanki nake dan a farantawa wani a batawa wani ba, duk ya/ana nawa ne, babu banbanci a tsakaninsu"

Ta risuna ta ce "In sha Allah Alhaji, za a kiyaye"

"Ke kuma, ki cigaba da faɗa da yayyenki, zaki ga yadda zan yi da ke. Kuma na gode da furunciki Arfa, zaki yi zaman kanki ko? Tun ina raye ki ke wannan ikrarin, ranar da na mutu ban san me zaki aikata ba, kin kyauta" bai tsaya jiran me za ta ce ba, ya wuce ya koma ɗakinsa.

Sauda ta yi wa Nabila gwalo, Nabila ta ce "Ai ke yakamata na yi wa gwalo, ni na yi nasara, tun da an ce a ajiye aikin babarki ayi nawa, banza katuwar kwabo" Nabila ta wuce ɗakin su, tana tunanin ko dan wannan tijarar, ya isa tayi fatan tayi aure ta bar gidan nan.

Dan siririn matashi ne dogo, wankan tarwada, sanye da kakin yaɓ sanda, da ɗan hanzari yake bin wata doguwar baranda, wadda ta sa da shi da wata kofa.

Ya buɗe ya shiga da sallama, ya sarawa wanda ya tarar a cikin ofishin, wanda da gani babu tambaya, ka san babba ne sosai a cikin rundunar jami'an tsaro, duba da yanayin ranks ɗin da ke makale a kafadar uniform ɗin sa, da kuma haɗuwa da tsaruwar office ɗin na sa.

Ya kame tare da sarawa mai office ɗin, ya yi masa alama da ya zauna.

Ya zauna tare da sake gaida wanda ya tarar a office ɗin, da uniform ɗin sa ke ɗauke da sunan ACP Solomon wada.

ACP wada ya kalli matashin ya yi murmushi ya ce "CSP Nasir Yusuf"

Nasir ya waro ido ya ce "Wane ni Yallabai, Dsp ɗin dai"

"Au Csp ɗin ne ba ka so? Ba abun mamaki ba ne ba, ka ji gobe kai ne Cp na garin nan, kai koma IG gaba ɗaya"

Nasir yayi murmushi yana sunkuyar da kai.

"Kwazon mutum babu in da ba ya kai shi, kuma kar ka yi mamakin kwazonka ya kai ka in da ba ka zata ba. Yanzu ba karatunka da kuma kwazon ne ya kawo ka matakin da ka ke yanzu ba?"

Ya jinjina kai ya ce "Haka ne ranka ya dade".

Acp Wada ya ce "Good, wani aikin za'a sake baka, wanda mu ke bukatar sa da gaggawa, direct order ce daga Cp, ya kuma ce a jinjina maka aikin office din ka yana kyau"

Nasir ya tattara hankalinsa ya ce "Ok sir, na gode sosai"

Solomon wada ya ce "Nasir, idan ka mayar da hankali yadda ake so, ka gudanar da aikin nan, za ka samu cigaba a aiki sosai da sosai"

Cikin girmamawa ya sake cewa "I will do my best in sha Allah".

"Good" ya dauko wani file ya ajiye masa, sannan ya ce "Kwanakin baya, akwai wani dan daba, da ya addabi garin nan, kai dan garin nan ne za ka fi ni sani, wai shi Aminu ana yi masa lakabi da viper.

Shekarun da suka gabata yana tsare, sakamakon laifin da ya aikata, kafin kwatsam mu samu sanarwar cewa an sake shi. So bayan sakin nasa, akwai kokwanto a cikin sakin da aka yi masa ba bisa ka'ida ba ne ba, duk da controllern gidan yari ya ce order aka bashi ya sake shi, bayan fitowarsa ya cigaba da aikata miyagun laifuka a boye, na sayar da miyagun kwayoyi tare da kyankysar sabbin yan daba, da suka hana jama'a zaman lafiya a garin nan, wanda ya ki da wannan a karkashin kulawar office din ka yake, a zone din. Abun da muke so da kai shi ne, Aminu ya shigo hannu, ko ta halin kaka."

Nasir ya dan yi shiru sannan ya ce "Ok sir, tabbas cases na dillancin kwayoyi da harkar daba, yana kara ta'azzara, amma laifin me yayi aka kai shi kurkuku? Kuma ya aka yi, aka sake shi ba bisa ka'ida ba?"

"Wannan ba huruminka bane ba, duk ba shi ne a gabanmu ba, kamo yaron shi ne abun da muka saka a gaba, wannan abun da ya shafi shari'a ne, barnar da yake aikatawa ta yi yawa. Kuma a zone din ka yaransa suka fi yawa, dan haka ka je ka yi iya kokarin ka a kai. Yabawa da nustuwarka, da jajircewar ka ya sanya muka baka aikin nan, ina nan ina saurarenka, ba a bukatar bata lokaci. Ka je ka duba file din a tsanake, akwai sauran informations da za su taimaka maka wurin kama yaron, da duk wani record na criminal acts din sa yana ciki. Nan da gobe in Allah ya kaimu zaka dawo mini da file din. ba na bukatar kuma ka yi wani abu sama da haka, kar ka ketare iyakar da na gindaya maka".

"Ok sir, i will do my best in sha Allah" ya dauki file din, tare da sake sara masa ya fita.

Bangaren Nabila kuwa, al'amuranta ba a samu sauyi ba, dan duk shari'ar da ba ta yi mata ba, ba za ta mayar da hankali a kai ba.

Director kuma ya bar ta ne, saboda mutuncin mahaifinta Major Yusuf da yake gani, mutum ne na gari kuma akwai tarin alkhairai da ya yi masa, shiyasa ya kyale Nabilatake cin karenta babu babbaka.

Nabila gaba daya wasu lokutan sai ta ji tana danasanin karantar bangaren shari'a, yadda wasu

abubuwan suke gudanawa sam ba sa yi mata dadi.

Hausawa suka ce sai hali ya zo daya ake abota, bangaren kawarta sumayya ma haka, kusan kalubale daya suke fuskanta, dan har gara ma Nabila tana da alfarma a wurin na ta aikin, Sumayya kuwa na ta babu sani babu sabo.

Yau ganin motar Abba a gida bayan ta dawo daga aiki, ya sanya ta fuskanci yana gidan, dan haka da ta zuba abincinta, sai ta hau saman benensa.

A falonsa ta tarar da shi da Yaya Nasir, suna magana, da alama magana ce mai muhimmanci suke yi, sai dai yayi shirin fita.

"Abba sannu da gida" "Yauwwa" ya amsa a takaice.

Sai dai ta na zama ya tashi ya yi wa Nasir sallama, ya fita ya bar falon.

Nasir ya galla mata harara.

A shagwabe ta ce "Dsp me na yi ne? Kwana biyu duk Abba ya canza mini, kai ma kuma kana hararata"

"Ba dole ya canza miki ba, duk kin gallabi kowa a gida, bayan na dawo daga kaduna ake gaya mini wai kin je biki kin yi dare, karshe a haraba ki ka kwana yayi punishing din ki, ba ki zo kin bashi hakuri ba. Law firm din ku director ya kawo masa kara, daga danna waya sai kwalliya ki ka iya, ba kya son aiki, yayi ta bashi hakuri ya ce a kula da ke a koya miki aiki, ko ba a biya ki ba, shi zai din ga biyanki salaryn. Kwatsam jin kunnensa ya ji ki na cewa ba dan shi ba, zaman kanki zaki yi, kin san kwana nawa ya dauka ba ya bacci saboda wannan maganar da ki ka yi? Duk cikinmu babu wanda Abba yake lelensa kamar ke, amma sai ba shi kunya ki ke ko ta ina?"

Cikin sanyin jiki, da tashin hankali ta ce "Innalillahi wa Innalillahi raji'un, ban zaci ran Abba zai baci har haka ba, to kuma ba ka bashi hakuri a madadina ba? Yaya sauda ce fa take ce mini agola, ni kuma ba na son na gaya masa. Ba na son fushin Abba, dan Allah ka tayani ba shi hakuri. Maganganun Sauda ne suka bata mini rai, na yi dana sanin abun da na fafa, amma dan Allah Yaya Nasir ka bashi hakuri"

Ya girgiza kai ya ce "No ni ba ruwana"

Kuka ta saka masa tana cewa "Wallahi ba zan ci abinci ba, sai yanzu na ji maganar da na yi, ta yi nauyi ban san abba zai ji ba"

"Kin ga ya isa, kar ki saka ciwonki ya tashi na shiga uku, ya mayar da fushin da yake yi da ke kaina" ai kamar ya sake tinzirata, ta cigaba da sheshshekar kuka.

Cikin tsawa ya ce "Ke wai dan ubanki meye haka? Am i your mate, ba magana nake yi miki ba?" Sai da ta razana, amma hakan bai saka ta daina kukan ba.

Ya zuba mata ido, Nabila tun asalinta tun tana yarinya take fama da taurin kai na tsiya, yanzu ko dukanta zai yi, ba za ta daina kukan da take yi ba, balle ma yanzu ba wannan dan ta girmi duka. Har mamakinta yake yi, katuwar budurwa ta kammala degree, kusan shekara ashirin da huɗu amma tana abu kamar yarinya karama. Tsaki yayi, ya tashi shi ma ya fice, ya kyale ta, ta ci uban kukanta, ta kwanta a kusa da flask ɗin Abincinta ta hau baccin gajiya.

A tsanake Nasir yake duba file ɗin da aka bashi, a kan Aminu viper, da aka ce lallai ya kamo. A record ɗin da ya duba, ya gano zuwan Aminun gidan yari, ba sau ɗaya bane ba, a kan mabanbanta laifuffuka da suke da alaƙa da harkar daba, da ta'amalli da miyagun kwayoyi. Sai dai abun da ya ɗaure masa kai, ba a shigar da dalilin da ya sanya, aka kai shi prison na karshe ba, an dai nuna ya aikata wani babban laifi ne, da ga cikin manyan laifuka da bai kamata daga lokacin faruwar abun zuwa yanzu ace an sake shi ba, haka zalika an cire wasu abubuwa masu muhimmanci da yakamata ace ya gani a cikin file ɗin, sannan ga shi solomon Wada ya yi masa umarni da ya yi amfani da iya abun da aka bashi.

"To menene dalilin haka?" Ya tambayi kansa, a lokacin da kan na sa ya kara ɗaurewa.

Sake duba file ɗin yayi yana tunani, kamar ya taɓa duba wani case, makamancin record ɗin da yake cikin file ɗin, sai dai kamar sunan ba haka yake ba.

"Aminu Viper" ya sake maimaitawa.

Ayshercool.

08081012143

[7/17, 1:25 PM] null: ✂*KARFE A WUTA ✂

AISHA ADAM AYSHERCOOL

<https://whatsapp.com/channel/0029VaPywxs8kyyIhWtuvh3g>

Sama-sama Nabila ta ke jin hayaniya a kanta. Amma ta ki motsawa.

"Ke Arfa" yayi maganar yana riƙe hannunta.

Tashi ta yi zaune tana buƙe idonta a kan Abba, a sanyaye ta ce "Abba ka dawo?"

"Na dawo, tun da na tafi ki ke kwance a nan, ko abincin ba ki ci ba?"

"Abba Yaya ne ya ce kana fushi da ni, dan Allah ka yi haƙuri ba zan sake ba"

Major ya ce "Eh ya kira ni ya gaya mini, na haƙura tashi ki wanke fusarki ki zo ki ci abincinki" ta tashi ta shiga bandakin falon, ta wanke fuskarta, ta zo ta zauna ta saka spoon ta fara cin abincin.

Ya numfasa ya ce "Rashin ji ne, ya yi miki yawa arfa, duk yadda na so na yi haƙuri sai kin kure ni, ban bi daɗin abun da kunnuwana suka jiye mini ba, kina ikrarin zaki yi zaman kanki"

"Abba ka ce fa ka haƙura, ba zan sake ba"

"To shikenan na ji, ci abincin"

Umma tayi sallama da flask ɗin shayi, matarsa ta biyu, kasancewar yau girkinta ne.

Ta zauna a kusa da shi, ta haɗa masa tea, ya karba yana sha ya na yi wa Nabila hira, kamar bai yi fushi da ita ba, har ta ɗan ware.

Kiran sallar magariba ne, ya sanya ta tashi ta bar ɗakin, dan umma ta ji haushin zaman da Nabila ta yi, ita kanta Nabila ta so ba su wuri, amma Abba ya cigaba da jan ta da hira.

Da ya dawo daga sallar magariba, kai tsaye bangaren mama ya wuce, tana zaune a falonta, da Sauda su na kallon tv.

Gyaran murya yayi, sannan yayi sallama, suka amsa suna yi masa sannu da zuwa.

Ba tare da ya amsa ba ya kalli Sauda ya ce "Sauda nan gidan waye?" Ta ɗan yi turus tana kallonsa.

"Ki amsa mini"

"Gidanka ne Abba"

Ya ce "Masha Allah, idan ba zaki iya zama da ni, da tsarina ba, ko ki koma gidan tsohon mijinki, ko kuma ki fitar da miji ki yi wani auren"

Cikin damuwa Mama ta ce "Major me yayi zafi haka?"

"Bakar akidar ki, da ta ara ta yafa, ba zan lamunta ba. Kun sani ba na daukar duk wani abu da ya shafi Nabila da sauki, yadda na yi mata shamaki, da wanda ya zama katangar rayuwarta, dole na tsaya tsayin daka, na kula da ita kamar yadda na yi alkawari. Ba zan lamunci a cigaba da wulakanta mini ya ba, har ta fara ikirarin za ta yi zaman kanta. Babu wani da da ya fi Nabila a cikin gidan nan, idan ki ka sake ce mata agola, to zaki fita ki bar mini gida ki nemi wani uban".

Cikin takaici mama ta a ce "Amma da kunnenka ka ji ta fada mata haka? Ka san dai makirci irin na yarinyar nan ko?".

"Kunnen ne ya jiye mini, ko zan yi mata karya ne?"

Suka yi tsur-tsur baki daya.

Ya ja guntun tsaki ya bar falon.

Yana fita sauda ta ce "Mama dan Allah sai yausha Abba zai daina fifita yarinyar nan a kanmu, tun da aurena ya mutu bai ta ba yi mini gori ba sai yau, saboda ita?"

"Ba ke kadai ba, ni kaina yadda ki ka san na yi mata kuciyi, duk ita ce matsalar gidan nan, amma zan kawo karshen komai da kaina, ki bar ni da su".

Nabila kuwa na dakinta, ita kadai, tana duba document din shari'ar da director ya saka aka ba ta, sai dai gaba daya ba ta da intrest a kan shari'ar, da ta gaji ma, ajiyewa ta yi ta hau waya da saurayi.

Wata matashiyar budurwa ce ta shigo dakin ta ce "Wallahi Nabila abun da ki ke yi ba kya kyautawa"

Nabila ta dan kalli Asiya, ta katse wayar ta ce "Da na yi me?".

"Kin saka Abba ya yi wa mama da Anty sauda kaca-kaca saboda ke, sai da Anty sauda ta yi kuka".

"To ai cewa zaki yi, Abba bai kyauta ba ni meye nawa a ciki?"

"Amma ke ki ka gaya masa ta ce miki Agola, bayan yayi musu mu ma ya iskemu a babban falo, ya yi ta yi mana fada".

Nabila ta ce "Ashsha, ai kin san ni bana kai kara, ko dai na dauki mataki, ko kuma Allah ya saka mini da gaggawa"

Asiya ta ce "Ai shikenan, kowa yayi na gari kansa".

Nabila ta ce "Allah ya yaye miki Aisya, ke ma fa matar nan idan ta tashi karta miki wulakanci, ba saurara miki take yi ba, daga ke har umman, amma ku yi ta bin ta kamar wata shugaba, ni dai ba mai takani ban daga kafar na karya ba"

"A'a ai ke ki ka ce, ke ki na da ma dogara"

Nabila ta yi tsaki, tare da furta "Allah ka aurar da ni na huta da wannan kacaniyar gidan, Ya Allah dogo mai gemu" ta fita daga dakin tana addu'a.

Bayan kwanaki takwas.

A tsaye yake kyam, kamar kofa, kasancewar in da yake a tsayen ba a iya ganinsa sosai saboda duhu, sai dai inuwarsa ta nuna dogon mutum, kakkaura.

Ya dauki dankwali, ya daure kansa da shi, tare da nado dankwalin ya rufe fuskarsa sai idanunsa kawai ya bari a waje.

Ya laluba hannunsa, ya daukko wata irin doguwar wuka, bangare daya zarto, daya kuma kaifi, ga ta da uban tsini, a kalla za ta yi kamu uku, ya daga rigarsa ya soketa.
Ya sake daukar wata ya soke a jikin wandonsa.

Yanayin takun da yake kawai, ya isa ya tabbatar dakakarfa ne, saboda yadda kasa ke amsa takun nasa.

Bayan wasu awanni, duhun dare ya kara yi, sahu ya dauke, sai haushin karnuka ko ina.

A kofar wani gida ya tsaya, ya din ga waige-waige, ya tabattar da babu kowa. Tamkar dan biri, haka ya cafke katangar gidan ya dira ciki.

Ya saka mukulli, ya buɗe wata kofa a cikin gidan da duk ta yi kura, ya buɗe ta ya kutsa kai ya shiga ciki.

Tsayawa yayi ya kunna fitilar wayarsa, yana haske dakin, take ya ji wani abu mai tsananin daci ya fara kaiwa da komowa a kirjinsa, ya ji numfashin sa na barazanar barin kirjinsa.

Jikinsa ne ya fara rawa, ya ji tamkar hankalinsa zai gushe, ya durkusa a wurin yana wani irin haki, cike da wani yanayi na mai shirin fita hayyaci.

Hayaniya ya fara jiyowa a waje, hakan ya saka shi miƙewa tsaye babu shiri.

Cikin sauri ya fito daga dakin, ya kama katanga, ya leka, sai dai yana lekawa ya ga yān kato da gora da miyagun makamai, sun fara taruwa a kewayen gidan, kasancewar akwai hasken farin wata, kuma akwai hasken kwayayen solar hakan ya bashi damar ganin makaman da suke hannun su.

Babu tsoron komai, ya haye katangar, ya hau saman roofing gidan, ya dira ta wani bangaren, jin sautin dirarsa, ya sanya suka rufa masa baya, ta in da suke jiyu sautin gudunsa har da karnuka su na kururuwar a tare.

Sai dai duk da wannan kira da Allah ya yi masa, ta siffar karfi ba ya jin nauyin jikinsa, ya din ga dukan kasar da dukkanin nauyin jikinsa, ba su ankara ba, ya bace musu bat kamar walkiya.

A bakin titi suka tsaitsaya suna haki, su na mayar da yadda aka yi.

Daya daga cikin su ya ce "Anyu yaron nan, ba da layar zana yake amfani ba?"

"Ba wata layar zana, tsohon hatsabibi ne kawai, ni na yi mamaki ma da ya gudu ai, da da ne fa, wallahi sai ya illata ku kan ya gudun. Ai kamar yadda na gaya muku ne, da na ji alamun ya zo, zan kira ku a waya na sanar muku, ai ba zan sake sukuni ba sai ya je hannu, na za ta ma zaku kira yān sanda ne"

Daya daga cikin jami'an sintirin, ya ce "Ko zamu kira yān sanda, mu yakamata mu fara hubbasa mu kama shi, sai mu miƙa musu shi, wannan gudun nasa yausha muka kira yān sanda ma"

"Amma duk da haka, yakamata su san yana zuwa ai"

Shugaban su ya ce "Muddin suka sani, canza taku zai yi, ba zai sake zuwa ba".

Malam lawan da gidan sa ne a jikin gidan da yake zuwa ya ce "In ji wa? Ba zai taɓa iya daina zuwa gidan nan ba, yadda ka san ya binne asiri a ciki, kodayeke sai ta yiwu ma asirin ya binne, wannan hatsabibancin nasa akwai lamarin sihiri a ciki, amma zan cigaba da saka ido, da ya zo zan kuma kiranku"

"To shikenen malam lawan mun gode, yanzu ka koma gida, bari mu koma bakin aiki, ko kuma a raka ka ne?"

"Ahha haba, kamar ba namiji ba, ba wani abu bari na koma, ai ya riga ya gudu" Suka yi sallama ya nufi layinsu.

Sai dai yana daf da karasawa gidansa, kawai ya ji an yi ball da shi, kasancewar sa dan karamin mutum, sai jin sa yayi, ya yi sama ya dawo kasa kamar wani karmami. Ya tashi a gigice yana zaton ko gamo yayi da aljani, ya hau waige-waige.

Haske shi ya yi da fitila, sannan ya ce "Kwana da yawa malam lawan, tsohon butulu, da na kyale ka ban yi maka komai ba, shi ne ka cigaba da yi mini bita da kulli?"

Cikin kwakwazo, da tsananin razani ya ce "Na tuba, na bi Allah na kuma bi ka, dan Allah" kan ya karasa, ya karya shi baras, ta hanyar saka kafa, ya yi masa wani irin duka a kafarsa daya.

Malam lawan ya a kurma ihu, cikin tsananin zafin nama, ya cire hular kan malam lawan,, ya tura masa a baki, sannan ya ciro wukar kugunsa ya yanke shi a damtsensa, aikuwa jini ya balle.

Ya durkusa a gaban sa ya ce "Yanzu ai ka ji dadin bayar da rahoton zuwana, ragon maza kawai" ya tashi tsaye ya ja da baya ya bace a cikin duhu, ya bar shi a mawuyacin hali, ga karaya ga yanka, gashi kuma ya toshe masa baki.

Ko da ya koma gidansa da yake zaune, ciro wukar da ya yanki malam lawan yayi, yayi jifa da ita. Ya tsaya yana haki, abun da ya yi alkawarin dainawa, yau ya yi, ya zubarwa da wani jini.

Ya dafe kansa yana huci cikin tsananin damuwa.

**

Yau sumayya ba ta hada tafiya da Nabila ba, dan da wuri sosai ta fita, za ta shiga asibitin murtala ta duba wata yayar babansu da aka kwantar a emergency, za ta kai musu abinci.

Su na tafe da mai adaidaita sahu, ta hango mutane na ta shiga su na fita a wani layi, duk da lokacin gari bai gama hasken da za ace, mutane suna wannan tururuwar ba.

Da sauri ta tsayar da mai baburin, ta biya shi kudinsa, ta sauka, ta nufi layin da mutane ke shiga su na fita.

Wurin duk babu mata, sai maza, amma hakan bai hanata kutsawa da son gano abun da yake faruwa ba.

Tsayawa ta yi ta tambayi wani magidanci, abun da yake faruwa. Ya sanar da ita, gawar wani yaro aka tsinta, a bayan makabartar unguwar, an yanke masa al'aura da wasu sassa na jikinsa.

Jikinta na tsuma ta cigaba da kutsawa tana fadin "Ku matsa, ni yar jarida ce" tare da nuna musu id card din ta.

Ta dadauki hotunan yaron, sannan ta tsaya tattaunawa da mutanen da suka fara zuwa su ka tarar da abun.

Sai kiranta ake yi a waya, ana jiran ta kai abinci, amma sai da rana ta daga sosai, aka gama komai yan sanda suka zo, sannan ta yi shirin tafiya, shi ma sai da ta karbi lambar wayar wani dan sanda, da zimmakar zai din ga ba ta update na sakamakon binciken da za su yi, a kan gawar.

Ko da ta je asibiti ta sha faɗa, na rashin kai musu abinci da wuri, ko a jikinta, saboda ta samu rahoto, dan haka tana ajiye musu abincin, ta yi waje.

Sai dai ba ta fito daga emergency ba, ta din ga jin ihun wani babban mutum, kamar mara gaskiya, haka ta koma tana lekawa ta ga abun da yake faruwa.

Magidanci ne, ake yi masa dɪnkin wani uban yanka a damtsensa, jikinsa yayi kaca-kaca da jini, duk da ana ta yi masa allaurar kashe zafi, amma sai ihu yake yi.

Babu neman izni, ta afka ciki ta ce "Sannu bawan Allah, ka yi hakuri Allah ya baka lafiya, ka daure"

Duk sauka waiwayo su na kallonta, har da ma'aikatan, mutumin ya ce "Na gode sosai"

Ta kara matsawa ta ce "Amma hatsari ka yi ne? Kodaye ke wannan ai yankan makami ne ba hatsari ba"

Ya ce "A'a wani ɗan daba ne, ya sare ni jiya cikin dare, dama hukuma ta daɗe ta na neman sa"

Sumayya ta gyara tsayuwarta ta ce "Subhanallah, bawan Allah a wace unguwa ce haka? Ko rigima ku ka yi da shi ne?" Kanin malam lawan da yake tsaye a wurin, a fusace ya kalli sumayya ya ce "Dalla malama fita, mutum yana fama da kansa, kin zo ki na yi masa wasu surutan banza"

Ta ce "A'a Allah ya baka hakuri, ka sani ko akwai wani taimako da zan iya yi masa. Kalli saran da aka yi masa fa, idan ba za ka damu ba, zan naɗi muryarka, mu saka a radio, ko Allah zai saka, hukuma su bi maka haƙƙinka, barin su da ake yi suna cin bulus ya sanya suke cigaba da barna".

Malam lawan ya ce "Ke rufawa kanki asiri, hatsabibanci da ta'addanci yaron, ya wuce tunanin ki"

Sumayya ta zaro wayarta, za ta yi magana, sai ga wasu mutane guda biyu sun shigo da wani kaki a jikinsu, da ba ta san na menene ba, suka mayar da kofar ɗakin suka rufe.

Malam lawan ya kalle su, ba su ne yaƙ sandan da aka kirawo suka tsaya masa, likitoci suka zo kansa ba ne.

Sumayya ta yi tsilli-tsilli da ido, ɗaya ya kirga mutanen da suke cikin ɗakin, da likita ɗaya, nurse ɗaya, sai kanin malam lawan da sumayya. Dan duk makwabtan da suka kawo shi, sun tafi wurin sana'oin su. ya ce "Ku biyar ne a ɗakin nan, idan ka sake mu ka ji labarin sunan wanda ya yi maka wannan raunin, to za ka maye gurbinsa da ya bari na gidan yari, dan haka ka ja bakinka ka yi shiru".

Sumayya ta ce "Ban gane ba Yallabai, mutum mai laifi kuma ace kar a fadi waye? Ba ka ga irin illar da aka yi masa ba ne, ga karaya ga rauni, da ya kashe shi fa?"

Ya ba ta amsa da "Da ya kashe shi, bakinki zai iya sakawa, ki dauki hukuncin da za ayi masa na kisan" daga nan suka juya suka fice.

Mamaki ya mamaye sumayya, ta ce "Kai kuwa bawan Allah, waye wannan shi kuwa, da har jami'an tsaro masu kaki, za su hana bayyana laifinsa, ana sane aka ki kama shi kenan?"

Malam lawan ya ce "Ba zaki ja mini masifa ba, ki fita ki bar wurin nan, na ji da masifa daya, bayan dinkin nan a karye nake wallahi"

Cikin tsananin naci, da son samun rahoto, ta kwantar da murya za ta lallaba shi, ta samu labari, amma da likitan da kaninsa suka koreta daga dakin.

Fitowa ta yi, tana ta mamakin abun da ya faru, yaya za ayi hukuma ta bawa mai laifi kariya, wane irin abu ne haka?.

Ba karamar makara ta yi ba, amma tunanin abun da ya faru, ya fi daure mata kai.

Sannu a hankali yake yi wa kansa allura, yana yi yana fatan samun abun da yake so, a hankali ya gama durawa jijiyarsa ruwan allurar da yake fari tas a cikin sirinji, bayan ya kammala tsaf ya fara jin kansa yana yi masa nauyi.

Take idanunsa suka yi mitsi-mitsi, ya soma lankwasa kansa, yana jin idanunsa kamar za su fito waje, suna yi masa yaji, a haka ya kunna sigari, ya kashingida, ya na bawa sama hayaki, yana jin yadda jikinsa ke son bijirewa aikin allurar.

Wayarsa ce ta fara vibrating, ya miƙa hannu, ya daukkota ya duba, yana zaton ko a cikin yaransa ne, sai dai ya ga private number ce.

Har zai ki dagawa, sai kuma ya daga ya saka a kunnensa, amma bai yi magana ba.

Daga cikin wayar aka ce, "Meyasa ba ka gajiya da neman magana ne? A wannan karon ma sai da ka saka na yi abun da na goge barnar da ka yi, yakamata ka nutsu Aminu"

Ya saki hayaki, tare da dan kade tokar da sigarin ta tara, sannan ya ce "Waye kai? Sannan waye ya saka?"

Mutumin yayi dariya, ya ce "Mutum mai ba ka kariya, domin cimma nasa muradin, yakamata ka saukaka mini aiki, ka daina aikata abubuwan da za su din ga barin trace a kan ka".

"Ka yi muguwar kasadar kokarin cimma burinka da mutum irina, kar ka manta viper ake yi mini laƙabi da shi, macijin da ya fi kowanne hatsari, idan ka bari na sare ka, ka gama yawo" yana gama maganar ya cillar da wayar, ya bata fusaka kamar ya fashe da kuka.

Cikin fusata ya ce "Ni again? wani ya kuma amfani da ni? Impossible zan watsa dafina a in da ya dace da in da bai dace ba, sai na tabattar da danganawa ga kunyar karshe, ko da kuwa za ayi mutuwar kasko" ya yinkura da nufin ya tashi tsaye, amma ya kasa sarrafa gangar jikinsa, hakan ya tilasta masa komawa ya nemi wuri ya kwanta.

Duk da irin faɗan da sumayya ta sha a wurin aiki a kan makara, bai dame ta ba, jikinta sai tsuma yake saboda ta zo da rahotanni masu muhimmanci da ɗaukar da hankali.

Ofishin head of news ta je, ta shiga da sallama.

Matar ta ɗago ta amsa mata da kyar, ta karewa sumayya kallo, ta ce "Yanzu ne lokacin shigowa aiki ko? Gaba ɗaya yaran yanzu ba kwa ɗaukar aiki da muhimmanci, kodayeke karatun ma ba wani na kirki ku ka yi ba, duk da satar amsa ku ke gamawa. Ki shiga hankalinki kafin na kai maganar nan wurin MD"

Sumayya ta risuna ta ce "Afuwan anty, in sha Allah ba zan sake ba, na samu wasu rahotanni ne masu muhimmanci, da ya san na tsaya a hanya, shiyasa na makara na kawo miki a tantance ne ko za a saka su a news"

A yamutse matar ta ce "Na menene" cikin farinciki da jin kwarin gwiwar ta yi abun arziki ta fara da gaya mata abun da ya faru a asibiti.

Amma matar sai cewa ta yi "Amma ba ki da hankali ko? Ta yaya zamu saka wannan shirmen a news?"

"Anty ai a rahotanni, ko a janyo hankalin hukuma... "Dalla yi mini shiru, business mu ke yi a nan mu, ke fa iyayinki da rawar kanki yayi miki yawa sumayya. Meye hujjarmu idan aka tsutsiye mu, cewar hukuma na boye mai laifi?"

Sumayya ta ce "Wallahi a gabana aka yi, mutumin yana nan a emergency"

"Kin ga idan ba ki da abun faɗa, fita ina da abun yi"

Sumayya ta yi iya kokarin ta, ta danne abun da yake taso mata na fushi ta ce "To shikenan, sai kuma akwai abun da na gani, ina kan hanyar tahowa nan, a nan wajen gari, an tsinci gawar yaro an cire masa wasu sassan jikinsa".

"Almara kenan, wa zai yadda da wannan zancen?"

"Ba zance ba ne ba, na yi recoding din maganar wasu daga mutanen da suka fara cin karo da abun".

"Sumayya, ba irin wannan labaran mu ke bukata ba dan Allah, je ki su murtala sun fita neman rahotanni, ki din ga kawo sensitive abubuwa"

Summaya ji tayi wata irin ashar na kai komo a wuyanta, da take kokarin narkawa matar nan, ta rasa abun da ta yi mata, haka kurum ta tsane ta. Ta yi ta kyararta ba ta son ta ga tayi wani abu na cigaba.

Sumayya ta fice daga office din kamar ta yi kuka, ta koma reception ta nemi wuri ta zauna.

Ba uwar da ta tsinana a aikin yau, tun da head of news department ta yi mata wulakanci.

Kasancewar a makare ta je, ya sanya lokaci yayi gudu, Lawisa, wato head of news din, ta din ga shiga tana fita, ta na kaiwa tana komowa, idan ta kalli in da Sumayya take sai ta hade rai.

Wannan karon bayan ta fita, a tare suka shigo da managern director, sai karairaya take yi masa, tun da ya shigo ma'aikatan suke ta gaishe shi.

Ban da sumayya da facin rai ya saka ta cika ta batse.

Sai da yayi gyaran murya ya ce "Wannan ba sabuwar staff din mu ba ce? Ya na ganki a nan? Wane department aka kai ta ne?"

Lawisa ta yi caraf ta ce "Sir ba ta da kwarewar aiki ne haryanzu, ana dan nunnuna mata aiki ne, kafin ta gama gogewa".

Ya ce "Ok, babu laifi" sumayya kamar ta kwadawa lawisa mari, a fusakarta da ta sha uban bleaching, duk tayi taruwar jini.

Ta daure ga gaida MD, sannan suka wuce gaba.

Tsaki Sumayya ta ja, tana duba wayarta.

Sai dai jin sallamar Nabila a reception ya sanya ta dago da sauri tare da amsa mata.

"Ya na ganki a nan?"

Nabila ta ce "Ke baki iya karrama bako ba ko?" Ta tsaya suka gaisa da admin din da ke reception, sannan ta karasa kusa da Sumayya ta zauna.

"Arfa, ya na ganki yanzu ne? Lokacin tashi daga aiki bai yi ba?"

"Kema ya na ganki a nan kamar mara galihu, ke baki da office din da zaki zauna ne? Ki zo chambermu ki ga ofishin da aka bani hajiya, kamar wata sarauniya"

Sumayya ta ce "Eh ofishin da baki damu da aiki ba ko, sai sun dawo da ke gadin chamber tukuna".

Nabila ta yi dariya ta ce "Kin san wani abu, wai nan aikena aka yi, zan je na lallaba na zo da wata mata, ko in tattauna da ita, sannan in je shagari firm, zan haɗu da wani lawyer, kuma ni wallahi kaina ciwo yake yi"

Sumayya ta kalleta ta ce "Ba zaki ba kenan?"

"Ai faɗa ma bata baki ne, sumayya wurin nan naku mai kyau, tashi ki rakani na zaga" duk da ran sumayya babu daɗi, amma ganin Nabila ya sanya ta jin sanyi a zuciyarta.

Suka shiga zazzagawa, ta kaita news room, sai dai su na buɗewa suka tarar da MD da lawisa a ciki, suna aiki.

Sumayya ta risuna ta ce "Am sorry sir, ban san ku na ciki ba, Arfa mu je ki ga...."

"A'a tsaya mana na ga nan din, Nabila ta shiga cikin fara'a ta ce "Yallabai ina wuni?"

Shima cikin fara'ar ya ce "Lafiya kalau, ya ki ke?"

"Lafiya lau sir, ina fatan ba zan takura muku ba, ina son sanin abubuwan da ban sani ba a rayuwata, mussaman wanda ba field dina ba, sister ina wuni?" Tayi maganar tana kallon lawisa da ta yi bala'in haɗe rai.

Lawisa ta takurawa Sumayya ne, saboda tana ganin yar gayu ce, ga ta baka amma bakinta mai kyau ga kwazo, tana gudun ta kwace mata matsayin ta, kuma ita bazawara ce, a da a wurin babu wanda ya kaita gayu a wurin, amma yanzu sumayya ta fita. Yanzu kuma ga Nabila, ita da take da hasken fata ma sosai.

Nabila ba ta san lawisa ta amsa ko ba ta amsa ba, ta ja kujera ta zauna, tana yi wa MD tambayoyi, a kan abubuwan da suke cikin news room din.

Lawisa ta kulu, ta din ga harar Nabila, amma ko a jikinta, ita kanta sumayya sai da haushi ya kamata abun da Nabilan take yi.

Nabila ta ce "Yallabai, ko zaka saka mini lambarka, idan wani abu ya kama na aiki, zan iya taimakawa i am barrister Nabila Yusuf"

Ya ce "Wow, what a very young and beautiful barrister, kin zama lawyer da kananan shekaru, ya karfi wayar Nabila, ya saka mata lambar, ta tashi ta yi musu sallama.

Sumayya kamar ta yi bindiga, su na fita ta din ga durawa Nabila ashar, a kan abun da ta yi, tare da gaya mata alaƙar Lawisa da kuma MD.

Nabila ta ce "Sumayya, dan Allah kar ki boye mini, idan yana da kuɗi na ci rabona, na ga zai yi son mata"

Ganin Nabila na neman mayar da ita mahaukaciya, sai ta canza maganar.

"Ke kin san menene? wai ni zan kai rahoto har kashi biyu, sakaryar matar nan ta ce ba za a saka ba, wai ba sa buƙatar irin wannan labarin, MD ya tambayi me nake yi a reception ba na aiki, wai ta ce masa ban iya aiki ba, na rasa uban da na tsare mata ta tsane ni, dama ni na samu damar da ake baki, a wurin aiki, in yi wata shida ina aiki a wurin, wai ban iya aiki ba, da yake kwanan nan ya dawo daga karo karatu, tun da aka daukemu ya tafi".

Maimakon Nabila ta tausaya mata, sai ta hau dariya, "Ai kawai ki fara soyayya da MD ko ta bala'i, shi ne zaki rama".

Sai da ta ga Sumayya ta yi fushi sannan ta ce "Sorry my sumy, maganar gaskiya babu daɗi, kuma kishi take da ke kuma tana kokarin kare abun da take so, shikenan"

Idon sumayya ya tara hawaye ta ce "Sai kuma ta din ga dakile ni a harkar aikina? Ta yi mini adalci kenan?"

Nan ta ba wa Nabila labarin abun da ya faru, daga fitowarta daga gida, zuwa yanzu.

Nabila ta ce "Na shiga uku, sumayya me kasarmu ke son zama ne? A zahiri an nunawa mutane ana neman mai laifi, a baɗini kuma hukuma na boye shi? Duk yadda ake fama da yaƙan daba da masu kwalla a garin nan, tirkashi ana maganin kaba kai yana daɗa kumbura, ke ba ki san sunan wanda ya yi laifin ba?"

Sumayya ta girgiza kai ta ce "Ban sani ba, bai faɗa ba, korata ma suka yi".

"Mu karasa titi mu tari napep mu je asibitin, mu tattauna da shi mutumin, ni kin san ba na tsoron a mutu ko a yi rai. Sannan zan je na samu Yaya Nasir na yi masa maganar wannan ai abun kunya ne"

Sumayya ta girgiza kai ta ce "A'a, na tsorata da kashedin da aka yi mana, a bar zancen kawai, ban san suwaye mutanen ba".

Nabila ta ce "Wallahi sai mun je, akwai wata shashasha da ta isa ta hana ki cigaba a rayuwa,

idan ma ba a saka radiyo ba, sai mu kwatsa a media ina da mabiya sosai a social media, sai ayi duk wadda za ayi.!!!"

Ayshercool

08081012142

[7/18, 2:10 PM] null: ✂️*KARFE A WUTA ✂️

*AISHA ADAM (AYSHERCOOL)

<https://whatsapp.com/channel/0029VaPywxs8kyyIhWtuvh3g>

Page 4

"No Nabila, abun da ki ke yi is too risky, mutanen nan da gaske suke, they mean what they said, kar ki jefamu a matsala"

Nabila ta ce "Karatunki ya tashi a banza kenan sumayya? I donki har da hawaye saboda takaici. Wasu lokutan kin fiye sokwanci sumayya, da ni ce da tuni na ci buhun ubanta".

Sumayya ta ce "Ni ce sokuwa ko? na gode amma ni ba zan iya kasadar da ki ke yi ba, na rasa aikina, but wait mu je na rakaki in da aka aike ki mana"

Nabila ta ce "Wa? Tab tuni na kira MD na bashi uzuri, dama barrister Habib ne ya aike ni, yadda wannan matar ta wurin aikinku take, lawashi ko lotion take, haka yake yi mini, ba ya kaunata"

"A'a, naki ya sha banban da nawa Nabila, shi taimakonki yake yi ai"

Nabila ta kware fuska ta ce "Ke, idan fa kin ga ina zukewa a aikin nan, wanda za a kare ba shi da gaskiya ne, MD zan saka ya canza mini team daga na su Barrister Habib, na Barrister Bashir nake so, wata zazzafar shari'a za su kara, shari'ar manya ce, a kan kudi, zuwa zan yi na sha kallo, kuma an ce akwai yiwuwar na haɗu da masoyiyata kwanan nan"

Sunayya ta ce "Wa kenan?"

"Anty Naja'atu Bunkure mana, kin san am die hard fan of that woman, Barrister Naja'atu duniya ce, ga gayu malam, harshenta akwai turanci, kamar wadda aka haifa royal palace din Elizabeth"

Sumayya ta yi tsaki ta ce "Aikin banza yar wahala, ita ta zama abun da ta zama a harkar aiki,

har tana burgeki, ke kuma kina zaune kina shashanci, wallahi karshe ki koma yār daukar jakarta"

Nabila ta ce "Kan uba, degree holder in yi dakon jaka, Kin ci mutuncina fa,

Sumayya ta girgiza kai, haryanzu Nabila shirirta da yarinta na damunta.

Ko da Nabila ta je gida, tun a tsakar falo take tambayar magajiya, ina DSP.

"Bai dawo daga aiki ba, na ji dāzu yana cewa ko za su je ringin"

Nabila ta ce "Aikuwa ya yi ya dawo, sun bayar da maza, in mun zauna ya yi ta cewa police ya fi lawyer, yau zai sha kunya idan ya ji me suka yi. Yau zazzafan debate ne tsakanina da shi, har lemo zan yi mana aji dadin yin musu"

Anty ta ce "Ka ji mashiriciya, musun da za ku yi za ki hadawa lemo?".

"Eh mana, dan sanda sharri, lawyer kuma musu" tayi maganar tana dariya.

Wani mugun kallo mama ta yi mata, yaran gidan nan har take suke yi wa Nasir da discipline master, saboda yadda suke jin tsoron sa, amma tsakaninsa da Nabila sam ba haka bane ba, suna good time sosai da Nasir, kuma duk gidan bayan Abba ba ta da abokin hira ko shawara sai shi.

Nabila ta share mugun kallon da maman ke yi mata, ta tafi daki.

Misalin karfe huɗu na yamma, Sumayya ta ga kiran lawisa, kawai ta basar ta cigaba da kallon tv, ta kira ya kai sau huɗu sannan ta daga.

"Ki na ji ina kiran waya ki ka ki dagawa?"

"A silent take, bacci nayi ne".

"Ki tura mini recordings din nan, su murtala ba su sami wani samo rahotanni masu muhimmanci ba, kuma na ga su Mikiya radiyo duk sun wallafa labarin yaron nan, ki turo mini mu ga wanda za a iya tacewa a saka" Sumayya ta tabe baki ta ce "To"

Ta kashe wayar, ta ce "Allah ya kara, da mu muka fara sanar da labarin, kuma mu ka saka a internet, ai da ya fi, tun da ni ce yār jarida ta farko da ta fara zuwa wurin, amma ki ka ki"

Ta lalubo lambar Nabila ta kirata, ta gaya mata abun da ya faru. Nabila ta ce "Amma baki da wayo sumy, ke yanzu sai ki tura mata, saboda ba ki da zuciya?"

"To yaya zan yi mata?"

"To amma kin san ko kin tura mata, sunanta za ta fada a mai rahoton ko wanda ya karanta ba ke ba ko?"

Sumayya ta dan yi shiru ta ce "Kuma fa haka ne"

"To tun wuri ki ce mata kin goge kawai, gobe ba za ta kara yi miki wulakanci ba".

Sunayya ta ce "Haka za ayi, na gode sosai" cikin hanzari ta kira Lawisa, ta sanar mata da cewa ba ta ga recordings din ba.

Aikuwa ta hau ta da bala'i, Sumayya ta danna recording tana dariya kasa-kasa da niyyar ta turawa Nabila.

Bayan sun gama wayar, ta turawa Nabila, suka din ga dariya, Nabila na kara bata kwarin gwiwar, kar ta sake ta dauki raini ko wulakanci daga wurin lawisa.

Ta kuma cigaba da lallaɓa sumayya, a kan lallai ta koma asibiti, ta sake tattaunawa da mutumin nan, ko iya sunan mai laifin ta samo.

Barrister Habib ne ya shiga office din MD, ya zauna suka gaisa, cikin takaici Habib ya fara magana, "Barrister, ni fa na gaji da iskanci yarinyar nan, idan a team di na za ta zauna, ta zauna, kuma dole ta yi biyayya ga abun da na sakata, idan wurin Bashir za ta koma, ta koma na gaji da iskanci da rashin mutuncin da take aikatawa, ba ta san aiki ba ko kafan"

MD ya ce "Calm down Habib, na sani wallahi, na san ku na hakuri da ita, wallahi nima nauyin mahaifinta nake ji ne, abun da yayi mini a rayuwa idan na kore ta ban yi wa kaina adalci ba, shi ma yana yawan bani hakuri a kanta, marainiya ce kuma ba ta da cikakkiyar lafiya."

"Mu ma duk marayun ne ai, waye yake iskancin da take yi? Ta zo lokacin da ta ga dama ta tafi lokacin da ta so, she's not serious at all"

"Na sani, kuma nima ina gani, ka rabu da ita, duk wani abu da za ku yi ku daina sakata a ciki, kyaleta da bashir din, shi ne daidai da ita, ku yi hakuri dan Allah" MD ya din ga lallaɓa Habib, dan ba zai so rasa gogaggen lawyer kamar Habib a law firm din sa ba, a kan Nabila da ba aikin ne a gabanta ba.

Yau weekends ne, gaba daya iyalan major na babbn falo, kowa ya ja nasa wuri yana karyawa, Nabila ce kawai babu a wurin.

Tun yana jurewa ya kasa, yayi gyaran murya ya ce "Ina arfa ne?"

Anty ta ce "Bacci take yi"

Ya kalli walida ya ce "Tasota, ta fito ta karya, sai an cinye an bar ta, ta cikawa mutane kunne da kuka"

Kusan mintuna goma da taso ta, sannan ta fito, kayan bacci ne a jikinta, dogon wando da rigarsa har gwiwa, kanta babu dan kwali.

Nasir ya tsura mata ido, ko kiftawa ba ya yi.

Abba ya ce "Ina kallabinki? Ki ka fito da wannan gashin ba kyan gani, kamar totuwar masara?"

Ta saka hular hannunta ta ce "Haba Abba, dan daga bacci na tashi ne fa"

"Tafi can kazama, kullum kai babu kitso, ba za a rasa kwarkwata a wannan gashin ba" dariya aka hau yi mata.

Ko a jikinta, ta zauna kusa da Abba, ta kalli Nasir ta ce "DSP, yausha ka dawo ba labari, ya hanya?"

Ya jinjina kai ya ce "Alhamdulillah"

Major da kansa, ya taya Nabila hada shayi, ga soyayyen dankali, ga bredin ta, amma tana buɗe bredin ta ce ba za ta ci ba, kwantai ne.

Major ya miƙa mata nasa ya ce "Duba zaki iya cin wannan? Dankali kawai ba zai riƙe miƙi ciki ba" ta duba buredin Abban ta ce "Eh wannan sabo ne, Abba ka ƙara mini ƙwan, ni ba na son dankalin ma"

Ya ce "To shikenan, ɗauki nawa da ma ni yanzu kwai bai dace da ni ba, a shekaruna" Idan da sabo, sun saba da ganin irin wannan fifikon da major yake nunawa, duk da mutum ne mai ƙaunar yaransa sosai da sosai, amma son da yake yi wa Nabila na musamman ne, amma fa hakan ba ya hana idan suka yi laifi, ya hukunta su kamar ba yaƴan cikin sa ba.

Anty ta ce "Arfa ba zaki bari Major yayi ƙiba ba, kalli yadda ki ke tara mazaunai, saboda ci"

Yayi murmushi ya ce "Tafi kowa girma a gidan nan"

Nabila ta ce "Abba, Allah ya ƙara arziki, ka yi ta sayowa mu na ci"

"Amin arfan Abba"

Nasir ma ya juye mata nasa kwan, ta tattare tana dariya, dan ta na son kwai sosai.

Mama kuwa kamar za ta yi bindiga, saboda bakin ciki.

Bayan an kammala cin abinci, su walida ne suka kwashe kwanukan da aka ci, Nabila kuma ta hau labartawa Nasir, abun da ya faru da sumayya da ta je Asibiti.

Fafur Nasir ya ce karya take yi.

Ta haɗe rai ta ce "Yaya, wai meyasa a duniya jami'an tsaro ba kwa yadda kun yi laifi, ko wani ne daga cikinku yayi, sai kun karya, kun kare mutum"

"Wa ya gaya miki hukuma tana laifi?"

"Ba mutane ne hukunar ba? Ai mutane na laifi, kuma hukuma ma suna yi, wallahi da gaske nake, ka bincika ka ji kuma, koma na kira maka sumayyan"

Ya ce "A'a ai karya ki ke yi, ni zaki zauna kawai dan ki kure"

Duk yadda ta so, ta fahimtar da shi, amma ya ki fafur.

Abba dai kallonsu kawai yake yi yana dariya, ganin ba zai yarda ba, ya sanya ta kyale shi, ta koma wurin Abba.

"Abbana" tayi maganar tana dan murmushi.

Abba ya ce "Kudi zaki tambaya kenan?"

Ta girgiza kai ta ce "A'a Abba, abu zan tambaye ka"

"Ina jin ki"

"Abba dama, wata amarya ce, suka kira ni a waya, zan je gida na yi musu make up, ita da kannenta na biki, za su biyani, VIP ne har gida"

Haɗe rai yayi sosai sannan ya ce "Me na gaya miki a kan wannan shedancin? Kin san na hana ki sabgar banzar nan, ban da kalen shedanu jikinku, me wannan shashancin zai amafana miki, na fuskanci kin fi fifita wannan kwalliyar a kan aikinki, to babu in da za ki je".

"Dan Allah Abba, wallahi zan samu kudi fiye da salaryna, dan Allah"

"Ba in da zaki, tun da babu abun da ki ka rasa a gidan ubanki, ba matar da zaki bi gida ki na shafawa hoda, idan ta matsu tayi da kanta mana, banda shashanci ace mace ta zauna sai an bita gida shafa mata hoda da gazar"

"Abba!"

"Shut up" yayi mata tsawa, hakan ya tilasata mata yin shiru.

Walida kuwa fadfan Abban dariya ya bata, wai idan sun matsa su yi da kansu, ba wadda za aje gida shafawa hoda.

Nabila ta din ga jin ko a boye sai ta je, tana son sana'arta ta kwalliya, Abba kuma ba ya so, wai shashanci ne da fatan aljanu, ita kanta idan tayi a fuskarta wasu lokutan, ya din ga fada kenan.

Akwai ranar da za ta je biki, ta yi kwalliya ta saka eyelashes, ya kirata dan ya ga meya samu idonta, gashin idonta yayi tsawo haka, tun da ta ce masa sawa tayi, ba ta ankara ba, ya saka hannu, ya fige shi sai da ya hada da gashin idonta, ya ce ya kuma ganinta da shi sai ya zaneta.

Har a gaban saurayi, ya taba korata gida, wai ta je ta wanke fuskarta, ba za ta cuci dan mutane ba, duk ta damalmala fuska da hauka, ta zama kamar wata bebin roba.

Ta rasa meyasa Abba yake adawa da sana'ar nan tata.

Nabila tun a weekend, take cigaba da zuzutawa Sumayya ta din da za su je, kotu ranar laraba, farincikin ta ya kasa boyuwa, wanda hakan ya samo asali ne, da yadda ta ga Barrister Habib ya kyale ta, ta koma team din Bashir, kuma ta samu labarin barrister Naja'atu ma tana da shari'a ranar a kotun, dan haka za ta haɗu da ita.

Nabila uniform din ta, tamkar su yi magana, saboda daukar guga, ita kanta a bar kallo ce a cikin kayan, ba fara ce tas ba, amma haskenta mai kyau ne da daukar hankali, domin kuwa jikinta kamar kwai, dan tana kashewa Jikinta kudi ba kadan ba, ba ta da wata damuwa, ba abun da take yi da kudi, ban da sayen kayan gyaran jiki, ta samu kudi a aikinta, major ya bata, Nasir ma ya bata, ga wanda take tatsar samari, ga yan sana'ointa, dan haka kudi sam ba matsalarta bane ba.

Barrister Naja'atu Bunkure matashiyar lawyer, mai dakawa maza gumba a hannu, karo da ita sai lawyern da yake jin kansa ya isa, dan abu ne mawuyaci case ya shiga hannunta ba ta yi wining ba. Ana yawan sanar da ayyukan alkhairin ta, a gidajen rediyo na taimako da tsayawa marasa galihu a kan shario'i daban-daban.

Bakin Nabila ya ki rufuwa, ganin yau ga ta ga Barrister Naja bunkure, wata yar gayu da ita, yadda ta gabatarwa da kotu kanta kawai, ya isa ka tabattar da ta san me take yi, ga yaren nasara a harshenta wato turanci.

Gaba daya hankalin Nabila ba ya kan shari'ar, yana kan bunkure, da yadda take magana.

Murna kamar nabila ta taka rawa, yau ga ta ga mentor ɗin ta.

Sumayya ta samu damar editing news yau da kanta, kasancewar MD yana ta mitar, ta daina ware kanta, ta din ga shiga ana aiki da ita a haka za ta goke.

Kiran Nabila ta gani, dan haka ta daga ta ce "Kiran me ki ke yi mini ina aiki?"

Sama-sama ta din ga jiyo numfashin Nabila, muryarta kasa-kasa ta ce "Kin tashi daga aiki ne?"

"A'a menene meyafaru?"

A galabaice ta ce "Na dawo chamber ne, na ɗauki kayana, ina hanyar komawa gida, ji nake kamar ciwona ne zai tashi, ina titi dan Allah Sumy ki zo"

"Subhanallah, gani nan zuwa amma babu wani a wurin da zai kai ki gida?"

"Ni ba na son damun kowa, dan Allah besty ki zo, kar na mutu a titi"

Ganin ta gama abun da take yi, ya sanya a gurguje ta ɗauki jakarta, ta fita, ba ta tsaya ko ina ba, sai hanyar wurin aikin su Nabila, tana ta rarraba ido a titi tana kiran wayarta.

A kan wani tudu ta hango Nabila, idanunta sun yi jawur, da alama tayi kuka sosai da sosai.

Ta ce "Mai napep, bari na ɗauketa ka kaimu gadon kaya dan Allah, ba ta da lafiya"

Ya ce "To shikenan" ta sauka ta rungumo Nabila, ta taimaka mata, ta shiga napep ɗin, sai dai babu baki, sai numfashi take sama-sama.

"Arfa, meyafaru an bata miki rai ne?" Ta girgiza kai alamar a'a.

"To menene? Haka kurum ciwon ya tashi" buɗe baki ta yi, da nufin yi wa sumayya masifar ta kyaleta, amma ta ji numfashin ta, zai gudu ya bar huhunta, hakan ya sakata yin shiru.

Can kuma a hankali ta ce "Sumayya mu je gidanku, wurin umma"

Sumayya ta jinjina mata kai, haka aka yi.

umman sumayya na ganinsu hankalinta ya tashi, Nabila ta samu wuri ta kwanta.

Umma ta ce "Sumayya, me aka yi mata ne?"

"Wallahi umma ban sani ba, kawai kirana ta yi a waya, ciwonta ya tashi"

Cikin kuka Nabila ta ce "Umma dan Allah ki yi mini addu'a, ki kyale sumayya"

Umma ta ce "To shikenan" ta din ga tofa mata addu'a, har aka samu ta yi bacci.

Bayan awa daya da rabi, ta farka, har ta samu ta ci abinci ta yi salla, umma ta din ga tambayarta, ko wani abun aka yi mata, amma ta ce a'a.

Ganin ta ware, ya sanya umman basu wuri, Sumayya ta sake kallonta ta ce "Ke, wallahi wani abu aka yi miki, yanayinki ya nuna mini, kin ga idonki kuwa, ki gaya mini menene?"

Tayi ajiyar zuciya ta ce "Sumy, ashe haka ake ji, idan aka wulakanta mutum mussman a gaban jama'a, a dizaga ka"

"Menene? Waye ya wulakanta ki?"

Ta dan yi shiru sannan ta ce "Kin san Naja'atu Bunkure?"

"Ba dole na santa ba, a wurinki na santa ai"

"Ashe matar nan tsinanniya ce"

Da sauri sumayya ta ce "A'uzubillahi, me yayi zafi, mentor din taki?"

Nabila ta ce "Zilwajahiani ce, abun da muke ji a kanta daban, yadda take daban. Yau muka haɗu a kotu, kin san ina cikin team ɗin barrister Bashir, tare muka je court yau.

Bayan an fito, jiki na tsuma na bita, yaɗan jarida sun baibayeta, na yi mata magana kin ga wulakantaccen kallon da tayi mini? Ba shi ne ya dame ni ba, duk da uniform ne a jikina, na cire girman kai na gabatar mata da kaina, a matsayin lawyer mai koyi da ita, amma still ban isheta kallon kirki ba. Abunka da zuciya da abun da take so, na matsa tare da miƙa mata wayata, a kan ta bani lambarta, sai ce mini ta yi ba za ta bayar ba, kar na isheta da kira. Na ce mata bakomai, a matsayina na mai koyi da ita, kuma mai kaunarta, dan Allah ko mintuna uku ta bani, na daɗe ina burin haɗuwa da ita. Ina son ta bani shawara a matsayina na lawyer mai tasowa, kuma ta bani tips da zan bi, na zama kamar ta rayuwa, dan ina son ta da irin ayyukan da take yi. Ta kare mini kallon baki isa ba, sannan ta ce 'Ki zama kamar ni kuma? Taka matsayin da na taka? Never! Don't even give a try, ba zaki taɓa zama ba, and leave my way please, ina da abun yi"

Haka fa ta ce mini, a gaban mutane da masu yi mini dariya, da masu yi mini Allah ya kara wai neman suna da gidin zama ne ya janyo mini, wasu kuma su ka bani haƙuri wai haka halinta yake. Sumayya yau na tozarta, an wulakanta ni, duk yadda nake ganin ina da class, soyayya ta rufe mini ido, saboda ina kaunar matar nan fisabilillahi, wallahi da kyar na karasa chamber, nan da nan na fara jiri, numfashina ya fara sama, kin ga dariyar da aka yi mini, wallahi na muzanta fiye da tunaninki"

Sumayya ta ce "Nabila jikina yayi sanyi, ban taɓa zaton matar nan za ta aikata haka ba, wai meƴasa mu mata, galibin mu ƴan baƙin ciki ne? Wato ba zaki zama kamarta ba, sai ka ce wayo da dabararta ne suka ba ta matsayin da take kai".

"Wallahi sumayya, ko zan rasa raina, ko da kasada, sai na tabattar da na yi suna nima, sai dai idan Allah ya kaddara na mutu. Amma ina rokon Allah, in sha Allah tana raye, sai na ɗaukaka fiye da tunaninta, kuma bibiyarta zan din ga yi, da bibiyar duk wani abu da ya shafe ta, sai na rama abun da ta yi mini. I will do a background check on her"

"Ke fa baki iya ɗaukar abubuwa da sauƙi ba, ki kyaleta mana kanta ta yi wa, ni na ce me?, abun da nima ake yi mini, ni kusan kullum ake yi mini, ke yau ne kawai, kuma arfa matsayi na duniya ba na kiyama ba"

Nabila ta girgiza kai ta ce "Wannan ke ki ka ga zaki iya, kuma karamar alhaki ce ta wurin aikinku, wannan kuwa dizgin da ta yi mini, in sha Allah rabbi, sai na rama shi, dole na ajiye shirme, na mayar da hankali a kan aikina, ko dan fansar nan, kut wallahi matar nan ta gama cuta ta, kuma ba zan huɓe ba har sai na rama wallahi. Rakani titi in tafi gida" ta karasa maganar tana kokarin tashi tsaye.

Sumayya ta dankota ta ce "Nabila ki din ga sanyawa zuciyarki salama mana, kin fiye zafin rai, ki bi komai a hankali, kalli yadda ki ka kusa kashe kanki a banza. Idan Allah ya yi nufin ɗaukakaki fiye da ita, ita ɗin banza ta hana, dan Allah ki manta da ita, ki cigaba da rayuwarki".

Ta kalli sumayya cikin takaici ta ce "Lallai ma sumayya, dan ba ki ga abun da ta yi mini ba, a gaban mutane har da masu yi mini dariya. Ni gaba ɗaya ma ji na yi ban yarda da ita ba, abun da ake faɗa a kanta daban, abun da na gani yau a kanta daban, akwai wani abu a kasa, and i will run a background check on her, for the first place ma, wacece ita? Idan ta kama har bunkuren zan je mahaiƴarta, meƴasa abun da ake faɗa a kanta daban, ita kuma halinta daban".

Sumayya ta ce "Na shiga uku, Nabila" kafin ta yi magana, Nabila ta yi waje, ta tarar da umman sumayya na salla, ta ce Umma na tafi, ta fice daga gidan.

Sosai abun da ya faru ya tsayewa Nabila, da ta tuno abun sai wani irin takaici yakamata.

Yau ba kowa ya san ma ta koma gida ba, dan yau babu surutu da hayaniya.

Abu kamar wasa, har dare Nabila ta kasa walwala, ko fitowa daga ɗaki taƙi yi, gani take kowa yana kallonta zai gane an dizgata yau, duk iyayin na ta da jan ajin.

Nabila irin mutanen nan ce masu saka abu a ran su, dan haka ko ta yi niyyar manta abun da ya faru, sai ta kasa.

Ta ɗaukko wayarta, ta kunna data, ta tarar da messages ɗin sumayya, ta na ta yi mata faɗan ta yi haƙuri ta manta da abun da ya faru.

Nabila ta yi mata reply da "You are not serious, ki saka ido ki yi kallo"

Social media ta hau, ta shiga searching ɗin sunan barrister Naja'atu Bunkure, nan da nan sai ga hotunanta, da wasu daga cikin ayyukanta na jin kai, sai dai ba ta samu wani cikakken bayani da take son samu a kanta ba.

Tsaki ta yi, bayan tuna yadda take mutuwar son matar nan a baya, har hotonta take sakawa a dp ɗin ta, saboda yadda take kaunarta, amma lokaci ɗaya a yanzu ji take yi, ba ta da wani maikiyi idan ba ita ba.

Har sha biyu da rabi na dare, ba ta samu cikakken abun da take son sani ba, sai ma zarge-zarge da suka din ga ɗarsuwa a ranta game da matar.

Saukkowa ta yi daga kan gadonta, ta fice daga ɗakin, fita tayi can babban falo, ta nufi kitchen ta samu abun da za ta ci, dan yunwa take ji sosai.

Fridge ta buɗe, ta samu ruwa mai sanyin gaske, da coc ta fito falo tana sha.

Hasken fitila ta hango a baranda, ba a kashe kwan wurin ba, ga abba kullum sai yayi magana a kan rashin kashe kayan wuta, kafin a kwanta bacci.

Wurin ta nufa, da niyyar ta kashe kwan, ta na zuwa ta leka, ta hango nasir a kan kujera, yana ta danna system.

Ta window ta je ta zura hannu, tana taba masa kunne. Caraf! Ya riƙe hannun ba tare da ya ɗago ba.

Tayi dariya ta ce "Shi ne ba ka tsorata ba"

"Me ki ke tunanin zai razana ɗan sanda?"

Ta ce "Ai dai ɗan sanda mutum ne, kuma na san ka ji tsoro mazewa ka yi"

Yayi murmushi ya ce "Tsoro sai lauyoyi"

Ta buɗe kofa ta fita ta zagaya in da yake ta ja kujera ta zauna sannan ta ce "Duk tsoron lauya bai kai ɗan sanda ba"

Ya ɗago ya kalleta, sanye cikin kayan bacci pink, masu bargo kanta ko ɗan kwali babu, tayi parking ɗin gashinta"

Murmusawa yayi ya ce "Ke kin san babu tsoro ga wanda yake riƙe makami, yayi yaƙi da barna"

"Hmm, yi dai a hankali, dan harshe ya fi makami dafi, kar lauyoyi su baka mamaki watarana"

"Ina aiki kin zo zaki dame ni, ina nawa aikin, ina kallabinki?"

"Yana daki" tayi maganar tana lashe murfin jarkar lemon hannunta.

"Kalli abun da ki ke yi kamar yāƙ kauye, sai an yi magana ki fara ke barrister ce, ke degree holder " yayi maganar yana mayar da hankali a kan system.

Ta numfasa ta ce "Wai aikin me ka ke yi ne?"

"Wani aiki ne mai wahala, wanda nasara a kansa, na iya sawa na samu cigaba a aikina".

Nabila ta ce "Haba dai, to Allah ya taimaka"

"Amin" ya amsa ba tare da ya kalleta ba.

Shiri ya wanzu na wani ɗan lokaci, sannan ta ce "DSP"

"Na'am barrister"

"Sannu da aiki" ya ɗago ya kalleta ya ce "Kin isheni fa, za ki tashi ki bar wurin nan"

"Yi hakuri, na daina magana"

Ya cigaba da aikinsa, ta na shan lemonta, tana jin yadda iska ke kadfata.

Duk abun nan, Abba ta ɗakinsa ya na hango su, sai dai ba ya jin me suke cewa.

Can ta sake cewa "DSP"

A hasale ya ce "Ke! Meye ne? Tashi ki je ki kwanta dare yayi"

"Ni na kasa bacci, raina ne a bace".

"Ai dama kullum cikin bacin rai ki ke, tun da ke a rayuwarki ta duniya, baki da hakuri tashi ki bani wuri"

Ta marairaice ta ce "To ka tsaya ka ji me aka yi mini mana, dan Allah kafin na tafi, ka gaya mini me zan yi, wanda zai saka na yi suna, kowa ya sanni" tayi maganar very serious.

Cikin gatse ya ce "Ki nemo in da Aminu Viper yake, ki taimaka mini na kama shi, kin ga sai ki yi

suna, ni na samu cigaba a aiki"

Ta fuskance shi sosai ta ce "Waye shi, a ina yake? Kamar na taba jin sunansa"

Ya kalleta ya ce "Shi nake ta aiki a kansa, galibin aikin ta'addancin da yān daba suke yi, a wasu shiyyoyin da saka hannunsa, yaransa ne. An ce lallai na kamo shi, tun da yankin da ake barnar farkashin kulawata yake akwai zarge-zarge a kan guduwa yayi daga prison"

"Dan Allah idan na nemo maka shi, zan yi suna, kowa ya sanni?"

Kallon baki da hankali yayi mata, ya cigaba da abun da yake yi.

"Ka ga riba biyu kenan, na yi suna, kuma ka samu cigaba a wurin aiki, yes! Amma na ji ka ce akwai zarge-zarge a kan guduwa yayi daga prison how? Kun tabattar da hakan ko kuwa? Ka bani hints mana, laifin me ya yi a ka kai shi prison din?".

Takalminsa ya dauka ya miƙe tsaye ya ce "Tashi ki bar wurin nan, tashi maza"

Da haka ya koreta, ta tafi dakinsu. Sai dai da ga koma dakinta, ta dinga sintiri a cikin dakin, sosai ta ji maganar Yaya Nasir ta shiga ranta, ina ma hakan ta tabatta.

"In taimaka masa ya kama dan ta'adda, in nemo hakikanin dalilin barinsa daga gidan yari, idan guduwa yayi me ma'aikatan suke yi, idan sakinsa aka yi laifin me yayi, aka sake shi duk da hatsarinsa, na bankado ainihin identity din Naja'atu Bunkure, na gyara career ta, wai ma menene dalilin da ya sa ban zama yān sanda ba?, na zama wata lauya yau ka kare mai gaskiya gobe mara gaskiya.

Ta yi wani irin shu'umin murmushi ta ce "Accepted DSP Nasir, zan nemo maka Aminu Viper, na bibiyi laifin da ya aikata, da yadda aka yi ya bar prison.

Ayshercool.

08081012143

[7/19, 1:11 PM] null:

KARFE A WUTA

AISHA ADAM (AYSHERCOOL)

MIKIYA WRITER'S ASSOCIATION

BRIGHT PENS SECOND BATCH.

<https://whatsapp.com/channel/0029VaPywxs8kyyIhWtuvh3g>

5

Wurin shiru, ba ka jin motsin komai, hantsi yayi, yana zaune a kan wani dutse, yana jin yadda dumin ranar ke ratsa shi, dan ba ta riga ta yi zafi ba, hannunsa daya dauke da taba sigari, yana ta zuka yana busawa, idonsa yayi jawur.

"Viper" matashin ya kira sunansa, yana ta sauke haki.

"Ina jinka" yayi maganar ba tare da waiwayawa, ya kalli matashin ba.

"An kama dan mama da kayanmu fa jiya da daddare, a chamber yamma da gari, yana tsaka da raba kayan ga mutane, kuma wadda aka kama da yawa"

Ya saka yatsansa ya dan daki jikin sigarin, tokar jiki ta zube, ya ja numfashi ya ce "Wace hukumar ce?"

"Masu kwaya ne"

Ya mike tsaye ya ce "Shikenan, kar ka damu, ku bar shi a hannunsu"

Ya waro ido ya ce "A bar shi, Ka manta a halin da ake ciki? Idan wani abu ya faru fa?"

Cikin takunsa na kakkarfan namiji, ya karasa gaban matashin, ya riƙe kwalarsa a hankali sannan ya ce "Ba na butulci walid, dan mama ni yake yi wa aiki, dole na fito da shi. Ni ba zan kamu ba, da zan kamu da basu bari na fito ba. Kuma ko a yanzu suna sane suka bar guzuma, suke harbin karsana. Ni na shirya a kama shi, sannan ina son ku je dabar Madaki, ko wurin da yaransa suke, ku tayar da hayaniya, ku zubar da jini, kar ku raga musu ko kaƙan, ko da kuwa hakan yana nufin jami'an tsaro su kama ku"

Yayi shiru yana kallon viper.

Ya shafi sumar walid, da tayi cibiri-cibiri ya ce "Ya ka ke kallona kamar kana tantama a kaina?"

Ya risuna ya ce "Tuba nake mai gida, duk abun da ka ce dole ayi shi, umarninka muke yi wa biyayya"

"Good. Idan aka kama ku, ko da mutum daya ne daga cikinku, ku ambaci sunana, ku ce ni ku ke yi wa aiki, ni ne na saka ku. Ina sake jaddada maka, kar ku ragawa kowa a cikin su. Amma

ku kiyaye ka'idar aikina. Babu kisan kai, babu taɓa wanda babu ruwansa mata ko kuma kanan yara"

Walid ya ce "An gama maigida"

"Bace " ya furta a hankali.

Yau Nabila ko karyawa ba ta tsaya yi ba, haka zalika ko sumayya ba ta jira ba, ta tafi aiki.

Daga office ɗin ta, tana hangen harabar chamber, ta ga isowar motar Barrister Bashir. Bayan mintuna talatin ta bishi office ɗin sa, suka gaisa ya dube ta ya ce "Yar kwalisa ya jiki?"

Ta ce "Jiki kuma, ba ni da lafiya ne?"

Ya ce "Ranar da muka dawo daga court, kina ta tari har ki ka tafi gida, ko kin manta?"

Ta ce "A'a na tuna, na ji sauki ai"

"Wai meyafaru ne a kotun, bayan na je na ga abokina, da na dawo na tarar da ke gaba ɗaya ranki a bace, na tambayeki kin ce ba komai"

Nabila ta ce "Da ma fa dan bana jin daɗi ne, ai ni ba zan manta da ranar ba, na ga masoyiyata kuma mudubina"

Barrister ya ce "Wa kenan?"

"Barrister Naja'atu, ina son matar nan sosai "

Yayi murmushi ya ce "Bunkure ki ke nufi?, mace mai hatsari kenan"

Ta waro ido ta ce "Hatsari kamar yaya?"

"No, kin san ba ta da wasa da aiki, duk shari'ar da ta saka gaba, sai ta ga bayanta, ke kuma gashi ba haka ki ke ba, ba kya mayar da hankali a kan aikin".

"Ai in gaya maka ganinta kawai da na yi, na ji wata irin kwarin gwiwa, na ji sonake na nutsu na mayar da hankali sosai a kan aikina. Sonake na bi footsteps ɗin ta, nima na yi nasara kamar ita. Amma me ka sani a kanta da zaka iya gaya mini?"

Yayi murmushi ya ce "Nothing much, ki tambayi barrister Habib, ya santa sosai " sai da ta ji wani dummm! Yadda suke faɗa da barrister Habib, amma hausawa su ka ce ranar biyan bukata, rai ba a bakin komai yake ba, dan haka ta ce "To shikenan, na gode sosai ayi aiki lafiya". Ta juya ta fita tana nanata "Dangerous woman, zamu gani ai".

Ba ta zame ko ina ba, sai ofishin barrister Habib, ta tarar da shi da wasu client suna tattaunawa, ya dago ya kalleta ya ce "Meye?" A dan hasale dan a kule yake da ita.

Ba tare da ta yi fushi ba, ta yi masa murmushi sannan ta ce "Wurinka na zo, amma bari na jira ka gama".

"Idan na gama ina da abun yi" ya fada a takaice.

"Dan Allah yaya habib ko mintuna goma ne"

"Na gaya miki ina da abun yi, fita ki bani wuri" tsayawa ta yi tana kallonsa, tare da tura baki, babu alamar ma za ta fita din.

"Ba magana nake yi ba?"

A shagwabe ta ce "Dan Allah"

Daya daga client din ya ce "Barrister a taimaka mana, kar ta yi kuka"

Ya ce "Ta dade ba ta yi ba, ba zaki fita ba?"

Nabila ta ce "Ya ka ke korata kamar wata kare ne? Na san ina yin laifi, ka yi hakuri na shiryu ai"

Tsaki yayi, ya cigaba da rubuce-rubuce.

Ta tura baki ta fice, a zuciyarta ta ce "Ai ko da me ka ke yawo, sai na samu abun da nake son ji a wurinka"

Ta je ta samu MD, suka gaisa, sannan ta ce "MD, ka ga Barrister Habib ko, na je na bashi hakuri, amma ya kore ni a gaban mutane".

Ya yi murmushi ya gyara gilashin fuskarsa ya ce "Anyu ba wani laifin ki ka yi masa ba?"

"Ba laifi na yi masa ba, hakuri na je ba shi fa, amma ya kore ni a gaban mutane"

MD yayi murmushi ya ce "Ai ke din ce ba kya ji, ya so ya koya miki aiki yadda yakamata, mussman yadda ki ke da faran-faran da mutane, amma ki ka ki ba kya so, idan ya saka ki aiki ki ki yi, dole ku din ga fada ai"

Nabila ta ce "Na daina fa, so nake na zama kwararriya a kan aikina, ko dan farincikin Abbana, ku yi hakuri"

Ya jinjina kai ya ce "Shikenan, Allah ya sa, ki je ki bashi hakuri"

Ya ce "Bayan ya kore ni, yauwwa sir dan Allah ka san barrister Naja'atu Bunkure?"

Ya jinjina kai ya ce "Yes, she's famous a tsakanin lauyoyi, har ma da jama'ar gari ma, ai sananniya ce sosai"

Nabila ta yi murmushi ta ce "Wow ina yin matar nan sosai da sosai, yadda take gudanar da aikinta, ya kara jan hankalina a kan aiki, ai mun ganta kotu a lokacin da mu ka je kotu last, ni da barrister Bashir, yar gayu da ita"

"Nabila, ke dai ki na son harkar gayu, amma ba gayun ba, ki mayar da hankali sosai a kan aiki, ki yi kokari ki kamo ta, ko ma ki fi ta".

"In sha Allah, na yi maka wannan alkawarin but i need your support"

Ya murmusa ya ce "Kin samu, dari bisa dari, yar gidan major"

"Yauwwa to ka bawa barrister Habib hakuri, zan koma team din sa dan Allah kar ya sake korata, mussaman a gaban mutane"

"To za a bashi in sha Allah"

Ta mika tsaye tare da fadin "Godiya nake" ta fice ta bar office din cikin nishadi.

"Bunkure na ki zai zo mini da sauki, saura kuma Aminu Viper"

Major ya dan tsurawa Uwargidan sa mama da ta tattare kwanukan da ya kammala cin abinci.

Ta dago su ka hada ido, ta ce "Ya dai?"

"Nasir"

"Me yayi?"

"Ki ja masa kunne, hawainiyarsa ta kiyayi ramata, na dade da gane in da ya dosa, amma tun da kin dakile abun, to ya kara nesanta kansa da ya ta, kar ya kuskura in ji ko in ga wani abu da zai sosa zuciyata, kuma kar ya kuskura ya saka ta fara son shi, tun da ba ki amince ba, balle a jefa ta cikin yanayi mara dadi".

Cikin rashin fahimta ta ce "Amma major, wani abun ya yi ne?"

"Bai yi komai ba, gugar zana dai nake yi, idan ma yana shirin yin, to ya shiga hankalinsa" cikin mamaki take bin sa da kallo, tabbas idan aka ji major yana magana da kurman baki, akwai abun da ya gani, kuma ko me za ayi, ba zai fito yayi bayanin abun da yake nufi ɗin ba.

Kamar barawo haka yake zagaye tilon matsakaicin gidan, wanda can nesa da gidan, kamfanunnunka ne, sai gonaki.

Cikin kasaita yake tafiyar, yana yi yana duba karamar wayarsa mai madannai.

Kamar korarre, haka wani matashi ya karaso in da yake tsaye.

Ya daga kai ya kalle shi ya ce "Menene labari, yaya aka yi ka fito?" Cak matashin ya tsaya, ya ce "Wai dama ba kai ne ka fito da ni ba?"

"Me zan tambaya idan na san komai?" Yayi maganar a ɗan hasale.

"Wallahi master...."

Cikin wata irin razananiyar tsawa ya ce "Kar ka sake kirana da wannan sunan"

Cikin tsuma ya ce "Tuba nake oga, subutar baki ce, ban san waye ya fito da ni ba, kawai cewa aka yi na tafi"

Ya ɗan yi shiru sannan ya ce "Kuma ka tabattar da ka gaya musu sunana, cewar ni ne me kayan?"

"Wallahi na faɗa musu"

Ya jinjina kai ya ce "Shikenan"

Ya daga rigarsa ya zaro wata sharbebiyar wuka, ya danka masa ya ce "Maza ka fasa cikin gari, unguwarmu, su walid sun tafi yaran Madaki zaku farwa babu sani babu sabo, idan an yi ram da wani daga cikin ku, ku ambaci sunana, ku ce ni ne jagoran aika-aikar, amma ku kiyaye ka'idar aikina"

Dan mama ya risuna ya ce "Umarninka ne abun biyayya a gare ni, an gama za ayi yadda ka ce" ya soke wukar ya juya, ya tafi da sauri yana haɗa hanya..

Cikin karamin gidan ya shiga, ya nufi ɗakin kwanansa, ya kunna fitilar wayarsa, ya kunna kwan solar, haske ya gauraye ɗakin.

Ya saka mukulli ya rufe ɗakin, sannan ya zauna yayi shiru tsawon mintuna, daga bisani kuma

ya ɗaukko wiwi ya naɗa ta, ya kunna ya fara zuka.

Madadin ya ji kunci, da zafin da zuciyarsa ke yi masa, yana raguwa, sai ma wani irin bakin ciki da matsananciyar damuwa da suka kawo masa ziyara.

Wani abu mai tsananin ɗaci yake kokarin haɗiyewa, amma abu ya gagara.

Ya ɗaga wiwin yana kallonta cike da bakin ciki da takaici, yayi watsi da ita yana sauke numfashi.

Kamar mahaukaci ya zabura ya buɗe wata akwati, ya ɗaukko kwalaben allura, ya farfasa ya haɗa, ya yi wa kansa, ya nemi wuri ya kwanta.

Bai fi mintuna goma ba, kansa ya fara barazanar tsagewa, ya fara kakari yana rirrike kansa.

Duk yadda ya kai ga kara yawan doses ɗin abun da yake sha, ba sa ɗaukarsa, su mantar da shi damuwarsa, sai dai su wahalar da shi, shi a yanzu babban fatansa ya samu abun da zai yi amfani da shi, da zai goge masa komai na kwakwalwarsa ya yi bacci mai nisan gaske.

Nabila ce tsaye a kitchen tana ta ciye-ciye, tana yi wa magajiya surutu.

Baba magajiya ta ce "Dan Allah Arfa ki yi mini shiru na ji radiyona, wai ni ya aka yi, ki ka tashi da sassafen nan ma"

Nabila ta yi murmushi ta ce "Baba magajiya kin gane mai muryar nan kuwa?"

Baba magajiya ta yi dariya ta ce "Sumayya ce mana"

"Ashe za ki gane ta"

"Ka ji yā, yau na sanku da ke da ita, da zan kasa gane muryarta"

"Ai in gaya miki baba magajiya, wata mata ce ta takura wa aminiyata, a wurin aiki, da iskanci kala-kala ga sumayya da son aiki, amma matar nan tayi ta tadiyaheta, ni kuwa na ce ta daina saurara mata wallahi, shi ne ma fa ake ba ta karanta rahotanni wasu lokutan, da experience ɗin ta da komai, wata sokuwa ta cuceta, ta hana ta cigaba"

Baba magajiya ta ce "Ohh Arfa, ai mahakurci mawadaci, yawan faɗa ba shi da amfani"

Nabila ta ce "A'a fa baba magajiya, ni ma ba faɗa ne da ni ba, wulakanci ne ba na so, duk wanda ya wulakanta ni, sai mun yi fito na fito da shi".

Baba magajiya ta ce "A dai din ga hakuri, tun da.... ba ta gama magana ba, Nabila ta yi wani irin

tsalle ta dauki radiyon, tayi waje da gudu.

Sashin mama ta fada, dan ta san tun da Nasir yana gari, lallai zai shiga sashen ta ya karya kafin ya fita.

Aikuwa a sashen ta tarar da shi, yana karyawa, su na hira da mama, da kuma sauda.

Karo volume din radiyon tayi, ta na yi masa nuni da ya saurara.

Rahoto ne a kan rikicin fadan daba, da ya gudana a cikin daya daga manyan unguwannin kano, wanda tun goma na dare ake rikicin, har karfe sha biyu ana rigimar, yan sandan sun yi nasarar cafke wasu daga cikin matasan, in da daya daga wanda aka kama, ya ce Aminu Viper ne ya aka su

Sai da suka kammala ji, Nabila cikin rawar jiki ta ce "Yaya Nasir, ba wannan ne wanda ka ke nema ba?"

Ya jinjina mata kai ya ce "Shi ne"

"Ka yi sauri ka tashi, ka je division din da aka tsare yan daban, a baka su ka zurafafa bincike, gidan radiyon su sumayya ne, sai na biya can na sake samo rahoto".

"Ke!" Mama ta daka mata tsawa, har sai da ta dan razana.

"Tashi ki bani wuri, yaya ina magana da shi, ba sallama ba gaisuwa babu neman izini, kawai ki zauna ki na surutun banza" Nabila ta yi shiru ba ta ce komai ba.

Sauda ta ce "Dama mama yausha za ta gaishe ki, tana abu kamar mahaukaciya"

Ta kalle su, ta kalli Nasir da yake wurin, ta hadiye wani abu ta tashi, za ta fita.

Nasir ya riƙo hannun ta ya tashi ya tsaya, ya ce "Sorry barrister, na gode sosai da wannan gudunmawa, zan je division din, ki samo mini bayani a wurin sumayyan".

Ya kalli mama ya ce "Haba mama, kin san tana gaishe ki, tsananin zumudin ta kawo mini labari ne fa ya sa ta manta, thank you Arfa ki shirya ki tafi aiki kar ki makara"

A kule mama ta ce "Wai kai har abada ba zaka yi hankali ba, dan ubanka ya zauna yana cewa in ja maka kunne, a kan shishshigin da ka ke yi mata, amma ina magana kana dizagani a gabanta" Nabila ta yi gaba ta fice a fusace, dan idan ta cigaba da tsayuwa, za ta iya aikata abun da zai hana kowa wuni cikin farin ciki.

Ya ce "Ni din kuma mama?"

"Kai dīn fa, ko ka shiga hankalinka, ko kuma duk abun da ya biyo baya kai ka so".

Sam sai ya ji maganar kamar maman ce, ta shirya kayarta dan ta saba, dan haka ya yi musu sallama ya fice.

A gurguje ta tsaya ta gaisa da Abba, ta fice cikin zumudī, gidan radiyon su sumayya ta fara tsayawa.

Sumayya ta yi mamakin ganinta, ta ce "Hajiya lafiya ki ka zo mana wurin aiki da sassafe? Talla ki ka kawo ko cigaya?"

"Kaniyarki na kawo" Nabila ta ba ta amsa.

Sumayya ta ce "Ai na san ke ungulu ce, ba kya jewar banza, ya aka yi uwar makara"

Nabila ta ce "Yau da safe kan na fito, na ji baba magajiya na jin program dīn ku na labaran karfe shida, bayan kin karanto naki, na ji wani rahoto na faɗan yān daba, jiya a kano"

Sumayya ta ce "Eh meyafaru?"

"Kin je wurin ne?"

Sumayya ta zaro ido ta ce "In je in yi me?"

"Na ji an ce wai yaran Aminu Viper ne"

Sumayya ta ce "Eh to, ni ma haka na ji"

"Dan Allah ki tashi mu je asibiti, an ce an kama wasu, wasu kuma da aka yi musu miyagun raunuka suna asibitin koyarwa na cikin gari"

Sumayya ta ce "To wai ke duk menene haɗinki da hakan?"

Kamar Nabila za ta yi kuka ta ce "Sumy ban gaya miki ba? Yaya Nasir ne incharge dīn bincike a kan mutumin nan, kusan kullum sai an faɗi mugun aikinsa, ya tabattar mini da in dai na gano masa in da yake, ko na taimakasa ya gano zan yi suna sosai"

Cikin matsanancin takaici Sumayya ta ce "Tashi ki tafi ko na dūra miki ashar, yān wahala, shi yaya Nasir dīn ne ya gaya miki haka? Yar sanda ce ke? Su ma ya suka karke da su balle ke ki na mace, wallahi ba zan kai kaina ga halaka ba"

"Sumy ki gane, this can all help our career ki zo mu je mana"

"Wallahi ba zan shiga shirgin yān daba su kashe ni ba, idan kin yi sunan uban me zai kara miki, za a binneki da shaharar ne idan kin mutu?"

Cikin kōkarin son fahimtar da sumayya ta ce "Ba za a binne ni da shahara ba, amma atleast zan samu chances da zan iya fuskantar Naja bunkure"

Wata uwar ashar sumayya ta yi wa Nabila, ta tashi ta ce "Mahaukaciya, ai sai ki yi, ke da bunkuren yān wahala"

Nabila ta tashi a fusace, ta dauki jakarta ba tare da ta sake cewa sumayya komai ba, ta tashi.

Sumayya ta girgiza kai ta ce "Arfa Allah ya taro ki ya shirye ki, ya yaye miki bakin taurin kai"

"Tun da kin ce ba zaki je ba, kar ki sake yi mini magana, kuma na gode"

"Eh ba zani ba, haka kurum a kashe ni a banza, mutanen da ba tsoron Allah ne da su ba, mutanen da suke shan kwaya tana gaya musu gaibu, su bantarani biyu a banza ba da ni ba"

Nabila ta yi mata shiru ta fice.

Nabila ba ta yi tunanin komai ba, ta garzaya asibitin koyarwa, na cikin gari.

Ba ta wani sha wahala ba, saboda tana zuwa, ta tarar jami'an tsaro sun kewaye sashen emergency, ba wanda yake shiga ko ya fita.

Zagaye harabar wurin ta fara yi, tana neman hanyar shiga, da son tabattar da abun da yake faruwa a wurin, ta samu wata cleaner, ko meyarfaru a in da yān sandan suke.

Nan ta sanar mata da cewa, yaran da aka illata a wurin faɗan daba a daren jiya, aka kawo an hana kowa shiga ko fita.

Nabila ta yi mata godiya, ta yi mata alheri, ta nufi wurin da aka hana shigar da fita..

Ta karasa ta samu ɗaya daga cikin jami'an tsaro suka gaisa, sannan ta nemi shiga, suka ce ba za ta shiga ba.

ID card ta nuna musu, amma ɗaya daga cikin su ya ce "Madam nan ba prison bane, kuma ba police station ba ne ba, nan Asibiti ne, ki bari idan aka kai su can, sai ki je ki yi aikin ki".

Ta kwantar da murya ta ce "Dan Allah yallaɓai, ku bar ni na shiga, Ma'aikaciya ce nima"

"Get out from here" yayi mata tsawa.

Aikuwa ta hasala ta ce "A beg, don't shout at me, aikinka ka ke yi, nima nawa nake son yi, a kan me za ka yi mini tsawa?" Hankalin mutane ya fara dawowa wurin.

Sake hayayyakowa Nabila yayi, amma cikin dakiya da taurin kai, take mayar masa da martani.

Da kyar aka rarrashi police din, dan cewa yayi sai sun tafi da ita station, watakila ma yar kunar bakin wake ce, ko ta na da alaka da masu laifin.

Nabila ta ce "Ni za ka yi wa sharri, ki in kunar bakin waken zan kai, zan tsaya saurarku ne, da yanzu wani zancen ake ba wannan ba".

Ana ta kokarin sasanta magana, amma Nabila ta ki yin shiru.

Ta ciro wayarta, ta kira Nasir sai huci take yi.

Yana dagawa ta ce "Yaya, ya ake ciki ne? Akwai wani labari ne?"

Ya ce "No, wallahi arfa kin ganni, na zagaya station uku a yankin, duk ba a kai su ba, amma wata majiya ta tabattar mini da sakinsu aka yi, just recently"

"Sakin su kuma? Saboda me?"

"Ban sani ba, a kan abun da nake kokarin yin bincike kenan"

"Ka hanzarta ka taho asibitin cikin gari, akwai wadanda aka kwantar, police sun hana shiga sun hana fita, an hana kowa shiga, ko da kuwa kusa da dakin. Har da yan jarida ma an hana su"

Cikin sauri ya ce "Ok shikenan, gani nan in sha Allah, hankalina bai kai kan in zo asibiti ba ma na duba ko akwai abun da zai taimaka mini, amma gani nan stay safe"

Ta amsa da "Ok"

Ta ajiye Wayar a jakarta, ta cigaba da kaiwa tana komowa, yan sandan suka saka mata ido, dan kar ta yi wani mummunan yinkuri, dan ba su san manufarta na dagewa a kan son shiga wurin ba.

Babu tsammanni aka fito da matasan, wasu dauke da raunuka, wanda ba za su iya tafiya ba, an turo su a kan gado, an nufi hanyar barin emergency da su.

Nabila ta nufe su cikin sauri, amma yan sanda suka tare ta.

Ta kalli daya ta ce "Yallabai ina za a kai su? Na ga wasu a mugun yanayi, ya za a bar asibiti da

su?"

Babu wanda ya kula Nabila, aka saka matasan a cikin ambulance, har da iyayen wasu daga cikin matasan jami'an tsaron suka hana su bin su, suka rufe ambulance din, su kuma su ka hau ta su motar ta yan sanda, suka bar harabar asibitin.

Yan jaridar da suka yi kokarin bin su ma, aka dakatar da su, aka hana su karasawa ma in da motar take har suka tafi.

Tsayawa ta yi kamar wata shashasha, tana mamakin yadda abubuwa suke tafiya, kamar a film.

Motar DSP Nasir ce ta shigo cikin harabar asibitin, yayi parking ya fito, yana kokarin kiran Nabila a waya, ya tambayi tana ina.

Da sauri ta karasa in da yake, tana kallonsa, amma ta kasa magana.

Ya ce "Yaya dai? A wane bangaren suke, kin samu ganin na su kuwa?"

Nan ta kwashe duk abun da ya faru, ta gaya masa.

Cikin asibitin ya shiga, tana biye da shi, ya tambayi office din incharge na A&E din, ya gabatar masa da kansa, tare da yi masa tambayoyi, a kan dalilin da ya sa, aka sallami mutane da raunuka a jikinsu. Amma ya tabbatar masa da cewa, babu wanda yayi musu wani cikakken bayani, kawai yan sanda sun kawo musu yaran jina-jina tun a daren jiya, sun ba su kulawar da ta dace, daga bisani yan sandan suka ce asibiti za su canza musu, aka tafi da su.

Nabila ta yi shiru, sannan ta ce "Akwai wata a kasa yaya Nasir, ko waye wannan Aminun, ya na da wanda su ke sponsiring din sa. Shi an kasa kama shi, amma ya na saka yaran mutane ta'addanci, you need to put more effort, and i will hundred percent support you, everyone is equal before the law, dole a nemo shi a hukunta shi"

Ayshercool

08081012143

[7/20, 2:02 PM] null: *KARFE A WUTA*

AISHA ADAM (AYSHERCOOL)

<https://whatsapp.com/channel/0029VaPywxs8kyyIhWtuvh3g>.

Nasir ya ce "Sannu da kokari arfanmu, amma ki daina saka kanki a risk kin ji ko? Zan cigaba da kokarina in sha Allah sai na yi sanadin kawo karshen ta'addanci da harkar daba a garin nan, domin kuwa yana ci mini tuwo a kwarya nima, but for now mu je na kai ki wurin aikinki"

Nabila ta ce "DSP, dan Allah idan ka gano wani abu na rashin gaskiya, ko waye yake da hannu a ciki, ka tona masa asiri. Dan ina ga sumy zan yi wa magana, su fadi abun da ya faru a gidan rediyo, an saki waƙanda aka kama, kuma wanda aka ji wa rauni ma, an hana kowa zuwa wurinsu, daga bisani kuma jami'an tsaro sun kwashe su daga asibiti, babu wanda ya san in da aka kai su, wannan wane irin abu ne?" tayi maganar cikin haƙiƙancewa.

Yayi murmushi ya ce "Kar ki soma, ki na wasa da hukuma arfa, yanzu sai ki kwana a ciki ke, yanzu dai mu je mota" haka ya tasa ta a gaba zuwa mota, suna tafe tana mita.

"Wallahi yaya na fara sarewa da lamarin kasar nan, anya kuwa gyaran ake so ayi da gaske, ta yaya za ace an gagara kama mutum ɗaya? Ana yekuwar ana nemansa, amma kuma ana kare laifukan da yake aikatawa, ni na kasa gane kan wannan lamarin. Ni fa muddin na gano wani abu na rashin gaskiya, sai na yi magana"

"No Arfa, ba huruminki bane ba, ba kuma aikinki ba ne ba, kar ki kuskura ki saka kanki a hatsari, ya mace ce ke lamarin kasar nan ya wuce tunaninki, ba abu ne mai sauƙi kamar yadda ki ke hangensa ba"

Ta yi ajiyar zuciya, sannan ta ce "Yaya garin nan yana kan gaba a garuruwan da ake ta'amalli da miyagun kwayoyi, duk al'ummar da matasanta suka lalace da ta'amalli da miyagun kwayoyi ba ta da gobe mai kyau, matasanmu su ne tushen al'umma mai kyau"

Nasir ya ce "Na fuskanci abun da ki ke nufi, but is still not your field"

Tayi shiru ta mayar da hankalinta kan titi, tana ta tufka da warwara a zuciyarta.

Ko da ya kai ta wurin aiki, ta sauka suka yi sallama, ta shiga tana shiga office ɗin ta, sumayya ta fara kira.

Sumayya ta ɗaga ta ce "Kin gama fushin ne?"

"Ke ware ba wannan ba, matsoraciya da ba ki je ba ni na je, na samo labari, ina ga bayyana labarin ka iya janyo hankalin manya a cikin lamarin"

Sumayy ta gyara zama ta ce "Labarin me?" Nabila ta gaya mata komai, yadda yaran da aka kama suka yi batan dabo, da yadda aka fice da na asibiti ba tare da sanin ina aka kai su ba.

Sumayya ta ce "Nabila lallai wannan magana ce babba, bari zan yi magana da MD na ji mai zai ce, gaskiya yakamata a zurfafa bincike a kan lamarin nan".

Cikin zakuwa ta ce "Dan Allah sumayya ki kofarta, ayi a sanar, a ji mai hukuma za ta ce a kan haka, ko kin san shi kansa Aminu Viper ana zargin ko dai guduwa yayi daga gidan yari, ko kuma sakinsa aka yi ba bisa ka'ida ba, shiyasa ake tsananta nemansa yanzu"

"Ke ya aka yi ki ka sani?"

"Yaya ne ya gaya mini, akwai lauje cikin nadi a lamuran mutumin, mutum kamar wani shedani".

Sumayya ta yi shiru sannan ta ce "Bari, yadda mu ka yi da su zan gaya miki, amma maganar nan ta dauki hankalina sosai"

"To shikenan, ina saurarenki, yadda ake ciki, ki sanar mini" suka yi sallama.

Haka kurum zuciyar Nabila ta cigaba da azalzar ta a kan lallai tana son sanin wanene wannan Aminun, akwai yiwuwar ta samu gagarumar nasara idan aka ce da saka hannunta wurin kama shi, shahararta ita zai ba ta damar yin gaba da gaba da Naja'atu Bunkure.

Sai kuma ta tambayi kanta, for the first place, laifin me ya yi aka kai shi prison, har ake tunanin ya fita ba bisa ka'ida ba?.

"Akwai ayar tambaya a kan abubuwa da dama" ta yi maganar a fili.

Kurawa wayar gabansa ido yayi, yadda take ta vibration kamar ta tashi, a wannan karon ma private number ce, lambar da ko ta halin kaka yake fatan ganin ko waye mai ita ya bayyana a gare shi.

Dan mama da ke kusa da shi ne, ya daga wayar ya sanyata a hansfree, ya tura masa gaban sa.

Daga cikin wayar aka ce "Manya gatan wasa, ko ka tsorata ne ya sanya ka gagara daukar wayata?"

Yayi shiru bai ce komai ba.

"Idan za ka kwana dubu kana barna, zan kwana dubu ina goge ta, ina batar da sahunka. Ka na ta cigaba da aikata barna, saboda kana son lallai sai ka san waye ni ko?"

"Wanene kai?" Yayi maganar a dan hasale.

Mutumin yayi murmushi ya ce "Mutum, mai zuciya cike da muradai kamar ka. Yan kwanakin nan ka fi mayar da hankali a kan sanin wanene ni, fiye da abun da yake damun zuciyarka. Ka bi a hankali kar garin kallon ruwa kwaɗo ya yi maka kafa, kar ka saki reshe ka kama ganye, ya kai wannan maciji mai hatsarin gaske"

Al-amin ya numfasa ya ce "Ni ba karen farauta bane ba, da za ka din ga wasa da ni, tamkar ɗan kwiwiyon da ka raina, ka yi a hankali da ni, karfe nake cikin wuta, na fi karfin ɗauka da hannu"

Ya sake murmusawa ya ce "Ka huta mutumina, ka samu abun da zai debe maka kewa, ta'amalli da miyagun kwayoyi, ba za su taɓa rabaka da damuwa ba, matuƙar ba ka yi abun da zuciyarka ke gaya maka ba, haryanzu ka na da sauran kuruciyarka, zaka iya amfanar da al'ummarka"

Kafin Aminu yayi magana, mutumin ya katse wayar.

"Amma Yallabai, kana ganin wannan abun da muke yi shi ne dai-dai? Akwai abubuwa da yawa da yakamata ace mun mayar da hankali a kai, ba bawa ɗan daba kariya ba"

Ya ajiye jaridar hannunsa ya ce "Kalle ni da kyau, ba na abun da babu manufa a kansa, dan haka kawai ka saka ido"

Waya ce ta fara ringing, ya ɗaga sannan ya miko masa.

Ya karɓi wayar tare da yin sallama.

"Wa'alaikum Salam, barka dai ya ƙoƙari?"

"Alhamdulillah sir, an yi clearing matsalar jiya, duk da an kusa samun akasi, yaron ba ya ji ko kaɗan, idan aka cigaba da tafiya a haka, kar asirinmu ya tonu fa, dan hakan tamkar yi wa doka karan tsaye ne, mu na saɓa ƙa'idar aiki"

Yayi murmushi ya ce "Kar ka damu, doka ce ta fara yi wa yaron karan tsaye, shiyasa nake amfani da dokar, wurin bi da komai"

"Haka ne sir, amma fa police suna neman shi ne ruwa a jallo, mu kuma muna kare shi, muna taka doka da yawa"

"ASC, ko sun kama Al'amin, ba zasu bari doka ta yi aiki a kansa yadda yakamata ba, za su bar shi da masu son zuciya ne, su yi abun da suka ga dama da shi, ba wai hukumar ce kawai take nemansa ba, akwai lauje cikin naɗi ne a neman da ake yi masa"

ASC ya numfasa ya ce "Shikenan, amma laifukansa sun yi yawa, duk wani ta'addanci da za'ayi a garin nan sai ka ji yaransa ne, slide mistake za'a iya kama shi, duk da wani abun kuma idan muka bincika, sai mu tarar ba shi ɗin ba ne ba"

"Haka ne, amma idan an kama shi ma, sunana na ko naka, babu wanda zai fito, haryanzu bai san ko ni waye ba, kuma ba zan bari ya sani ba, kuma yana aikata wasu laifuka ne dan ya tilasta na kyale shi, ko kuma na bayyana kai na a gare shi, amma ka rabu da shi, komai cikin tsari nake yin sa, ka bar police su cigaba da neman sa, hukumarka kuma ta cigaba da aikinta, kamar yadda na ce maka"

Ya amsa da "Shikenan sir, am always loyal to you, na gode"

"Yauwwa ASC, duk halin da ake ciki dai, ina bukatar ka sanar da ni"

"No problem, sai an jima" bayan sun yi sallama, yayi wata irin dariya, da shikafai ya san ma'anarta ya ce "Wannan shi ne jifan tsuntsu biyu da dutse ɗaya" yayi maganar yana kallon yaronsa da yake tsaye yana kallon sa.

Ya ce "Lallai, amma zan so in ji wani irin shiri ne haka ka ke yi sir"

"Za ka gani a aikace, kai dai ka cigaba da biyayya ga abun da duk na umarce ka, nima zan yi amfani da karfin iko da kujerata, na yi abun da ya dace".

"Ok sir, in sha Allah".

Misalin karfe takwas na dare, wasu daga cikin manya na kungiyar kato da gora na unguwar suka tattaru suka zauna meeting a cikin ɗan madaidaicin office ɗin su. Duba da abun da ya faru, na faɗan daba da aka yi da yaran Aminu da na Madaki a waccan unguwa, sanin ya na shigowa unguwar lokaci zuwa lokaci, sannan kuma akwai yaransa a unguwar, ya sanya su zaman yin meeting, dan kara karfafa tsaro a cikin unguwar su, kar su gama da can su dawo nan.

Suna tsaka da tattaunawar, wasu zaratan matasa suka yi sallama, suka amsa suna bin su da kallo.

Suka shiga cikin office ɗin, suka kewaye su, duk suka tsaya suna kallon su.
A hankali ya sauke face mask ɗin fuskarsa, a take suka shaida shi.

Kafin su yi magana ya ce "Awa ɗaya rak nake bukata, zan gama abun da ya kawo ni na fita, muddin na kuma shigowa unguwar nan, ku ka sako ni a gaba, kamar kare za ku kama ni, wallahi sai na yi muku abun da na yi wa malam lawan".

Shugaban yān sintirin ya ce "Dan meyasa zaka din ga shigo mana unguwa? Kai da hukuma take nema ruwa a jallo, ka san kai tauraruwa mai wutsiya ne, duk in da ka je sai ka yi fitina, tun da yaranka suka yi barna jiya, na san cewa nan ma zaka shigo. Duk ka lalata mana yara ka tafi ka barmu da masifa, kuma yanzu ka dawo kana cigaba da bibiyarmu"

Cikin tsawa Walid ya ce "Kai, ka iya bakinka, wallahi ko na bare maka shi har keyarka".

Cikin tamkakiyar fuskarsa Viper ya ciro zungureriyar wuƙar da take kugunsa, ya karta ta a kasa tayi wata irin ƙara, sannan ya dora ta a gefen wuyan mutumin ya ce "Yayanku za su cigaba da yi mini biyayya, sai na mayar da unguwar nan mafi munin sansanin ta'adanci da zubar jini, komai ya faru ai ku kuka so, yanzu dan Allah kai ba ka ji kunyar faɗar abun da ka faɗa ba? Duk in da zan je zuciyata na tsakiyar unguwar nan, kuma zan cigaba da shiga da fita yadda nake so, har sai na yi maganin azababbiyar ƙishirwar da ta addabi ruhina. Duk abun da na aikata muku na barna, ku kuka so, mutanen banza masu butulci, kun taki sa'a da nake dakon alƙawari mai nauyi a kaina, ban da haka tun a fitowa ta, ɗaya bayan ɗaya zan yi muku kisan gilla. Idan na sake shigowa unguwar nan, kai da wannan mutanen, ku ka yi yinkurin yi mini wani abu, duk wanda na kama, zai zama mutum na farko da zan yi wa yankan rago!" Gaba ɗaya suka zuba masa ido, suka kasa ko motsin kirki, saboda yadda suka zagaye su da miyagun makamai.

"Ku karbe wayoyinsu, ku rufe mini su, ku saurari order da zan bayar. Duk wanda yayi muku gardama ku karya mini ƙafarsa, ko ku tsarge masa cinya".

"Angama boss"

Yana fita daga office ɗin, suka mayar suka rufe, suka kwace musu wayoyi, sannan suka tsaya a kansu da wasu irin zabga-zabgan wuƙaƙe, kamar a abba tuwa.

Babu wanda ya iya wani kwakƙwaran motsi, dan a yadda matasan suke muzurai, kuma shaye-shaye ya huda su, duk umarnin da ya ba su za su bi.

Sannu a hankali yake tafiya, har ya kawo cikin layin, ya tsaya a ƙofar wani gida, ya shafe tsawon lokaci kawai ya zubawa gidan ido, yana zancen zuci, daga bisani ya karasa ya ƙwankwasa na kusa da shi, ya ja mask ɗin sa, ya rufe fuskar shi.

Yaro ne ya fito ya ce "Waye?", ya cewa yaron "Ka je ka cewa babanka an zo duba shi"

Mintuna kaɗan yaron ya dawo, ya ce ya shiga.

Bai yi sallama ba, haka ya kunna kai cikin gidan, har tsakiyar falon maigidan, ba tare da an yi masa iznin hakan ba.

Daga maigidan har matar gidan, da yaƙan matan yaran, tsuma suka hau yi, ganin wanda ya shigo har cikin gidansu.

Ya zaro wuƙarsa ya ajiye a gaban malam lawan, sannan ya ɗaga wani mukulli ya ce "Na rufe gidan nan da kwado ta ciki, kuma duk wanda ya yi wani kwakƙwaran motsi, zan zaunar da shi kamar yadda na zaunar da kai" yayi maganar yana kallon malam lawan.

Ya durkusa kama kafar malam lawan, da aka nade da bandeji, ya dudduba sannan ya ce "Dori yayi kyau, sai dai na yi mamakin yadda aka dawo da kai gida, maimakon ka yi jinya a asibiti"

ya saita tsinin wukarsa a cinyar malam lawan ya ce "Waye ya dauko ka daga asibiti?"

Cikin tashin hankali matarsa ta fara kuka ta ce "Dan girman Allah Aminu kar ka yi masa wan....

"Wallahi ki ka sake magana, sai na karya daya kafar, ka gaya mini kafin na huda cinyarka" yayi maganar cikin razananiyar muryarsa.

Cikin matsanancin tashin hankali ya ce "Wallahi wasu mutane ne, ban san su ba, su ne suka sauya mini asibiti, lokaci zuwa lokaci, suke zuwa da likitansu ya duba kafata, kuma sun gargadeni a kan muddin wani ya ji kaine ka yi mini haka, sai sun kashe ni"

"Waye ya kai ka asibiti ranar da abun ya faru?"

Cikin kyarma da rawar murya malam lawan ya ce "Wallahi kana barin wurin, ina wannan kakarin, wani ya zo yayi mini kashedin muddin na ce kai ne zai kashe ni, ya watsa mini wani abu, ban sake sanin in da kaina yake ba, sai da safe makwabta suka tsince ni, na ce masu masu kwacen waya ne suka yi mini"

Aminu ya ware masa jajayen idanunsa sosai ya ce "Idan na samu labari akasin abun da ka gaya mini, kar ka manta take na, maciji nake mai mugun dafi, sai na maka karayar da ba zaka sake taka kafarka ba a doron duniya. Zan cigaba da zagayowa zan kuma cigaba da sanya maka ido. Kar ka manta ka yi mini ganganci daban-daban, na kawar da kai, na riƙe biyu a raina idan ka yi na uku kasheka zan yi har lahira".

Malam lawan ya jinjina kai, yana jin yadda mararsa ta cika fam da fitsarin tsoro.

Viper ya a mife ya juya ya bi hanyar fita.

Sai da suka tabattar da tafiyarsa, sannan matar malam lawan ta ce "Na shiga uku, baban su Amir dan Allah meya aike ka sake shiga sabgar mutumin nan? Daga yan sandan har yan kato da goran kar wanda ya kara tambayarka abu a kansa ka ce ka sani, kalli bala'in da ka jefa mu a ciki?"

"Ke dalla rufe mini baki, tun da yanzu na tsira da raina shikenan, ina ga sayar da gidan nan zan yi na bar unguwar, idan ba haka ba wataran kasheni zai yi "

"Ai koma menene Allah ya kara wallahi, abun da ka yi wa bawan Allah nan ka yi butulci da yawa"

"Au so ki ke na rufawa mutumin banza asiri Haule? Ni ki ke gaya wa haka?"

"Oho ai gaskiya ce" haka suka cigaba da faɗa, tana mita da dora masa alhakin janyowa kansa ko ma menene.

Aminu kuwa, ta waya ya ce wa su ɗan mama, su baro yaƙan vigilante ɗin, su bi shi gida.

A gidan suka tarar da shi, ya dubi Walid ya ce "Ka yawaita survey a cikin unguwar nan, mutumin nan ya tabattar mini da cewa, wanda suka canza masa asibiti, suna zuwa da likta har gida yana duba shi".

"To shikenan Oga, in sha Allah za ayi yadda ka ce"

"Kuma na san mutanen nan ne, da mutumin yake kirana a waya, ya zama dole na san waye, da kuma manufarsa a kaina, da yake bibiyata har haka".

Walid ya ce "An gama maigida"

Nabila kuwa tun da ta shiga aiki tana office ɗin ta, suna communicating da Yaya Nasir.

Wayar sumayya ce ta shigo karamar wayarta, dan haka ta ajiye ta hannunta ta ɗaga da sauri ta ce "Sunayya yaya ake ciki?"

"Kamar dai yadda na yi tsammani" ta bata amsa.

"Me ki ka yi tsammanin? Yi mini gwari-gwari"

"Ba irin labarin da suke bukata ba kenan, hakan ka iya kawo musu nakasu ga cigaba da kuma tasirin gidan radiyon su, kuma wai ba ni da cikakkiyar shaidar abun da na faɗa"

"Haba Sumayya, ni ina da shaida fa, ga kuma yaya Nasir ma, kuma ya zaki tsaya a wurin wannan shashashar matar da ba ta son cigabanki? Ki yi wa Manager magana mana direct, nima ina da lambarasa, sai na yi masa magana".

Sumayya ta ce "Nabila kenan, duk kanwar ja ce, shi ne ya jaddada mini hakan da kansa".

"Allah wadanan naka ya lalace, Yanzu sumayya shikenan zuba ido zamu yi? Babu wani abun yi?"

Sumayya ta ce "Idan na matsa zan iya rasa aikina, abun da ya nuna mini kenan, wai ba za su iya jayayya da hukuma ba, kuma na kawar da kaina a kan abun da ba zan iya jurewa ba, da ina da wata hanyar samun kuɗin, da ajiye aikin nan zan yi Arfa"

"Shikenan, zamu yi magana anjima, see you later" ta ajiye wayar ta zauna ta yi shiru.

Wani irin tsaki ta ja, tana mamakin yadda galibin private organizations suke buɗe wurare, for their personal interest kawai, kodaye ke na gwamnatin ma menene, duk ɗaya.

Ganin bacin ran ba zai amfanata komai ba, tana da abubuwan da yakamata ta yi, ya sanya ta fita ta tafi office ɗin Barrister Habib.

Yana ta aiki a system, ya ɗago ya amasa mata sallamarta, ya cigaba da aikinsa.

"Barka da aiki barrister".

"Yauwwa" ya amsa a takaice.

"Barrister wai haryanzu fushin ka ke yi, na shiryu fa na daina duk wani abu da nake yi, sonake na zama cikakkiyar lawyer abar koyi ga wasu, kamar gwanata Barrister Naja'atu Bunkure" da ɗan sauri ya ɗago ido ya kalleta ya girgiza kai ya ce "No wonder, shiyasa ba zaki cigaba ba"

"Subhanallah, meyasa?" Tayi maganar tana ware ido.

Maimakon yayi magana, sai yayi mata shiru.

Wani irin kallo tayi masa, a zuciyarta ta ce 'Sai fa ka yi magana barrister'

A zahiri kuwa ta ce "Ni dai haka kurum nake sonta, ayyukan ta na jin kai suna burgeni, ina son zama kamar ita. Amma tun da haka ne ma, na canza kamar kai nake son zama, daga yau kai ne mudubina" tayi maganar tana murmushi.

"Ke da ba zaki iya zalunci ba, mu ne azzalumai ai"

Nabila ta ce "Innalillahi wa Innalillahi raji'un, waye ya faɗi haka? Wallahi ba haka bane ba, ni ban ce ba"

"Idan har kina son zama shaharriya, dole ki yi iya yinki, a kan duk abun da ya zo hannunki, ko da kuwa babu tabbacin zaki yi nasara, idan ba zaki iya ba kuma, you can leave"

"No, zan iya, ai na shiryu yanzu"

Ya buɗe drower gabansa, ya ɗaukko wani file ya ajiye mata sannan ya ce "Wannan client ɗi na ce, a nan kofar na'isa gidanta yake, zan turo miki cikakken adress ɗin ta, ki je ku yi magana, sannan ki yi tunani a kan case ɗin nata" Cikin girmamawa ta ce "Na gode sosai, zan yi in sha Allah "

Tana fita daga office ɗin nasa, ta gyatsine baki, ta ce "Kamar ni za a aika, gidan wata katuwa, ba ma ta zo office ta same mu ba, hamshakiya saboda ga yâr Nabila yâr wahala. Amma bakomai da na zama abun da nake so, na fi ƙarfin kowane irin wulakanci" ta koma nata ofishin tana cigaba da kunkuni.

Da ta koma gida ma, ba ta bi ta kan aiken da barrister yayi mata ba, ta kwanta ta sha baccinta, bayan ta tashi ta shirya ta yi wanka, ta tafi gidansu sumayya.

Sun jima suna tattaunawa da sumayya, a kan harkar aiki, har sumayya ta din ga ja mata kunne, a kan kasadar da take yi, tare da nuna mata illar hakan a matsayin ta na yâ mace, ta kunnen hagu maganganun sumayya suka din ga shiga kunnenta suna fita, dan ba ta ji sun shigeta ba.

Ta bawa Sumayya labarin aiken da barrister Habib ya yi mata.

Sumayya ta ce "Kuma zaki ɗin?"

"To ya zan yi?"

Sumayya ta yi dariya ta ce "Ai na zata taurin kan yana nan?"

Nabila ta yi murmushi ta ce "Na ajiye taurin kai, zan kama aikina yadda yakamata, ai sai burina ya cika sai na binciko wacece Bunkure kuma in sha Allah, sai sunana ya shafe nata a tarihin duniyar ma'abota shari'a".

"Allah wadaran naka ya lalace, Nabila, wai ke wani irin taurin kai ne da ke ne? Ke abu ba ya wucewa a wurinki ne? Ki bar ta kawai, idan Allah ya so, tana raye zata ga nasarar da zaki yi a rayuwa"

"Ina kwance nasarar za ta zo ta same ni kenan? Ke kyaleni, ina ga sai Allah ya kaimu friday da yamma, zan je waccan unguwar gidan matar, na ga bai turo mini contact ɗin matar ba tukuna, zaki rakani?"

Sumayya ta ce "A'a gaskiya, wannan unguwar, ana ta fama, kamar ba kya jin radiyo, yadda suke fama da faɗace-faɗacen daba. Ki gayawa barrister ya ce kawai matar ta je office ɗin ku, ko kuma ki bari komai ya lafa, dan kullum cikin faɗan daba suke"

Nabila ta ce "So ki ke in kasa samun information ɗin da nake so daga bakinsa kenan? Ai lallaba shi zan tayi, sai na san wacece matar nan. Kodayake ma na saka Yaya Nasir ya rakani" sai kuma ta yi shiru, ta sake maimaita zancen Sumayya a zuciyarta.

Wannan unguwar ana ta fama da faɗan daba

Ta sake kallon sumayya ta ce "A unguwar ne aka ce yaran Aminu Viper sun yi sare-sare?"

Sumayya ta yi shiru tana kallon idon Nabila.

Nabila ta yi murmushi ta ce "Kar fa ki kawo komai a ranki, ba wani abun zan aikata ba, bari na tafi kan Abba ya dawo ya nemi ina nake" ta dau jakarta ta fita, tana jin kamar matsalarta ta zo karshe.

Masu nema daga farko, ku yi joining link channel dina na saman page, idan kun shiga zaku samu daga farko

Arewabooks ayshercool7724

Watpad

ayshercool7724

Ayshercool

08081012143

[7/21, 2:16 PM] null: *KARFE A WUTA*

AISHA ADAM (AYSHERCOOL)

MIKIYA WRITER'S ASSOCIATION

BRIGHT PENS SECOND BATCH

<https://whatsapp.com/channel/0029VaPywxs8kyyIhWtuvh3g>

7

Katafaren falo ne, wanda girmansa ya ishi wani talakan gina gidan da zai rayu a ciki, talabijin din da ke falon kawai ta fi rabon bango.

Kujera set biyu ce a falon, kuma tsakanin kowane set da wani akwai tazara.

Tinkis-tinkis haka ya fito cikin wata irin dakakkiyar shadda maroon, sai kyalli take yi, ba sai an fada ba ka san akwai tazara mai nisan gaske tsakanin sa da talauci.

Ba wata kiba ce da shi ba, amma cikinsa yayi kurtsitsi a riga, har wani nishi yake yi.

Ya nemi wuri ya zauna a ɗaya daga kujerun falon, ya kalli matasan da suke zaune a kasa a kan carfet. Dukkansu babu mai suturar kirki a cikinsu, kansu duk askin banza, yanayin shigarsu da fuskarsu kawai za ta tabattar rikakkun masu laifi ne.

"Allah ya taimaki maigida" cewar ɗaya daga cikin su.

"Ya aka yi madaki?"

"Akwai kura ne, kurar kuma na neman zama gagarumar guguwa"

"Ina jin ka"

"Aminu Viper, haryanzu jami'an tsaro ba su kama shi ba, ya sa an kaiwa yarana mummunan hari, an yi musu miyagun raunuka, jami'an tsaro sun kama yarana sun saki nasa, wanda aka kai asibiti ma, an kwashe su daga asibiti babu wanda ya san in da aka kai su"

Mutumin yayi tsaki ya ce "Ina mamakin yadda mutum ɗaya ya gagari kamun hukuma, ni anya ba raina mini hankali ma suke yi ba a kansa? Yanzu menene abun yi?"

"Ka saka a sakar mini yarana, dan sai da su ayyukanka suke yiwuwa, kuma dole mu yi shiri sosai, idan da hali mu mu nemi in da yake mu kashe shi kowa ya huta"

Mutumin yayi shiru yana kallonsa sannan ya ce "Aikuwa da na yi maka tukucin da baka taba tunani ba, zan saka a saki yaran nan anjima kaɗan, sai dai duk yadda zaka yi ka yi, a samo yaron nan, dama mugu shi ya san makwantar mugu ai"

Madaki ya sauke numfashi ya ce "Zan shirya gagarumar ɗaukar fansa kan mai uwa da wabi a unguwar su, jinin yarana da suka zubar ba zai tafi a banza ba, dan shammatar su ka yi, suka mamaye su ba na nan"

"Wannan ku ta shafa, ni babban burina shi ne Aminu, muddin yaron nan yana numfashi, kamar sarka ce a wuyana, dole a kawar da shi".

Madaki ya ce "Ba kai kaɗai ba, ko kuma in ce da ni da kai kusan abu ɗaya ne a wurinsa, nima ka san akwai tawa ni da shi, tsohuwar gaba ce ta tsawon shekaru, wanda a kanta unguwanninmu suka kasa zaman lafiya har yau, ga kuma wannan al'amari da ya faru. Muddin ban kashe Aminu ba, ni zai kasheni"

Ya jinjina kai ya ce "Ai Viper na fuskanci karfe ne a wuta, ya fi karfin ɗauka da hannu, sai dai da ɗan uwansa karfe, kai kaɗai zaka iya maganinsa"

"Ka bani lokaci kawai, zan kuma kokartawa, matsalar ko yaransa ba kowa ne ya san in da yake ba, amma na san dole Walid ya san in da yake, amma shi ma Walid ba lafiya ba ne taɓa shi, ka dai bani lokaci"

"Babu isasshen lokaci, ka yi hubɓasa kawai"

Madaki ya jinjina kai.

Mutumun ya ɗebo kuɗi ya bashi, ya sallame su, suka juya suka fita da shi da yaransa.

Nasir ne tsaye a office ɗin sa, ya kalli matashin da yake zaune, da akalla zai yi sa'ansa ya ce "Mu'azzam lamarin kasarmu sai Innalillahi wa Innalillahi raji'un, ka san da kyar na gano station ɗin da yaran nan suke, ba ma ta yankin da abun ya faru ba ce?"

Mu'azzam ya yi murmushi ya ce "Haka ka ce mini"

"Gaba ɗaya yaran under age ne, kuma duk cikinsu babu yaran Aminu, dan tuni an sake su, sai wani wai madaki, na ce dai a ajiye mini su, da yiwuwar mu kama madakin, zai iya sanin in da Aminun yake, tun da abokin faɗansa ne, amma da na yi magana da DPO ɗin division ɗin yankin, ya ce shi ma madakin ba ya kamuwa, kuma ya addabi yankin yana da yara sosai da sosai. Abun takaicin ma ba unguwar su ɗaya da Aminun ba, amma suke cigaba da tayarwa da mutane tarzoma"

Mu'azzam ya ce "Harkar nan tamu sai fa Innalillahi wa Innalillahi raji'un, muna tufka manyanmu na warwarewa"

Nasir ya ce "Bari kawai, zan yi iya kokarin da zan yi, ni zan kama Madakin, Arfa har asibitin da aka kai waɗanda aka yi wa rauni ta je, muka yi waya kafin na je wai an kwashe su, an bar asibitin da su, na fara zargin anya ba jami'an mu ne aka samu bara gurbin da suke mara masa baya ba"

Mu'azzam ya ce "Ba abun mamaki bane ba, amma meya kawo Arfa cikin wannan lamari, ta bar aikin lawyern ne?"

Yayi murmushi ya ce "Rigima mana, yarinyar nan ta zarce tunaninka, ba ta wasa da duk abun da ya shafe ni ko cigaba na"

"Hmm Nasir kenan, wai yausha zaka gayyacemu sabgar nan ne? Shekarun ka fa suna ja"

Nasir ya rausayar da kai ya ce "Mama ce ta hana, ta nuna ba ta so, ban taɓa gaya mata ba, saboda tun kafin na furta maman ta gargade ni a kan haka, kuma haryanzu ni ban ji ina son kowace yarinya ba, ita ɗin dai nake so. Ban san adadin samarinta da na kora ba saboda kishi.

Yadda take son abun da nake so da son cigabana, na san da zan furta ina sonta, ba zata ki ba, amma na rasa yadda zan yi da mama".

"A'a Nasir, dan Allah kar ka zalunci yarinya, haka zaku zauna shekaru na tafiya, kai baka aureta ba, kuma ba ka bari wani ya aura ba? Wannan ai mugunta ce, ka yi magana da Abba mana".

Nasir ya girgiza kai ya ce "Manta kawai, abun ya wuce yadda ka ke tunani".

Arfa na kitchen tana taya baba magajiya aiki, suna hira tana tambayar baba magajiya kwatancen cikin unguwar kofar na'isa, dan zuwa aiken barrister Habib, dan ita ba zuwa ta taba yi ba.

Baba magajiya na girki, ita kuma tana wanke-wanke a sink.

Siyama da take ya ta uku ga mama ce ta shigo kitchen din, ta jefawa Nabila kwanukan hannunta maimakon ta ajiye.

Nabila ta yi shiru, ta cigaba aikinta suna hira, duk da abun ya bata mata rai.

Amfani ta kuma yi da kofi, ta wurgowa Nabila cikin sink, cikin zafin nama da masifa, Nabila ta dauki kofin ta jefa mata a fuska ta ce "Ai ba baiwar ubanki ba ce ni, da zaki din ga jifana da kwanuka"

"Nabila ni ki ka daka?"

"An dake ki din?"

Baba magajiya ce ke kokarin basu hakuri, amma siyama ta shaƙe Nabila, Nabila ta rarumo wani kwano ta buga mata, dambe ya kacame.

Baba uwani ta yi kokarin raba su, amma abu ya gagara.

Ta fito falo da gudu, tana neman taimako.

Dambe tun daga kitchen har falo, duk abun da Nabila ta rarumo sai ta kwada mata, kamar wasu kuraye.

"Mahaukaciyar ina ce ke? Ke kullum haka zaki kare ki zagi wannan ki ci mutuncin yayan gida kina yar karere"

Cikin bakin ciki Nabila take kallon mama, tana iya kokarinta wurin danne abubuwan da mama take yi mata, duk faɗanta da tashin hankalin ita da yaran gidan suke yi, amma sai mama ta

shiga ta zake ta shigarwa yaranta.

Anty ta ce "gaskiya maman Sauda wannan ba girmanki bane ba, maimakon ki yi musu nasiha, sai ki din ga aibata Arfa, ai ba a haka"

Siyama ta din ga zagin Nabila, zagi na cin mutunci, tsawar da Abba ya yi musu ne, ya sanya duk suka dago cikin tsuma.

Ya nuna nabila ya ce "Arfa, ban isa na saka doka ki bi ba ko? Siyama ba gaba take da ke ba? Nake jiyo muryarki tun daga waje kina zaginta?"

Arfa ta buɗe baki zata yi magana, amma ya daka mata tsawa ya ce ta yi masa shiru.

Siyama kuma ta fashe da kuka tana gaya masa har dukanta arfa tayi.

Aikuwa ta in da ya shiga ba ta nan yake fita ba, ya hana kowa magana ya yi wa arfa kaca-kaca saboda sanin ba ta ji, ga rashin hakuri da taurin kai.

Da sauri ta tafi dakinsu tana wani irin kuka, ta je ta fada kan gadonta, jikinta har rawa yake yi saboda bakin ciki takaici ta din ga kuka.

Cikin kuka ta ce "Ya Allah ka bani miji kowane iri ne, in dai zai zama alkhairi a gare ni, na tafi na bar gidan nan, na gaji Allah ka amsa mini dan girmanka, kowane iri ne zan iya zama da shi".

Can falo kuma, jikin Abba ne yayi sanyi, ganin arfa na kuka ya san akwai wani abu a kasa, dan idan tayi laifi, wataran ko kasheta zai yi ba zata yi kuka ba, duk da tana da saurin kukan.

Ya kalli Anty ya ce "Zainab je ki duba yarinyar nan, kar ciwonta ya tashi"

Anty ta jinjina kai, ta bi bayan arfa.

Mama kuwa a sashinta take yi wa Siyama mitar meyasa ba ta yi wa Nabila dukan da za ta kasa tashi ba.

"Mama kin san yarinyar nan har aljanu take yi, haka kurum su tashi ni ta kashe ni, komai ta rarumo buga mini take yi, ba ki ji kafaduna ba"

Mama ta yi kwafa ta ce "Na rasa yadda zan yi maganin yarinyar nan, wallahi bana sonta ba na kaunarta, gaba daya ba kwa gaban mahaifinku sai ita, in sha Allah sai ta zame masa masifar da ba zai iya shawo kanta ba, sai ta kwaso abun kunyar da za ta kunya ta shi a idon duniya".

Nabila kuwa kin saurar anty ta yi, ta sha uban kuka, Anty ta sanarwa Major kukan da take yi, ya basar kamar bai damu ba, amma kasan zuciyarsa sam babu dafi.

Tsakar dare suke waya da sumayya, take gaya mata abun da ya faru.

Sumayya ta ce "Arfa, ke rashin hakuri ne yake janyo miki wasu abubuwan, da kin yi hakuri ba ki tanka mata ba, dama neman magana ta zo yi".

"Sumayya kin san ba zan iya ba, ni ina wulakanta mutane ne?"

Sumayya ta ce "A'a idan na ce kina da wulakanci Nabila na yi miki sharri, sai dai masifa da rashin hakuri, ga jarababben taurin kai ba a gaya miki ki ji ko kaɗan"

Nabila ta ce "Sai dai ayi hakuri da ni a yadda nake, ni ba zan yadda da wulakanci ba"

"Aikuwa zaki yi ta shan wahala dan ubanki"

Nabila ba ta damu da zagin da sumayya ta yi mata ba, domin idan da sabo ta saba, dan wasu lokutan sumayya playing role take yi kamar na uwa a rayuwarta, ta kan ji maganarta idan ta ga dama.

"Sumayya dan Allah ki yi mini addu'a, Allah ya bani miji kowane iri ne, in dai zai zame mini alkhairi a shekarar nan na bar gidan nan na huta"

Sumayya ta ce "Ba ki da hankali, kowane iri fa ki ka ce"

"Eh, wallahi idan ba haka ba, zan gudu na bar garin nan, na bar musu gidan, sumayya baki san me suke yi mini ba na gaji" ta karasa maganar cikin shagwaba tana kuka.

Sumayya ta san komai, dan haka cikin rarrashi, ta kwantar da murya, ta din ga yi wa Nabila nasiha, da rarrashin ta, har ta sassauta kukan da take yi.

Da haka suka yi sallama, ta kwanta bacci.

Sai dai ta kasa baccin, saboda yadda zuciyarta take zafi, ta rasa me ta tsarewa maman su Sauda a rayuwa, da ita da yaranta suka tsaneta haka, Nasir ne kawai suke dasawa da shi, da kyar bacci ya kwashe ta.

Da safe ta shirya cikin wata abaya baka, tayi kyau ko karyawa ba ta tsaya yi ba, ta fito falo fuskarta babu walwala.

Kallo daya zaka yi mata, ka san ba ta samu isasshen bacci ba.

Da kamar ta yi fuska tayi tafiyarta, amma ta haura benan Abba ta je ta gaishe shi, sai dai fuskarta babu annuri, babu raha da ta saba yi idan ta je gaishe shi.

Ya kura mata ido ya ce "Kin karya kuwa?" Ta ce "Idan na tsaya karyawa zan makara, zan karya a wurin aiki"

"Dan zaki makara sai ki fita ba ki karya ba, yausha ki ka fara tsoron makara? Menene ma ya hana ki tashi da wuri?"

Tayi shiru tana wasa da yatsun hannunta, idonta yana cika da hawaye.

Ya saka hannu a aljihunsa, ya ciro kudi masu yawa, ya miƙa mata ya ce "Ga wannan na san wata yayi nisa, babu lallai ki na da kudi a hannunki, ki sai wani abun idan kin je ki karya, saura ki sai abun da zai bata miƙi ciki, ko ya cutar da lafiyar ki"

Kamar ta ce ya bar su, amma ta saka hannu biyu ta karɓa, ta ce ta gode, yanayin yadda take tafiya kawai, zai tabattar mata da tana cikin damuwa ko rashin lafiya.

Gaba ɗaya jikin Abba ya yi sanyi, a tsakiyar zuciyarsa yake jin zafi, idan ya ga Nabila a cikin damuwa, shiyasa wasu lokutan baya iya jure yi mata hukunci yake kawar da kai a kanta.

Duk iya kokarin da Nasir yake yi, a kan yaƙi da harkar daba, abu ya ci tura, dan yaran da aka kama ya koma ya tarar da wai an yi umarni daga sama a sake su, abun ya bata masa rai sosai da sosai.

A farfajiyar wata bishiya suke zazzaune, suna ta shaye-shayen kayan maye, duk sun cika wurin da kaurin hayaki.

Madaki ya karta wuka a kasa, ya kalli tarin matasan da sun fi ashirin a gabansa ya ce "Babu rangwame ko sassauci, babu mace babu namiji, ko babba yaro ko tsoho, duk wanda aka samu idan aka shiga operation ɗin nan a farmasa, ayi barna ayi ta'adi a ɗauki fansar abun da Aminu yayi mana, jini ya din ga gudana ko ta ina, duk shagon wanda aka samu a fasa ku kwashi ganima, na yarje muku.

Haka zalika duk wanda ya gano in da Viper yake, muddin ya kawo mini shi, a mace ko a raye, akwai tukuici mai tsoka"

Suka fara shewa cike da maye, ɗaya daga cikin su ya ce "Aminu fa karfe ne a wuta, duk wannan shewar kama shi ba abu ne mai sauƙi ba, da mai sauƙi ne na san da ka riga mu kama shi"

Madaki ya ce "Rufe mini baki, ko na yi gunduwa-gunduwa da namanka, dole ne a kama shi, kai gobe duk wanda aka gani daga tsallaken unguwar su, ya shigo unguwar nan ma a sara mini shi kawai, a ɗauki fansa mafi muni na abun da ya yi mana, zan ga da ni da shi, waye zai sarara waye gaba da wani"

Cikin hada baki suka dinga fadin "An gama oga, gobe akwai karamin yaƙi"

misalin karfe sha ɗaya da rabi na safe, a sannu take tafiya a cikin unguwar, tana duba kwatancen da barrister Habib ya tura mata.

Kasa ganewa tayi, ta tsaya a wurin wani mai kanti, ta sayi ruwa ta sha, kuma tambaye shi.

Tana tsaye tana duba wayarta a cikin shagon provision ɗin, wani matashi ya shigo, suka gaisa da mai kanti ya ce "Bani kulli biyu da ruwa uku"

Mai kanti ya ce "Amma ka san ina binka sauran kuɗi ko?"

"Zan biyaka, wannan yawa ne, ka bani na ware mana, caji zan yi kaina gaba ɗaya babu network, aljihuna kuma yayi gobara"

"Ba zan bayar ba" mai shagon yayi maganar yana miƙawa Nabila ruwan roba.

Nabila ta din ga satar kallon matashin, yadda bakinsa ya karkace saboda shaye-shaye take kallo, labbansa duk sun zazzago.

Tayi gyaran murya ta ce "Dan uwa ka bashi mana, tun da ya hadaka da Allah, in sha Allah zai kawo maka, tun da ya yi alkawari"

"Rabu da shi, ba ya biyan bashi"

Nabila ta yi murmushi ta ce "Nawa ne kuɗin nasa?"

Mai kanti ya ce "Dubu biyu nake bin sa"

Ta yi murmushi, tare da ciro kuɗi a jakarta ta ce "Dubu biyu ai babu yawa, Ga dubu uku, na biya masa kuɗin da ka ke bin sa, ka bashi wani bashin, ni kuma ka ɗauki kuɗin sayayyata"

Matashin ya kalleta ya ce "Sai kin yi babbar yaya, Allah ya kara arziki"

Ta amsa da "Amin ɗan uwa na gode sosai".

Wani abu ta ga an bashi a nannade a leda, da ruwa ya sake yi mata godiya, ya fice. Yana fita ta ce "Malam dan Allah menene wannan ya saya?"

Mutumin yayi murmushi ya ce "Kanwata wiwi ce" waro ido ta yi ta ce "Wiwi kuma, ka ke sayarwa? Amma na ga kai kamar ba ka sha ko?"

"Ki yi kasa da muryarki mana, ya zamu yi sana'a ce, ni ba abun da nake sha. ga canjinki"

Cikin mamaki ta ce "Meyasa ka ke sayar da abun da ba ka sha?"

"Kar ki tsananta bincike malama" yayi maganar yana haɗe rai. Ta jinjina kai ta ce "To Allah ya taimaka"

Fitowa ta yi daga shagon, ta hangi matashin yayi nisa, ta rufa masa baya ta bishi da sauri.

"Bawan Allah ɗan tsaya dan Allah" ta karasa tana haki.

Ya tsaya yana kallonta ya ce "Ya dai?"

"Abu zan tambaye ka, amma kafin nan ka san abun da ka saya ɗin nan, yana da illa ga lafiyarka?"

Tsayawa yayi yana kallon ta, tayi saurin cewa "Dan Allah taimako nake nema, wani gida nake nema, amma na kasa gane layin, ko zaka taimaka mini?"

"Ina ne?"

Ta gaya masa ya ce "Na san gidan, amma ba hanyar ki ka biyo ba nan"

"Dan Allah kwatanta mini"

"Mu je na kai ki bakin layin"

Ta ce "Yauwa ɗan uwa, dan Allah mu yi wata magana mana, ka san wani mutum Aminu Viper?" Wani irin burki ya ci yana kallonta.

"Yi hakuri idan na bata maka rai, ɗan uwana ne shi, tun da Allah ya sa ya bar gidan yari, bamu sake ganinsa ba, kuma na ji an ce yaransa sun tayar da tarzoma a unguwar nan a satin nan, dan har asibitin da aka kai waɗanda aka yi wa rauni na je, na zaci zan ganshi, amma ban tarar da shi ba"

Ya ware mata jajayen idanunsa ya ce "Ki ka ce ɗan uwanki ne?"

Cikin karfin hali ta ce "Eh, ina da alaƙa da shi"

Ya ce "Na san shi, na kuma san in da yake"

Da sauri ta ce "Dan Allah ka taimaka mini a ina zan ganshi?"

Ya kare mata kallo ya ce, idan kin tashi, ki tambayi ina ne layin iraki a unguwar nan, idan ki ka je akwai wata babbar bishiya zaki ga wasu a zazzaune a wurin, ki tambaye su, za su nuna miki shi.

Cikin tsananin farin ciki, ta din ga yi masa addu'a. Amma fa sai dai ta kasa tantance irin kallon da yake yi mata, hakan bai dame ta ba.

Har kofar gidan matar ya rakata, ta kuma yi masa godiya, ta ciro kudi ta bashi, sannan ta shiga gidan matar.

Matar ta karfi Nabila hannu bibbiyu, bayan da Nabilan ta yi mata bayanin barrister Habib ne ya turo ta.

Ta bawa Nabila duk wani information da take bukata, tana gama abun da take yi ta tashi ta ce tafiya za ta yi.

Babu yadda matar ba ta yi da ita ba, a kan ta zauna ta ci abinci ta yi salla, amma taƙi, ta tashi ta tafi.

Babu tunanin komai, tana fita, ta tambayi wasu yara, ina ne layin iraki?.

Duk sai da suka kalleta, ganin tana mace tana tambayar wannan layin da ƴan daba suka mayar mallakinsu, abunka da yara, babu tunanin komai suka sakata a hanya, ta yi musu godiya ta nufi kwatancen.

Tana ta addu'a Allah ya sanya ta dace, duk tana da burin cikas nata muardin, amma za ta yi farinciki sosai idan aka ce Nasir ne yayi nasarar kama Aminu, koba komai likkafarsa za ta sake dagawa, ta nufi layin ba tare da ta san idan ta ganshin me za ta ce masa ba.

Layin shiru babu kowa, babu gina-ginan kirki, sai kangwaye, sai da ta je tsakiyar layin, ta hango wata katuwar bishiya, da mutane.

Kamar ba mace ba, babu razani ko fargaba ta tunkari bishiyar.

Gaba daya suka zuba mata ido, har ta karaso.

Wiwi kawai suke busawa, ta dan tsaya nesa kaƙan da su, saboda hayaki.

"Ina wuninku"

Suka amsa mata da lafiya kalau, suna mamakin ganin mace a wannan chamber.

"Dan Allah tambaya nake yi, wani nake nema, aka yi mini kwatancen nan aka ce zan sameshi".

Daya daga cikin su ya ce "Waye shi?"

Ta ce "Amm, sunansa Al'amin, amma ana ce masa Aminu Viper, tun da ya fito daga prison ba mu sake ganinsa ba"

Daya ne ya mika tsaye ya ce "Ke, ba ki da hankali, a dabar madaki ki ke naman wannan dan iskan? Kai kan taba, sako su mass su rakata, tun kan oga ya zo ya saka ayi gunduwa-gunduwa da namanta"

Sai yanzu ta fuskanci shigo-shigo babu zurfi wanda ya yi mata kwatancen ya yi mata.

Cikin sauri daya ya ce "Meyasa za'a bari ta tafi? Bayan ka san yau zamu fasa daukar fansa, ta kanta ya kamata mu fara" yayi maganar yana kokarin zare makami.

Sai dai tuni suka sako wa Nabila wasu irin murguza-murguzan karnuka, masu kama da zakuna.

Cikin ihu ta kwasa da gudun tsiya, tana kururwar neman agaji, saboda yadda take ganin kamar karnukan za su cinyeta danya, sai dai gudun da suke yi ya wuce hankali, ga takalminta mai tsini ne sosai, dan haka suka kusa cimma ta.

Babu tsammani ta fadi, saboda yadda numfashinta ya fara sama-sama.

Aysheercool.

08081012143

[7/22, 1:49 PM] null: *KARFE A WUTA*

AISHA ADAM (AYSHERCOOL)

<https://whatsapp.com/channel/0029VaPywxs8kyyIhWtuvh3g>

P8

Ta saka hannu, ta kare kanta, tana jiran su hauta da cizo.

Wani irin fito ya yi wa karnukan, suka juya suka koma da gudu in da yake.

Matashin nan ne na dazun, da ta biyawa bashi, ya kalleta ya ce "Kin san me yasa na taimake ki?"

Bai jira amsar da za ta bashi ba ya ce "Ba na tunanin Aminu yana da wata yar uwa mace, dan haka karya ki ke yi, akwai wata manufa a ranki da yasa ki ke nemansa. Sannan ya taba yi mini alfarma a lokacin da ya samu damar da zai kashe ni, kuma kin kyautata mini, alhalin baki sannin ba.

Dan daba ba mahaukaci bane ba, shaye-shaye ne yake ruɗa mana tunani.

Wannan shi ne kaɗan daga abun da ka iya samunki, idan ki ka cigaba da neman sa, ko bibiyarsa, wannan dabar babu abun da suke buri da fata, sama da su riga yān sanda kama aminu, mace ce ke ki kiyaye kanki, tashi maza ki tafi gasu can tahowa, idan suka cimmiki babu lallai na iya hana su illata ki"

Da kyar ta tashi, ta yi gaba da sauri, tana cigaba da haki, adaidaita sahu ta hau, ta yi masa kwatancen in da zai kai ta.

Kasancewar mai rabon shan duka, baya jin bari, suna tafe tana sauke numfashi, tana tunanin son sanin su kuma waɗan nan me yayi musu suke son su riga yān sanda kama shi, suna yān uwansa yān daba.

"Ko wani ya kashe musu?" Ta tambayi kanta.

"Yayi kisan kai, kuma a sake shi?
Aikuwa sai na ga kwal uwar daka" ta furta a hankali.

Ta so ta gaya wa Nasir, abun da ya faru yau, amma ta san tsaf zai ce zai zaneta, saboda kasadar da ta yi, dan haka ta bar wa ranta cewa sai ta samu wata gagarumar nasara, sannan za ta sanar da shi.

Ko sumayya ma ba ta gaya wa ba, tayi shiru da bakinta, sai dai faɗuwar da tayi, duk ta goge gwiwa.

Haka kurum tausayi, da tunanin makomar rayuwar matasan da ta gani, a harkar daba da shaye-shayen nan, ya dami zuciyarta ta rasa abun da yake yi mata daɗi, tana matuƙar son sanin me suke ji a cikin kayan shaye-shaye? Tabbas da ita wata ce, sai ta taimakawa rayuwar su, ko a mutum goma, idan biyu suka shiryu ai an rage.

Kamar wadda ta sha kayan maye, haka yau tayi bacci da wuri, gudun da tayi jikinta duk ciwo yake yi mata, ga numfashi sai wahala yake ba ta.

A wani ɗaki ta ganta, mai duhu sai haske kaɗan a ciki, ga karnuka duk a cikin ɗakin, sai haushi suke yi mata, an ɗaure su da sarka.

Ihu take yi tana neman agaji, amma babu wanda ya san tana yi.

Can sai ga wani mutum ya shigo, dogo sosai, mai cikas halitta, ba ta ganin fuskarsa saboda duhu, ya shigo ɗakin bai ce mata uffan ba, ya danƙo hannunta ya biyo tsakanin karnukan ya fito da ita daga ɗakin, ya ciro wuƙa zai caka mata a ciki.

Wani uban ihu ta saki, tana kiran sunan Allah, da na Abba da Nasir.

Tana buɗe ido, ta ga Abba a kanta, da Nasir, da su walida har da Anty da baba magajiya, ana ta

tofa mata addu'a.

Kallonsu take yi ɗaya bayan ɗaya, ta ce "Abba ya na ganku a nan? Meyafaru?"

Nasir ya ce "Sannu"

Abba ya ce "Arfa ba kya addu'a ko?"

Ta girgiza kai ta ce "Ina yi Abba"

"A'a ba kya yi, da kina addu'a babu yadda za ayi, ki kwanta kina yi mana ihu da safiyar nan, shiyasa nake hanaki wannan shegen fentin da bulbula turare a jikinki, dole sheɗanu su yi ayari, su yi ta binki"

Nasir ya ce "Dan Abba ka yi hakuri, haryanzu a tsorace take ma, a bari ta dawo hayyacinta gaba ɗaya, sannu Arfat, ki ɗauro alwala ki zo ki ɗauki Alqur'ani ki karanta".

Abba ya miƙe ya ce "Aishikenan, zan yi waya da Barrister, su baki day off, ki samu ki huta"

Nabila ta yi shiru tana rarraba ido, ta san lafiyarta kalau, tsabar tsorata ne da tayi. Tayi shiru ba ta faɗi abun da ya faru ba, suka din ga yi mata sannu.

YALOKO KARAMAR HUKUMAR UNGOGGO

Matashiyar yarinya ce, wadda dudu shekarunta ba su fi goma sha huɗu ba, take ta iza wuta a cikin murhu, gefe ga garin tuwo a cikin kwarya.

Yaro ne ya yi sallama, ta ɗaga kai ta amsa masa.

Ya kalleta ya ce "Ramma ki zo ana sallama"

Ta ɗan waro manyan idanunta ta ce "In ji wa? Ko Habu ne?"

"A'a, wani ne da mota"

Ta miƙe tsaye ta ce "To mota kuma, ina zuwa?"

Daga tsakar gidan ta ɗan ɗaga murya ta ce "Mama, wai ana nemana a waje, bari na duba waye, ruwan ya kusa tafasa"

Daga cikin ɗaki matar ta amsa mata da "To ramma, hanzarta ki dawo, ina son zan fita ne"

Ramma ta amsa da "to" ta dauki hijjabinta ta saka ta fice waje.

Mintuna goma sha biyu ta dawo, jiki a sanyaye.

Mamanta ta kalleta ta ce "Menene?"

"Mama daga Kano ne, wai Anty mai jidda ce gidan da nake aiki, ta yi waya wai azo a dauke ni a mayar da ni, a satin nan za su dawo"

Matar tayi sak ta ce "Da wuri haka, ba cewa aka yi sai bayan wata guda zaki koma ba?"

Ramma ta ja ta tsaya ta ce "Jikina duk yayi sanyi, wai yanzu-yanzu zamu tafi"

"To shikenan ai babu wani abu, ki yi hakuri kin ji ramma, ni kaina ba a son raina ki ke barin gabana ba, da Allah ya sa mun tara kudin kayan gado, shikenan sai ki dawo ki yi auren ki. Maza mu je na tayaki hada kayan"

Cikin abun da bai fi mintuna arba'in ba, suka hada kayan, suka yi sallama ramma ta bi direba zuwa gidan aikinta da yake Kano.

Yana zaune ya zuba musu ido, suna hada masa tea, Walid ya zuba kwayoyi a cikin kofin, sannan ya zuba shayin.

"Kara wannan ba zasu dauke ni ba"

Walid ya ce "Amma boss, kai fa ka ke hanamu sha a baya, tayi yawa wallahi".

"Ka kara mini na ce" yayi maganar a hasale.

Ya kara masa kwayoyin yana kallonsa, saboda kwayar da suke yi wa lakabi da raina kama, a baya sam baya shan irinta, saboda yadda take bugarwa, wasu lokutan rabi suke ballawa su sha, amma ya ce a saka masa kusan biyar yanzu.

Ya dauki kofin ya kai bakinsa zai fara sha, Walid ya ce "Yau fa madaki za su je daukar fansa cikin unguwa, daga majiya mai karfi na ji zancen, daga jiya zuwa yau ya ce idan dan arearmu ya shiga ta su, a aika shi kawai"

Ya cigaba da girgiza kofin ba tare da ya yi magana ba, ya sake yinkunrin kai kofin bakinsa, walid ya sake cewa "Wata ta je nemanka a arear, aka kaita dabar madaki, Allah ne ya yi da kwananta a gaba, da kasheta za su yi"

Duk da cikinsa yayi wata kara, jin an ce mace ta na nemansa. Wace mai tsautsayin ce wannan? Me take nema a wurina?, amma ya maza ya dago jajayen idanunsa ya kalli walid ya ce "Ni

kuma?"

Walid ya ce "Ba zan yi maka karya ba, da gaske nake"

Wani dogon tsaki ya ja, ya dungurar da kofin shayin, ya tashi ya ce "Ku debo yaran nan na cikin unguwa, da na can wajen gari, ku sake dira a dabar madaki, ina son barnar da za ku yi ta fi waccan, kar ku basu damar cutar da kowa. Ko kun gaya wa jami'an tsaro kudurinsu, babu abun da za su yi musu, ku far musu kawai, ka shirya komai, a bawa yaran na shan sigari" bai jira amsar walid ba ya fice.

Walid ya yi ajiyar zuciya, dan mama ya kalle shi ya ce "Da gaske ka ke wata ta je nemansa, ko kuma ka fada ne, dan ka hana shi shan kwayar nan?"

Walid ya ce "Duka, kai da ya sha abun nan, zai iya mutuwa fa"

Dan mama ya ce "Ai rigimar da yake yi kwanan nan, ta kara yawa, sai an kara saka masa ido sosai, kashe kansa yake son yi wallahi, wasu lokutan bana son muke watsewa mu bar shi shikadai a gidan nan".

Walid ya girgiza kai ya ce "Ba zai kashe kansa ba".

"Ya aka yi ka san hakan?"

"Yana da abun da yake son cimma, kawai kayan ne gaba daya ba sa daukarsa gaba daya yanzu, ka san yana cikin matsananciyar damuwa, duk kayan cajin nan kansa ba ya dauka kamar aljani, amma ina bincikawa, an yi mini alkawarin wata zazzafar kwaya, daga kudu suke kawota.

Yanzu dai wannan aikin da ya ce , maza-maza ka kira kwangila a waya, ya hada mana yara, a basu kayan caji, zamu fasa kofa, ai Madaki shi da daukar wata fansa a kanmu, sai dai a lahira idan ana yi. Sai mun ga abun da ya turewa buzu nadi.

Dan mama ya miƙe ya ce "Ok, bari na hanzarta na fara hado su ta arear wajen garin nan".

Walid ya ce "Nima fitar zan yi, wurin liti zani, zan shiga karɓar balance". Suka fice gaba daya.

Bayan tafiyar su Aminu ya koma cikin dakin, ya fara duba in da walid yake ajiye kwayoyi, amma ya dudduba bai gansu ba, ya zazzage ko ina, amma babu.

Wani irin takaici ya tokare masa kirji, ya ja dogon tsaki, ya daga gefen katifarsa, allurar sa saura kwalba biyu kawai, kuma ya san ba daukarsa za ta yi ba.

Haka ya zuke ta ya yi wa kansa, sai dai kamar kullum, yau ma kirjinsa ne ya fara da zafi, kansa yana juya masa.

Wuƙar da take gefensa yake ta kallo, zuciyarsa na raya masa abubuwa daban-daban.

Tun da Ramma ta suka isa cikin kano, gidan da take aikatau, kayanta kawai ta sauke a dakinta, ta hau aikace-aikace.

Duk da akwai wata mai aikin, wadda ta girmewa ramma, sosai da sosai, amma matar gidan ita ta yarjewa ta shiga sashenta, har uwar daka da na maigidan ta gyara mata, a cewarta ramma ta fi nutsuwa, kuma ba ta taɓa yƙar aikin da ba ta yi mata sata ba, sai ita.

Matar gidan da yƙayanta gaba ɗaya sun tafi dubai hutu, shiyasa ta sallame ta, ta ce ta je gida ta huta, za su yi wata biyu kafin su dawo, kuma kwatsam yanzu sati biyu wai dawowa za su yi.

Tana falon matar gidan, tana ta uban aiki, ɗan kwanakin da aka yi ba a taɓa wurin ba, duk ya yi kura.

Kofar falon aka shigo, ta tashi da sauri, tana kallon mai shigowar, dan ba ta yi tsammanin ganin kowa a sashen ba, dai-dai wannan lokacin.

Nabila kuwa kusan kwanaki uku curr, ta kasa nutsuwa da kwanciyar hankali, da ta kwanta bacci, sai mafarkin karnuka, tayi ta ihu.

Haka Anty da baba magajiya za su danneta, su yi ta shafa mata man gelo da miski, ta ja bakinta, ta yi shiru, ba ta gaya musu abun da ta aikata ba.

Yau kuwa gajiya ta yi da zaman gidan, dan baka cikin hijjabi ta shirya, ta ɗauki yƙar karamar wayarta, ta fito falo.

Umma ta kalleta ta ce "Ke da baki da lafiya, ina zaki je kuma?"

Nabila ta ce "Wurin aiki, akwai buƙatar in je zan kai wani bayani ne mai muhimmanci"

"Amma kin gaya masa, kar ya dawo ya tarar kin fita, ya yi ta faɗa"

"Umma ba daɗewa zan yi ba"

Saudat ta ce "Mhmm, a ma faɗi gaskiya, ko yawon banza za aje".

Nabila har za ta yi shiru, ta ga idan tayi shiru, za ta cutu, dan haka ta ce "Idan fitsari banza ne, kaza ma tayi, idan yawon ma zan tafi, mai lasisi ne akwai riba, ke ki yi mana"

Umma ta kalli Sauda ta ce "Sauda dan Allah ki din ga jan girmanki, Nabila fa ba sa'arki ba ce ba".

"Na saka da ke ne?"

Umma ta girgiza kai ta ce "A'a baki saka da ni ba, Allah ya taimaka".

Sumayya tana ta aiki a news room, Nabila ta yi sallama ta shiga.

Sumayya ta kalleta ta ce "Ina aikin?"

"Ban je ba, ya aikin?"

"Lafiya kalau, meyasa ba ki je ba?"

Nabila ta ce "Ke ba wannan ba, yanzu na ga managern ku a waje muka gaisa"

Sumayya ta ce "Good, ya aka yi?"

"Rahotonki na last week, a kan case din yarinyar nan da aka yi wa fyade, na ji shiru baku sake cewa komai ba"

Sumayya ta ce "Eh ya aka yi?"

Nabila ta ce "ina da intrest a kai ne, ina son shiga lamarin, na ji shiru haryanzu babu wani update, na an dauki mataki"

Sumayya ta ce "Dalla ware, kamar wata lawyer kirki, you are not even serious about the job"

Nabila ta ce "Ke ban son wulakanci fa, am serious, na ji an ce wanda yayi laifin mai lasisi ne a garin nan, ina son sanin waye shi?"

Sumayya ta ce "Nima ban sani ba"

"Kamar yaya ba ki sani ba, am serious fa, da gaske nake sumayya ina son shiga case din, free of charge na taimaka wa yarinyar, na ji tausayin su sosai da sosai, yadda uwar take kuka. Kuma daga ji yan karkara ne, masu karamin karfi".

Sumayya ta galla mata harara ta ce "Sannu ambulance uwar taimako, manyan lawyoyi sun riga sun shiga case din tuni, sai ki ja gefe"

"Suwaye manyan lawyoyin? Kuma wai waye dan Allah, waye yayi fyaden?"

"Ke! Nifa a rubuce aka bani, karantawa kawai na yi, hatta recording din da aka saka, na muryar uwar da yar, tararwa na yi an yi, ban ma gansu ba, ban ga suwaye ba, balle na samu wani

bayani. Case ma fa lamarin ya kusa zama a gidan nan, saboda saka muryar matar da aka yi, murtala ne dama ya yi recording ɗin ya saka, sai da aka kusa korarsu"

Nabila ta ce "To fa, ina murtalan yake?"

Sumayya ta ce "Ba zan nuna ba, kin ganki Nabila"

"Ba wani abu zan yi ba, sonake kawai ya haɗani da matar da yarinyar".

"Babu fa abun da zaki iya yi a kai, shi ma bai san waye wanda yayi fyaden ba, yarinyar aiki take a gidan, baƙo ne daga zuwa yayi mata. Dan Allah ki haƙura da case ɗin nan"

A ɗan fusace ta ce "Saboda me?"

Sumayya ta yi murmushi ta ce "Na ji an ce mutuniyar ki da jama'arta sun shiga cikin case ɗin, shiyasa na ce ki haƙura"

Nabila ta ce "Wa kenan?"

"Naja bunkure mana, antynki mudubinki, a bar kaunarki" Sumayya ta yi maganar tana dariya.

A take annurin fuskar Nabila ya ɗauke, haka kurum jikinta ya bata babu gaskiya a lamarin nan.

"Uban mudubin nawa, in dai wannan mudubin ne, Allah ya fasa shi na huta, wallahi sumayya tun daga abun da matar nan ta yi mini, kawai nake ji a jikina fuska biyu ce da ita, wadda take kallon jama'a da ita, da kuma wadda take boyewa"

"To ko ma dai yaya ne, sun shiga case ɗin, kin san kuma ba zasu tsaya su saurareki ba, mussaman da ta iya yi miki kallon ke ba komai ba ce ba"

Nabila ta ce "Haka ne, amma rai dai an cire wa fara kai, lokaci ne, yana nan zuwa da zan bawa duniya mamaki, sai na saka kafa na bi ta kanta ko da halin kaka"

"To ki bi a hankali, kar ke duniyar ta baki mamaki"

Nabila ta yi shiru tana tunani.

Sumayya ta ce "Ya dai?"

Tayi guntun tsaki ta ce "Sumy zaman gidanmu babu daɗi, kamar in gudu wallahi".

"Wai Nabila ba zaki daina wannan iƙirarin ba?"

Ta girgiza kai ta ce "Ba zaki gane ba, fafa muka yi da Siyama, har da Abba ayi mini fada, saukinta daya ta ci duka da tukunya na din ga dukanta"

"Haba Nabila, wannan ai yawa ne, degree holder da dambe?"

"To yaya ki ke so in yi? In zuba mata ido ta yi mini duka? Ga uwarsu ta addabi rayuwata, ba ta san yadda ta tsane ni, nima haka na tsaneta ba, kawaici kawai nake yi mata ba.

Duk uban yan matan gidan nan har da zaurawa, babu wanda duka sanyawa ido sai ni, da na motsa ayi ta janyo mini jafa'in karuwanci" ta karasa maganar hawaye na cika mata ido.

Sumayya ta ce "No dear, dan Allah ki kara jurewa, lokaci ne da kin yi aure zai wuce"

"Yaushe zan yi auren? Dan Allah ni mummuna ce Sumy? Duk saurayin da ya zo, sai za a fara maganar aure, sai ya gudu kamar wata jaba"

"Nabila kina da matsala, Babu wata halittar Ubangiji mummuna. Ga ki fara, ga gayu da ilimin addini da na zamani, kina da kwarjinin da ki ke bawa maza tsoro ne, ai ke kalar manya ce tawan, ba duk kai ba"

Cikin takaici Nabila ta ce "Ba wasu manya, manyan da suka din ga yaudarata Allah ya isa da ba su aure ni ba suka bata mini lokaci, ni yanzu kowaye ma zan aura na bar musu gidan, ko ba na son shi. Idan ba haka ba wallahi wataran sai na gudu"

Sumayya ga tausayin Nabila ga dariya, tabbas Nabila akwai farijinin samari, masu kashe mata kudi ma kuwa, sai dai Nabila ta fiye zaɓe-zaɓe, kuma ba ta fiye ba wa masu sonta da gaskiya muhimmanci ba.

"Ki gudu ki je gidan uban wa? Gaki ga Abba nan maza ki gudu kar ki fasa"

Sai kuma ta koma rarrashinta, har bayan azahar suna tare, sai da sumayya ta tashi suka fito tare.

A reception suka tarar da wani mutum, ana ta yi masa fadanci, yana hura hanci cikin manyan kaya na alfarma, reception din ko ina security.

Sumayya ta risuna ta gaishe shi ya amsa, amma Nabila ko kallonsa ba ta yi ba, ta sunkuyar da kai, kamar alla-alla take yi, ta yi ta bar reception din.

Dan rikicewa yayi, ya kura mata ido, amma ta basar ba ta gaishe shi ba, sai so yake yi ta dago su hada ido, dan ya tabattar da abun da yake tunani, amma taki ta mayar da kanta gefe.

Mamaki ya shiga yi, yana tunanin ko dai gizo idonsa yake yi masa? Sai dai ya rasa abun yi kafin ya yi wani yinkuri, sun bar reception din.

Daya daga cikin ma'aikatan ya kalla ya ce "Wannan mai hijjabin ma'aikaciyar ku ce ita ma?"

Ya girgiza kai ya ce "A'a sir, she's just a guest here"

Ya ce "She looks familiar to me, anyway shikenan dai" yayi gaba.

Cike da takaici Sumayya ta ce "Kina kallon babban mutum ki ka basar ba ki gaishe shi ba, sai kallonki yake yi, ki ka sani ko shi ne mijin a dace a daidaita ko kyasawa yayi? Da irin wannan halin naki, ki ke korar samarinki na kirki wallahi".

"Kin fi kowa sanin bani da baƙin hali, wasu lokutan ma cewa ki ke yi na fiye zakewa"

"Haka ne, amma baki kyauta ba, ko dan kallon da yake yi miki, ai kya kula shi".

Nabila ta yi ajiyar zuciya ta ce "Ban taƙa jin na tsani wata halitta a kallon farko da na yi mata a rayuwata ba, sai wannan mutumin. Gaba ɗaya ya canza mini mood lokaci guda"

Sumayya ta waro ido ta ce "Meyasa kun taƙa haɗuwa ne? Me yayi miki?"

"No, ina ganin shi a poster dai, ba ɗan majalisa bane? Ban taƙa jin komai idan na ganshi a poster ba, sai yau da na ganshi ido da ido, bana fatan Allah ya sa na sake sanya shi a idona. Kin san me? ji nake kamar ya taƙa cutar da ni, cuta mai muni"

"Arfa, kina hayyacinki kuwa? Tayaya mutumin da ki ka fara gani yau kawai, ki ce kin tsane shi, ya cutar da ke how?"

"Ban san tayaya ba, amma haka nake ji a raina, kuma da gaske nake jin hakan"

"Ki daina irin wannan wasan, kar ki saka a din ga yi miki mummunar fassara"

"Forget, ba zaki gane ba" tayi maganar a daidai lokacin da suka karaso titi.

Tun ba ayi sallar magariba ba, walid ya riga ya gama tatara gayyar matasa zauna gari banza, wanda suka yi bankwana da fatan samun ingantacciyar rayuwa, suka kama makamai da ta'amalli da miyagun kwayoyi.

Kasancewar ba a cikakken hankalinsu suke ba, haka suka raraka kowa da kowa gida.

Yaran madaki, na ta shirin shiga ɗaya unguwar sare-saren ɗaukar fansa. Labari ya iske su cewar, yaran Aminu sun rigasu yin dirar mikiya.

Ba su yi zaton gayya guda, yaran aminun suka ɗaukko ba, dan haka suka fita domin su far

musu.

Kamar ba jikin ɗan Adam ba, haka suka din ga sara da sukar junansu, mutanen unguwa duk suka shiga gida suka rufe.

Aka yi rashin sa'a madaki baya nan, ɗaya daga cikin yaransa, ya kira shi ya sanar da shi halin da ake ciki.

Nasir yana zaune ya idar da sallar magariba yana lazumi, so yake ya tambayi ina arfa, ya ga ya jikinta, amma mama na babban falo, ya san da ya yi hakan, za ta yi masa faɗa, tare da sake gargadinsa a kan Nabila.

Wayarsa ce ta fara ringing, ya shafa addu'ar, ya ɗaga tare da yin sallama.

Da sauri ya tashi tsaye, yana faɗin gashi nan zuwa.

Da sauri ya ɗauki mukullin motarsa, ya fito daga sashin mama, zuwa falo.

Mama ta kalleshi ta ce "Ya dai? Ya na ganka a birkice?"

Dai-dai lokacin Nabila ta fito daga ɓangaren ɗakinsu, hannunta rike da kofi, hakan ya sanya ya kasa ba ta amsa.

Zuciyar sa ta tsananta bugawa da sauri, doguwar rigar material ce a jikinta, kanta babu ɗankwali, tayi parking ɗin gashinta.

Wani irin kyau ta kara yi masa.

"DSP yausha ka dawo?" Tayi maganar tana kallonsa.

"Da magaribar nan, yanzu nake shirin nemanki, in ga ya jikin naki? Wayarki ba ta shiga"

Anty ta ce "Jiki yayi kyau, har fita tayi"

"Fita kuma, ki ka je ina? Kuma da iznin wa?"

"Dan ubanka ina yi maka magana ka shareni, maganarta ta fi tawa muhimmanci ne ko yaya?"

A ɗan rikice ya ce "A'a mama, yi hakuri kiran gaggawa aka yi mini, faɗan daba ya kara barkewa, yān daba sun rufe unguwar babu shiga babu fita, yaran Aminu Viper ne da wani madaki, wai yān sandan da aka tura, sun kasa kwantar da rigimar, kin san am incharge of his case, shi ne zan je na ga abun yi"

"To ka kula da kyau, ni wannan aikin ya isheni, shikenan kai ba hutu, ni hankali a tashe".

Ya jinjina kai ya nufi kofar fita.

Jin an ambaci Aminu, ya sanya jikin Nabila ya hau tsuma, ya bishi da gudu ta riko rigarsa ta ce "DSP, amma ba kai kadai zaka je ba ko?"

"Eh, na yi waya za a karo mini yān sanda"

"Ko mu je tare?"

Ya zaro ido ya ce "Ki yi me?"

Sai kuma ta rasa me za ta ce "Kawai dai ko zan iya taimakawa"

Murmushi ya yi ya ce "Ba fa kotu ba ce madam"

"Zaki sake shi ya tafi ko kuwa? Wane irin iskanci ne haka, Meye haka ne Nasir?"

Nabila ta saki rigarsa ta dan daga murya ta ce "Take care, ka tsaya daga nesa nesa dan Allah, kar wani abu ya same ka, kar mu yi asarar dan kasa na gari"

Dariya ya yi, ya fita da sauri.

Mama ta hayyayaƙo mata "Wallahi ki kiyayeni da rashin tarbiyyar ki a kan da na, na gaya miki" mama ta yi maganar tana nuna Nabila da yatsa.

Nabila a ranta ta ce 'Ni yanzu ba ke ce a gabana ba, akwai abubuwan da suka fiki muhimmanci a wurina"

Tayi gaba tana kiran lambar sumayya, ta sanar mata da halin da ake ciki, na rikicin faɗan daba.

Sai dai kamar kullum, faɗa suka yi, sumayya ta gargadeta a kan ta fita sabgar harkar faɗan daban nan.

Nabila tayi zuciya ta kashe wayarta, tare da jin da ita yā jarida ce, sai ta shiga unguwar nan, ta samo rahoto, tana matuƙar jin haushin yadda sumayya take dari-dari da gudanar da aikinta, sai dai ko ba dan sumayya ba, ya zama dole ta taimakawa Nasir, kuma ta taimaki tata career, dan idan ba ta rama abun da Najar bunkure tayi mata ba, ba zata huce ba dan haka za ta cigaba da bibiya.

Ayshercool

08081012143

[7/23, 1:37 PM] null:

KARFE A WUTA

AISHA ADAM (AYSHERCOOL)

Follow this link, to join autar manya channel, domin samun litattafanta na baya da na yanzu.

<https://whatsapp.com/channel/0029VakTcGc5Ejy40GSTWA0h>

Masu neman book ɗin KARFE A WUTA daga farko, su bi wannan link ɗin, su yi following channel ɗin, za su samu previous pages 🙌🙌🙌.

<https://whatsapp.com/channel/0029VaPywxs8kyyIhWtuvh3g>

9

Har karfe goma na dare, Nabila tana kiran wayar Nasir, domin jin ko yana lafiya, amma shiru wayarsa ba ta shiga, abu kamar wasa hankalinta ya fara tashi, zuciyarta ta din ga raya mata wani abun ya same shi.

Da sauri ta tashi ta fita farfajiyar gidan, tana cigaba da kiran wayarsa.

"Ke Arfa, me ki ke yi a wurin nan da daddare haka?" Ta ji muryar Abba babu tsammani.

Cikin damuwa ta ce "Abba Yaya bai dawo ba, kiransa aka yi kwantar da tarzomar faɗan daba, kuma haryanzu bai dawo ba".

Abba ya ce "Yana nan lafiya in sha Allah, da ki ka dawo nan kina sintiri, ai ba bin sa zaki yi ki nemo shi ba, harkar aiki ne yana nan lafiya in sha Allah"

Abba yana rufe bakinsa, sai ga karar motar Nasir, yana ta horn ba kakkaitawa, gaba ɗaya suka nufi gate a tare.

Suka tsaye har ya shigo yayi parking ɗin motar.

Ya fito yana kallon su da mamaki ya ce "Abba lafiya na ganku a nan tsaye?"

Major ya ce "Arfa ce ta fito tana jiran dawowarka, ya ya aka yi wayarka ba ta shiga gaba ɗaya?"

"Tana cikin mota ne abba, ina ga network ne amma a kunne take"

Cikin zakuwa ta ce "Yaya, komai lafiya dai ko?"

Ya ce "Alhamdulillah, an sha artabu dai, yaran sun ninka yawan da muke tunani, mun kama wasu, wasu sun gudu, amma mun kama su da yawa".

Mama ce ta fito ita ma, tare da su sauda, suna yi masa sannu da zuwa yana amsawa.

Arfa ta ce "Amma dai ba su yi maka rauni ba ko?" Yayi murmushi ya ce "Da sun yi mini rauni, ai da baki ganni a haka ba"

Nabila ta ce "To Alhamdulillah, bari na je na kwanta na yi bacci a nutse, tun da kana lafiya"

Ya ce "Ki bar wayarki a kunne, za mu yi magana"

Ta jinjina masa kai ta bar su a wurin ta tafi, mama kuwa kamar ta bi Nabila ta naɗa mata duka, ta kalli yadda Nasir yake wani sassanyan murmushi kamar shashasha, shi ma ji ta yi kamar ta kwade shi da mari, duk kokarin da take yi a kansa na nesanta shi da Nabila, abu ya ci tura.

Ta daure ta ce "Shiga ciki ka ci abinci, ka je ka nemi wuri ka kwanta".

"No na tsaya na ci abinci a hanya ma, sai da safe, gajiye nake kwanciya zan yi"

Major ya ce "To Allah ya tashemu lafiya" suka watse.

A galabaice suka koma mafakarsu, domin kuwa sun sha artabu da jami'an tsaro, duk da an kama wasu, wasu kuma sun tsira da kyar. Sai dai sun yi wa su madaki mummunar barna, dan ma Aminu ya yi musu kashedin babu ruwansu da cewa za su kashe madaki, saboda ya san hatsabibancinsa.

Yana zaune suka faɗo ɗakin, suna ta mayar da numfashi, jikin rigar ɗan mama face-face da jini.

Walid ya ce "Boss, an yi aika-aika amma kwabarmu ta so yin ruwa, dan an kama da yawa daga cikin yaran nan da muka gayyato, amma fa yaran madaki sun yi barna, dan sun taɓa wanda ba su ji ba, ba su gani ba, duk da mun yi yinkurin dakile hakan".

Maimakon Al'amin ya yi magana, kawai ya tashi tsaye ya shako wuyan walid, ya haɗa shi da bango, ya ware masa idanunsa ya ce "Ina kwayoyin da ka kwashe a nan wurin?"

Cikin takaici walid ya ce "In fita yi maka aiki, in dawo da kyar amma ka shaƙe ni?" Yayi maganar muryarsa na fita da kyar saboda shaƙar da ya yi masa.

"Suna ina na ce?"

"Na kwashe su na fita da su, dan ba zan bari ka kashe kanka ba, allurar da ka ke yi wa kanka ma, ba abun da take yi maka sai kara maka zafin zuciya"

Fusata yayi da maganar Walid, ya kara shaƙe shi, Dan mama ya tashi da sauri yana yi wa Al'amin magiyar ya rabu da Walid.

Walid ya ce "Idan ka kashe ni ma, ba zaka huce ba, ai na yi maka alkawarin kawo maka sabuwar kwaya, amma wannan kashe kanka zaka yi, idan ka cigaba da sha, dan ba ta karbe ka ba." A fusace ya hankafe Walid kasa, ya koma ya zauna ya dafe goshinsa.

Wayarsa ce ta yi haske, ya ja wayar yana dubawa.

"Aminu ka daina wannan gangancin da ka ke yi, idan ka sake shiga hannun mutanen nan, kar ka yi zaton za su hukuntaka da adalci, dai-dai da abun da doka ta tanada, ka nutsu ka daina wannan mugun wasan, ka mayar da hankalinka a kan burinka" iya karfin sa ya saka wurin yin jifa da wayar, ta dagargaje a tsakiyar dakin, ya tashi zai fita.

Duk da mugun ciwon da jikin walid yake yi masa, saboda artabun da suka yi, amma haka ya tashi ya sha gaban Al'amin ya ce "Ina zaka je ne?"

Hankafe Walid yake kokarin yi, amma walid ya sanya karfin sa, ya tura shi baya.

"Ka rabu da ni walid, ya zan yi ne? So suke sai na haukace, waye wannan? Me yake nema da rayuwata? Wace manufarsa ce da su a kaina? Me kuma suke bukata yanzu?"

"Easy master"

Cikin karaji ya ce "Na ce kar ka sake kirana da wannan sunan"

"Sorry boss, na san komai ai, ka kwantar da hankalinka"

"How? Duk abun da suka yi mini bai ishe su ba, wai yaya zan yi ne? Kalli idona walid, ba na bacci fa, zuciyata kullum zafi take yi, ba na iya saka komai a bakina na ji dandanonso, ya zan yi ne?"

Walid ya ce na sani, ya amsa yana yi wa dan mama inkiya da idonsa.

Viper ya a sake cewa "Ka san kwana nawa na shafe ba na bacci? Ba kwanaki ban ba fa kawai, shekaru ne, ba na baccin da ya kai awanni biyar, ka san me nake ji kuwa?"

Walid ya ce "Ban sani ba, amma na san da yawa daga abubuwan da ka lissafa"

Jikinsa na tsuma ya ce "Wallahi zuciyata ci take yi da wuta, ka sani, wallahi idan na riƙe makami sai na yi kisan kai" yayi maganar yana rintse idanunsa, a lokacin da ruwan allurar da walid yake yi masa, ya fara ratsa jijiyoyin jikinsa.

A nan take jikinsa ya saki, ya zubawa walid ido.

Walid ya ce "Ko ba zaka yi baccin ba, ka rufe idanunƙa master, za ka samu releif" shiru yayi, domin ba zai iya motsa kowacce gaba daga jikinsa ba.

Dan mama ya ce "Walid, anya ba zamu yi wani abu a kan lamarin nan ba kuwa? Ba za a kai shi ya ga likita ba? Kar ya hauƙace tuburan fa"

Walid ya ɗora yatsansa a kan labbansa alamar ɗan mama ya yi shiru.

A hankali al'amin yake buɗe idonsa yana lumshewa, sai dai ya kasa kwaƙwƙwaran motsi.

YALOKO KARAMAR HUKUMAR TOFA.

Cikin tsananin kyankyami take karewa ɗan karamin ginin kasar kallo, rabin katangar gidan ta zube, sai ciko aka yi da kara da buhu, aka rurrufeta.

Abunƙa da mutumin ƙauye, cikin mutunci da girmamawa, matar gidan ta karbeta, tana yi mata sannu da zuwa.

Ta yi mata iso, har cikin ɗakinta, ta ba ta abun zama.

Kamar ta zauna a kan kashi, haka ta ɗan ɗosana ta zauna, tana kame jikinta ta kalli matar ta ce "Baki gane ni ba ko?"

Matar ta ce "Eh ban waye ki ba"

"Ni ce barrister da na karbi case ɗin yar ki, na zo mu tattauna ne, in yi magana da ita"

Nan da nan hawaye ya cika idon matar ta ce "Tana bandaki, bari ta fito"

rufe bakinta ke da wuya, yarinyar tayi sallama a ɗakinta, muryarta kasa-kasa.

Mahaifiyarta ta amsa, barrister kuwa zuba mata ido ta yi, yadda yarinyar take ɗingishi, take tafiya da ƙyar, har ta zo ta zauna.

Ta kalli uwar ta ce "Kun kaita Asibiti ne?"

Ta ce "A'a, tun dai a can an kaita, maigadin gidan ne ya kaita, har aka yi mata dinki a goshinta, gashi nan in da aka ya ji mata rauni. Dan Allah baiwar Allah ki taimake mu, kamar yadda Allah ya taimake ki, a karbar wa yarinyar nan hakkinta. Saura yān kwanaki aurenta, ya lalata mata rayuwa, idan zancen nan ya fasu a garin nan yaya zan yi?"

Ta kalli yarinyar sannan ta kalli uwar ta ce "Baiwar Allah kuma hadda halinku, na son abun duniya duk yadda hukumomi ke jan kunne a kan kai yara aikatau meyasa ba kwa ji? Meyasa zaki kaita aikatau, maimakon makaranta?, a ka'ida fa kema sai an hukunta ki"

Cikin rauni da damuwa ta ce "Baiwar Allah da ina da yadda zan yi yausha zan kaita aikatau? An yi garkuwa da mahaifinta an ce mu kai kuɗin fansa, mun tattara dabbobi da gonaki mun sayar, mun bayar a kai a sako shi, sun riƙe kanin mahaifinta da ya kai kuɗin, sun haɗa su su duka sun kashe, gona ɗaya ta rage mana, ita ma wani mutum duk ya tarkata ya kwace, wai zai gina kamfani, an ce za a bamu diyya, gonar miliyan uku an bani dubu bakwai, abun da zan girka na basu su ci, ita da yān uwanta, bani da shi, nima ba cikakkiyar lafiya ce da ni ba, kuma ita ce babba, makaranta tana zuwa ajinta uku a sakandare, kuɗin da ake biya na makarantar ba ni da su, ya zan yi?" Tayi maganar kuka yana kwace mata.

"Shikena ya isa haka?, Amma kuma irin haka kin yi gaggawa zuwa gidan radiyo ki faɗa, ai wurin jami'an tsaro yakamata ki je".

Maman ramma ta ce "Na je, dan da aka kira ni na je can birnin asibiti, da kyar aka karbe ta wai ba ɗan sanda, daga can na je wurin yān sanda naga suna nema su cuce ni, wai karya muke yi, babu yadda za ayi a ɗauki yā ta aiki a wannan gidan har ayi mata fyade. Ba ki ga sintirin da na yi ba, na rasa abun yi shiyasa na kai wurin masu radiyo ko Allah zai saka a taimake mu"

Ta jinjina kai ta kalli yarinyar ta ce "Ramma ko?" Ta jinjina kai alamar eh.

"Gaya mini yaya aka yi abun ya faru?" Ta ɗaga kai ta kalli mahaifiyarta, sai ta fashe da kuka ta kasa magana.

"Hajiya ɗan bamu wuri mu yi magana" babu musu, ta tashi ta fita ta bar ɗakin.

"Kin ga ki yi shiru ki kwantar da hankalinki, ki yi mini bayanin yadda abun ya faru, in ga ta ina zamu bullowa lamarin"

Shiru ta yi tana tuna yadda lamarin ya kasance.

"Ke!" Ya kirata cikin tsawa, bayan sun haɗa ido da ya shigo, kara razana ta yi, dan ba ta yi zaton wani zai shigo yanzu ba, a dai-dai wannan lokacin, da ta dukufa tana ta aiki a falon gidan.

cikin tsuma ta kalleshi ta ce "Na'am".

"Ina masu gidan?" Yayi maganar yana kare mata kallo, matashiyar yarinya ce, da ba ta wuce shekara goma sha huɗu ba, irin farkon tashen balagar nan, kirjinta ya fara tasawa, wannan ne karo na biyu da yake ganinta a gidan. Tun a ranar farko yake jin wani abu na fuzgar shi a kanta.

Cikin rawar murya ta ce "Ai ba su dawo ba tukuna, gyaran gidan dai muke yi".

"Ke kadaice a gidan kenan?"

Cikin rashin wayo ta ce "Eh, amma zulai ta je sayo katin waya, zata dawo, tare muke aiki da ita, wai a satin nan za su dawo".

Yayi wata irin ajiyar zuciya ya ce "Daukko mini ruwa a kitchen zan sha" ta jinjina kai, ta ajiye duster hannunta, ta tafi da sauri har da gudu.

Sai dai tana shiga kitchen din, ya bi bayanta, ya mayar da kofa ya rufe.

Turus ta tsaya tana kallonsa, jikinta yana rawa, taga ya fara tunkaro ta.

Ta ja da baya ta miƙa masa ruwan, amma ya haɗa da hannunta ya rife.

"Dan Allah ka sake ni, in karasa aikina"

Babu tausayi ko imani, ya ce "Nawa aikin zaki fara yi tukuna, kafin nata"

Ganin akwai alamun karfi a tare da ita, ba zata tsaya ba, ya sanya ya gaura mata wani lafiyayyen mari. A take hancinta ya fara zubar da jini.

Ta kwala ihu, ya sake buga kanta da cabinet na kitchen, goshinta ya fashe, nan ma jini ya hau zuba, ga goshi ga hanci, dan haka ta kasa magana, jikinta ya saki.

Haka ya keta mata haddi, ta hanya mai muni da rashin tausayi ya tashi ya fice ya barta.

Idonta biyu, amma ta kasa tabuka komai, ko daga hannunta ta kasa yi.

Zulai ce ta dawo ta tarar da ita cikin mummunan yanayi, a rikice ta fita ta kira daya daga cikin masu gadin gidan, suka dauke ta suka kaita Asibiti.

Aka ki karɓar su, sai da aka kira matar gidan aka sanar mata, suka yi magana da likitoci ta waya.

Sai dai duk abun nan, ramma ba ta san ko sunansa ba, balle ta san dan waye shi.

Kafin matar gidan ta dawo, ta aiko a bawa ramma kuɗi, a bata hakuri su koma kauye, ko

warkewa ba ta yi ba aka sallame su, shi ne mamanta ta dauke ta suka tafi gidan radiyo.

Ramma ta bawa barrister labarin komai, tana kuka mai taba zuciya, goshinta ga dinkin da aka yi mata a asibiti, ga na kasanta da yake addabarta da radadi.

Tayi ajiyar zuciya ta ce wa mahaifiyar ramma ta shigo.

Bayan ta shigo ta zauna, ta kalle su ta ce "Baiwar Allah, dan cuta na san an cutar da ku, amma za ki sake jefa kanki a halaka, gara ku yarda ayi masalaha.

Babu wata kotu, ko wani alkali, da zai tsaya miki ya kwato muku hakkinku, saboda yaron nan dan gata ne gaba da baya, ubansa suke da kasar.

Dan haka ki yi hakuri, a baku wani abun, ki samu ku sai abinci, a kuma kaita asibiti, idan ta warware ta koma makaranta.

A take ramma ta fashe da kuka, mahaifiyarta ta ce "Haba baiwar Allah, shikenan bawa dan talaka ne, ba zai samu adalci ba, kudi zasu kare, mutuncin ya ta fa? ni gaskiya so nake a karba mata hakkinta".

Barrister tayi shiru tana zancen zuci "Ko yaushe mutumin kauye ya wani san yancinsa? Da matar nan take zakewa?"

"Naira miliyan uku za a baku, kudi hannu, ki yi tunani zan sake dawowa. Idan kuma kun ki, zan cire hannuna, duk matakin da uban yaron ya dauka a kanku babu ruwana, ina sake gargadinki, babu ke babu magana da wani dan jarida ko makamancin haka, idan kunne ya ji jiki ya tsira" ta ciro kudi a jakarta, ta ajiye musu, ta tashi ta fice.

Kamar zai tashi sama, saboda tsananin tashin takaici da haushi, ya ce "Madaki, wace irin shiririta ce wannan ku ka yi, ta yaya zaku bari, jami'an tsaro su sake kamaku?"

Cikin muryarsa da ta riga ta fashe irin ta mashaya ya ce "Kai ka san ba laifinmu ba ne ba, wani banzan bakware aka kawo mana, kai zaka tsawatar, ka saka a sake su, dan idan babu su babu aikin nan"

"Shikenan, na ji, ka saurare ni da kyau, zuwa hankali ya riga ya kwanta, mutane sun manta da abun da ya faru watan baya, ina son a cigaba da yi mini aikina, amma a wannan karon yankin yamma da gari zaku je, yaron kar ya wuce dan shekaru goma zuwa sha biyar, jininsa nake bukata, a zuba a babban dam din da yake rarraba ruwa a yankina, tun daga mazabata, sai ku kawo mini yan marainan yaron, da hanjinsa. Sa'ar aikin ranar laraba ce bayan al'muru. Idan kujerata ta cigaba da tabattuwa kuma zaku mora"

Madaki ya ce "Wannan ba zai yi wahala ba, ka huta kawai, kujerar nan ko an so ko an ki, mai hawanta sai bayan ka mutu honorable"

"Eh, amma ba yanzu zan mutun ba ai, sai an kwana biyu tukuna, zan aiko maka kuɗi, ayi abun da yakamata larabar tsakiyar wata za ayi, yaranka kuma za a sake su"

"Sai da kai honorable, ka ci dubu sai ceto"

"Yauwa yayi".

Nabila kuwa sannu aka din ga yi mata a wurin aiki, ana tambayarta yaya jiki, ta din ga amsa musu da yauwwa.

Ofishin barrister Habib ta je, ta gaya masa yadda suka yi da matar, da duk abun da ta yi documenting.

Ya karɓa ya duba sannan ya kalleta ya ce "Yayi, amma me ki ke gani a kan case ɗin? Do you have interest on it?"

Ta ɗan yi shiru sannan ta ce "Wani case na jiyo, na wata yarinya da aka yi wa fyade, amma ana ta boye abun, amma na ji an ce su barrister Naja'atu sun shiga case ɗin, hankalina ya fi karkata a can".

"Wai ke menene haɗinki da wannan naja'atun ne? Ki kiyayi kanki da lamarin matar nan, tun da sun shiga case ɗin, ki kyale su, case ɗin wannan hajiyar ki tsaya ki mayar da hankali a kai ki yi"

Ta marairaice ta ce "Amma barrister menene aibun hakan, tun da class mate ɗin ka ce, ka haɗa ni da ita dan Allah, ina son irin aikace-aikacenta na jin kai"

Ya cire medical glass ɗin sa ya kalleta ya ce "Wai ke meyasa ki ke da taurin kai ne? Ke ma ki kafa naki harkar jin kan marasa gatan mana, dole sai kin zama ita, ke kin san wacece Naja'atu kuwa? Zahirinta ki ka sani, baki san baɗinta ba, go and work on this case now".

Tsatsare fuskar Barrister ta yi da kallo, a ranta ta ce "An zo gabar da nake so, hasashena ya tabbata, zan cigaba da matsa ka, har sai ka amayar da abun da ka ke boye mini"

A fusace ya ce "Ba zaki tashi ba, ki ka tsare ni da ido?"

Mikewa tayi tana zumbura baki, ta ɗauki file ɗin ta fice.

Kaiwa yake ta yi yana komowa, a katafaren office ɗin sa, hannunsa riƙe da waya a kunnesa, yana jiran a ɗauka.

Har fitar da ran za a duka, aka daga. Cikin harshen turanci ya ce "Haba sir, kai fa nake jira kayan nan su iso, almost 2weeks, ayi ta ga kaya nan amma shiru, ni na riga na gama clearing road, a yankinmu na arewa, ka hanzarta na fara jin kishin-kishin canjin controllers na custom, bana son a kawo wadanda za mu yi ta fama"

Daga cikin wayar mutumin ya ce "Sai fa ka yi hakuri, kayan ne ba a gama loda su ba, kuma nima dole sai na gama da controllers dinmu na nan, kuma ka daina daga hankalinka, babu wani wanda ya isa a kasar nan, ya sha abun da ba mu muka dama ba, ranar laraba kaya za su shigo, amma sample ce allurar, ba a shigo da ita da yawa ba, sai an ga yanayin aikinta tukuna, har da tablet ma"

"To na ji, amma ka tabattar ranar larabar za su iso?"

"Ko tantama babu"

"To shikenan, godiya nake" ya katse wayar, cikin shaukin irin ribar da zai mayar idan kayan suka tsira.

Zaune take a kasaitaccen dakin baccinta, jikinta sanye da riga da wando na nylon, masu sauƙin zafi.

Ta zauna ta nutsu, ta zubawa kayan kan table din gabanta ido, tana ta sake-sake a kan ta sha ko kuma kar ta sha.

Kwalabe ne na magunguna, da kwayoyi hadi da allurai.

Wata matashiyar mace ce tayi sallama, ta amsa mata, ta karaso hannunta riƙe da cup ta na shan wani abu.

"Sweetheart, ya dai na ga kin saka kayan nan a gaba kina kallo?"

Tayi ajiyar zuciya ta ce "Tunani nake yi da zuciyata, in sha ko kar in sha"

"So you are going to quit abusing drugs?"

Ta girgiza kai ta ce "Is not that easy dear, jikina is resisting it, ba sa duka ta sai na sha su in a very high doses, ba na son su huda ni, a fara ganewa. Mun yi magana da honorable a kan sabuwar allurar da suka yi order daga Mexico yana ta yi mini yawo da hankali"

"Haba barrister, ke fa ta hannun daman honorable ce, ba zai yi miki yawo da hankali ba. An samu wani zazzafan malami fa"

Ta daga idanunta ta kalleta ta ce "Wow, are you serious?"

"Yes of course, aikinsa tested and trusted ne, amma kafin muje a kan bukatarki, anya ba zaki duba a manyan mutanen nan, mu kai wani ba, ki yi aure yadda zai zama backup kar abubuwa su zo su tabarbare fa, ko ki samu wani kamar tsohon mijinki, ki aura"

Ta tabe baki ta ce "Ba zan iya aure ba, na riga na saba da rayuwar yanci, ba zan yi aure in zauna karkashin wani yana juya ni yadda yake so ba. Ai tun da na yi joining organization din nan kin san in da na dosa".

Ta ce "Na sani dear, amma duk da haka, religion da tradition yana da tasiri sosai da sosai a arewacin najeriya, ba na son wani ya gano wani lagonki, ayi amfani da shi wurin yakarki"

Ta girgiza kai ta ce "Muddin ba zan samu wanda zan gindayawa sharuƙa ya bi ba, zan iya zamana a haka, i have so many ways to satisfy my feelings, when i need it, ba dai duk su ake yi wa a auren ba? Kin san komai ai ke.

Ki saka mana time, mu je wurin mutumin, ba na son sunana ya bace, har sai na cika burina, na kammala aikin da na karbo a wurin shugabannina, sai na tabattar da samun daidaituwar jinsi a tsakanin mutanenmu na arewa"

Badi'a ta yi dariya ta ce "Ki huta baby, ki dan yi caji, sai ki kwanta, ko in fita da ke ne?"

"No, ba na son na yi bacci da yawa, zan sake komawa wurin matar nan, a kan case din dan gidan honorable, naga alamar za ta yi taurin kai, idan taki yadda kawai mu bi hanyar da muka saba bi"

"Hmm, talaka akwai ki fadi, kudin ne ba zata karba ba kenan? Sa yi biyu babu kuwa"

"Manta da su, idan ki yi waya da journalist din nan, manta sunasa nake yi, ki tura masa kudi, a cigaba da boye wanda ya yi laifin, a sanarwa da duniya na shiga case din, a sassaka a social media ma, a dai yi kokarin dauke hankalin mutane daga kai" ta karasa maganar tana tuttula ruwan maganin da ke cikin wata katuwar kwalba tana lumshe ido.

Yau Abba kamar ya san Nabila so take ta lallaba ta fita, ya zauna a gida bai fita ko ina ba. Tayi iya tunanin karyar da zata sharara masa, ta fita amma ta kasa tunawa, dan idan ya tsitiyeta zai gane karya take yi, gashi weekends ne babu aiki.

Cikin ikon Allah, aka samu tarzomar su madaki da Viper ta dan lafa, saboda an jibge jami'an tsaro a unguwannin.

Nabila har alla-alla take yi, ranar Monday tayi ta fita aiki, daga nan ta tafi nata wuri.

Ranar Litinin tun sassafe wasu daga cikin iyaye mata, suka fara sintirin karbar belin yayan su da aka kama, a ofishin su DSP Nasir.

Nasir yana zuwa ya tarar da su, an ce musu su jira sai ya zo.

Tsakanin iyaye da yāyā sai Allah, amma wannan rashin juriyar yana dāya daga abun da yake taka rawa, wurin sake sangarta yaran.

Bayan sun gaisa da su, ya ce "Da farko ina mai baku hakuri, domin kuwa ba za mu bayar da belin yaran nan ba, sai mun kai su gaban alkali tukuna. Yaran nan ku kanku sun fi karfin ku, ba kwa iya tsawatar musu, suna barazana ga zaman lafiyar al'umma, dan haka ku yi hakuri a wannan karon babu sabo babu daga kafa, sai dai na yi muku alkawarin duk wanda muka kama ba shi da laifi, zamu sake shi, masu laifi kwai zamu kai gaban hukuma".

Bai tsaya jin mai zasu ce ba, ya wuce office dīn sa.

Koke-koke wasu daga cikinsu suka fara, yayin da wasu suka din ga janyo masa jafa'i kala-kala, wai an zalunce su, an rufe musu yāyā.

A cikin office dīn sa ya karya, kasancewar ya makara, bayan ya kammala, ya je in da ake tsare da yaran, tare da taimakon wasu daga cikin jami'an tsaro, ya fara tuhumar su, da kofarin zurfafa bincike akan su gaya masa in da viper yake.

Wanda aka ritsa dīn ana tuhuma ya ce "Wallahi Yallabai, da ne dai kafin ya je prison, na san in da yake, har gidansu na sani, muna yi masa aiki sosai da sosai, amma tun da ya fito bamu sake ganinsa ba, su Walid da tarago ne suka san in da yake, tarago kuma madaki ya kashe shi, walid kuma wallahi shima ba a ganinsa, muna yi masa aiki amma bamu san in da yake ba".

Nasir ya ce "Ta yaya ku ke karɓar order daga wurinsa?"

"Randomly, suke zaɓar mutum dāya su kai masa takarda, ko aje a ajiye takardar a in da muke taruwa shikenan"

Nasir zai sake magana, wayarsa ta fara ruri, ya zura hannu a aljihunsa ya dāukkota, ya daga ya saka a kunne, tare da yin sallama.

"Kana ina ne?"

"Na shiga wurin aiki sir"

"Yaran nan da ka kama, ka sake su, kowa ya tafi, kuma ka janye jami'an tsaron da ka jibge a unguwar" cikin tsananin mamaki ya tashi tsaye ya ce "Sir, yarane da suke barna fa, har kisan kai aka yi a ranar, yaya zamu...."

"This is an order from higher up Nasir, ka saki yaran nan, nima umarni aka bani daga sama,

Aminu Viper muka ce ka kamo mana, ba yaran unguwa ba"

Ya taune lips din sa na kasa cikin dacin rai ya ce "Amma sir, muna kan binciken wanda suka yi kisan kan ne".

"Ka sake su nace, is an order"

Nasir ya ce "Ok sir, as you wish"ya kashe wayarsa, jikinsa yana wata irin tsuma, ya tuna yadda a garin kamo yaran, sai da suka kusa kashe shi, a artabun da suka yi, ga kisan kai, ga miyagun makamai da suka kama yaran da su, amma an bashi order ya sake su, anya kuwa ana son kawo gyara da matsalar tsaro a kasar nan!?

Karfe a wuta paid book ne, few pages zan bayar free, masu bukata za su iya contacting di na, su fara subscribing, mikakkiyar tafiya ce, mai cike da sarkakiya da ban al'ajabi.

Ayshercool

08081012143

[7/24, 1:44 PM] null: *KARFE A WUTA*

AISHA ADAM (AYSHERCOOL)

Ku yi following channel din nan, domin samun littatafan autar manya.
<https://whatsapp.com/channel/0029VakTcGc5Ejy40GSTWA0h>

Masu son karfe a wuta daga farko, ku bi link din nan ku yi joining channel din
<https://whatsapp.com/channel/0029VaPywxs8kyyIhWtuvh3g>

10

Gaba daya zuciyarsa ta cunkushe, ya rasa me ma Yakamata yayi.

Ya dade a zaune kafin ya tashi ya fita reception din.

Sai dai yana zuwa ya tarar da wani mutum a tsaye, baki kirin da shi, ya daura dan kwali a kansa, ga wasu wulakantattun kaya a jikinsa kamar mahaukaci, idanuwansa jawur kamar an

rina masa.

Nasir ya ce "Lafiya kuwa? Wannan fa?"

Ya dube shi ya ce "Kai ne Nasir ko?" Yayi maganar yana shagide kafada irin na cikakkun mashaya.

Nasir ya ce "Ya aka yi?".

"Na san ka samu sakon ka sakar mini yarana, na zo na tafi da su ne"

Wani irin kululun takaici ya tokare zuciyar Nasir, yayi ajiyar zuciya ya ce "Kai ne wa?".

Yayi wani irin ihu, ya jinjina kai ya ce "Madaki nake, gumbar dutse, na san ko bamu yi gaba da gaba da kai ba, ka san labarina, ina son wannan ya zama gargadina da kai na farko na karshe, babu kai babu shiga harkata da yarana, idan ba haka ba" Nasir ya tsare shi da ido, ban da lalacewa ace dan ta'adda ne zai shigo har office yana yi wa jami'in tsaro kashedi, saboda wasu masu fada a ji sun tsaya masa.

Yayi murmushi mai ciwo ya ce sergent Iliya, ka fito da yaran nan gaba dayansu"

Ya amsa masa da "Ok sir"

Nasir ya zagaya, ya kama gefen rigar madaki, suka fita waje, ya kalle shi ya ce "Wanene Aminu? Ina zan same shi?"

Madaki ya ce "Wane Aminun?"

"Viper, na san ka san shi, tun da an ce abokin rigimarka ne"

Madaki ya bude wawaken bakinsa, da wiwi duk ta dafar da hakoran, lababansa sun zama manya, sun yi baki saboda taba, ya kwashe da dariya ya ce "Tabbas! Na san shi, dan zaki ne, da na yi sake ya girma yake neman gagarar kundila, dan da na kashe shi tun a wancan shekarun da haka ba ta faru ba. Nima neman sa nake yi ruwa a jallo, ko a raye ko a mace, dan haka idan ka same shi, ka sadani da shi.

Sai dai ka bi a hankali wurin neman sa, jami'anku su suka masa sunan Viper, kumurci ne mai hatsari da idan ya sareka zai kashe ka"

A dai-dai lokacin matasan suka fito harabar station din suna ihu, suna sarawa madaki, wasu daga cikinsu kuma da ba yaran madaki bane ba suka fice.

Nasir ba ya tunanin tun da ya fara aiki, ya taba cin karo da abun da ya bata masa rai kamar wannan, sai ya ji gaba daya aikin ya fita daga kansa.

Haka ya ja tawagar matasan suka bar harabar station din suna iface-iface.

Duk yadda Nabila ta so ta samu damar guduwa, daga wurin aiki yau, ta kasa samun dama, dan haka ba ta tashi ba sai karfe uku, a lokacin ba ta da wani kuzarin kirki, babu abun da take bukata wanda ya wuce ta tafi gida.

Ba ta fi mintuna ashirin da shiga gida ba, Nasir ya dawo.

Bayan sallar la'asar ya kirata a waya, ya ce ta fito yana son ganinta.

Ba ta dauki lokaci ba, ta fita harabar gidan, wajen parking space akwai fararen kujeru.

A can ta tarar da shi, sai dai yanayinsa ya tabbatar mata akwai damuwa "DSP, yana ga kamar ranka a face ne?" Tayi maganar tana zama.

"Damuwa kam akwaita, gagaruma kuwa arfa"

Ta girgiza kai ta ce "Subhanallah, meyafaru yayana?"

Nasir ya ce "An saki yaran nan fa, da muka kama shekaranjiya"

Ta waro ido ta ce "Saboda me?"

Ya dan dage kafada ya ce "Saboda yaran yan siyasa ne, ina zuwa office aka kira ni daga sama, wai suma umarni aka yi musu, kar in sake kama yaran, aikin neman Aminu aka saka ni ba wannan ba, na dade ba ayi mini abun da ya bata mini rai irin wannan ba, kamar ni wai ni dan daba ya kallen a cikin kakina, yake yi mini kashedi a office could you imagine. Sai an yi magana ace ba ma tabuka komai, an janye jami'an tsaron da aka ajiye a unguwar ma"

Nabila ta daki tebur tana huci, zuciyarta har wani tafasa take yi ta ce. "Shikenan, da wanda suka kashe, da kwanciyar hankalin mutanen unguwar, duk ba matsalar su ba ce ba? Personal interest din su ne kawai a gabansu?"

"Gashi kuwa kina gani, yanzu idan na matsa zasu iya raba ni da state din nan ma gaba daya, ni kuma bana son barin garin nan saboda, i don't want to miss you dear"

Kamar za ta yi kuka ta ce "Wallahi Yaya gaba daya aiki ya fita daga kaina, anya ba hakura zan yi na kama kasuwanci ba, kai babu dadi, sumayya ma haka, nima dan jan wuya ce, idan aka addaba mini ajiye aikin zan yi, gaba daya ayyukanmu na taimako ne, amma bata gari sun yi kane-kane a ciki. Yanzu menene abun yi?"

Nasir ya ce "Abun yi kawai na mayar da hankali, na yi musu abun da suka ce, shi kansa wanda

suke son a kama dɪn, ina zargin wani abu ne akansa, ko tsakaninsa da wani ya sanya suke son in kama shi, ban da baka ya za ayi ace dɪn daba ya gagara kamuwa, alhalin yana cikin garin nan"

Ta ce "To ka ce ba zaka yi ba mana, idan sun matsa su manyan su kama shi mana"

Yayi dariya cikin takaici ya ce "Ba zai yiwu ba arfa"

Ta kwantar da murya ta ce "Ka kwantar da hankalinka yaya, komai lokaci ne, sai dai duk ranar da Allah ya sa muka kai wani matsayi, mu yi iya yinmu, wurin ganin ana tsage gaskiya duk dɪcinta, lokaci ne ka yi hakuri"

Yayi murmushi ya ce "Idan ban yi hakuri ba, ya zan yi, dolena ai, na san lokaci ne"

Ta ce "Yauwwa, in sha Allah, da ni da kai da sumu, zamu yi nasara a rayuwar aiki, and zan yi duk iya yi na, na ga ka kama aminu"

Nasir yayi murmushi ya ce "How? Na yi amfani da techniques dɪna, na kama masu laifi, amma na kasa samunsa, akwai alamun shi ma yana da masu tsaya masa"

"Mu ma Allah ya tsaya mana, zamu yi yaƙi da duk wani mai kawo cikas ga aiki da adalci"

Dariya ta bawa Nasir ya ce "Ka ga yaƙan kasa nagari" suka yi dariya gaba dɪya.

Sanye yake da gajeren wando, da riga armless baka, joint ne mai kyau sosai da sosai, yanayin matasan da suke shiga suna fita, zai tabattar da na masu hannu da shuni ne.

Ya dɪra kafarsa a kan kujera, yana ta shan shisha, kusa da shi wasu matasan ne, suma suna ta nasu shaye-shayen.

Sai matashi dɪya da yake kujerar da take facing dɪn sa, yana shan sigari, ya kalli Abdul ya ce "Kai Abdul, wai wannan lumshe idon da ka ke yi, lafiya kuwa?"

Ya sauke kafafuwan sa, ya tashi ya gyara zamansa ya yi wani murmushi ya ce "Ba lafiya ba" yayi maganar yana murmushi.

"Ba lafiya ba kuma ka ke dariya?"

Ya girgiza kai cike da shauki ya ce "Na rasa ya zan yi ne, tun ranar da na samu wata cika, under 18, na sarara na kasa mantawa da ita, duk matan da nake harkata da su, na kasa samun abun da nake so, kamar yadda na samu a wurinta. Ashe duk wahalar banza nake yi da nake biyewa manyan yaran nan"

Saif ya ce "To ka koma mata mana"

Abdul ya ce "I rape her" yayi maganar yana sake sakin hayaki a iska.

"Rape kuma? How?"

Abdul ya ce "I don't know, i was drunk, bai gama sakina ba kuma, na je gidan aunt maijidda, na tarar da yarinyar ashe ba ta gari ita da mijinta, duk yadda nake da kyankyami, nake son manyan mata, amma na kwadaitu da yarinyar nan, tun a ranar farko da na fara ganinta.

I don't know why, but i still need her, na kasa samun yadda nake so, ita din dai nake son sake kasancewa da ita.

Warin da jikinta yake yi, make me more crazy on her, she was the first under 18 virgin i mate, i don't think...

Saif ya katse shi ta hanyar cewa "Anya kana hayyacinka kuwa? Ko ka sha wani abun ne bai sake ka ba, ka ke yi mana surutun banza, ka yi raping din under 18 old girl, kana vewa warin jikinta make you more crazy are you well?"

Abdul ya gyara zamansa ya ce "Saif da gaske nake, i rape her, dad is even working on it, mamanta wai har sun shiga media sun kai kara. I don't care what so ever, i still need her, at any cost".

"Abdul, ka ce dad dinka yana kokarin a rufe case din, amma kana wannan zancen, ka san idan magana ta shiga media sai a hankali, da kai da dad din abokan hamayya za su saka ku gaba".

"Abu nawa na yi babu wanda ya fashe? I don't care, you will help me in nemo yarinyar nan, na ji dad ya ce naja ta shiga case din, kuma ba wata ba ce ba, she's just maid da gani ka san yar talakawa ce"

Cikin tsoro, Saif ya waro ido ya ce "Wannan barrister? Aikuwa ka kade Abdul, an ya zaka sha wannan karon?"

Abdul ya kwashe da dariya, har sai da ya janyo hankalin wasu kansu ya ce "You don't get sense, malam zaka taimake ni na sake nemo yarinyar nan, itakadai ce maganin kishirwata" yayi maganar yana cigaba da kyakyata dariya.

Abun da Nasir ya gaya wa Nabila, ya kara azalzalar ta, akan son samun Viper, ta tabbatar da kama Viper zai iya zama silar cigabansa da daukar da take nema.

Sai dai ta kawar da tunanin daga zuciyarta, a lokacin da ta nutsa, tana kallon hotunan Barrister Naja'atu a social media. Ayyukanta na jin kai, da makamantansu.

Babu wani information da zai gaya mata hakikanin wacece Naja'atu Bunkure, amma ta barwa

zuciyarta lallai akwai wani abu a kasa a kan ta, kuma zata tono shi.

Ranar talata da safe tana shirin fita aiki, sumayya ta kirata ta ce su haɗu, a in da suke saba haɗuwa, su tafi tare.

Tun da Nabila ta ji haka, ta san akwai wani abu a kasa, dan haka ta amsa mata da to.

Walid ne yake ta yi wa Al'amin lissafi, da bayanin ayyukan da ya saka ayi masa, amma sam hankalinsa baya kan abun da walid ɗin yake faɗa.

"Viper" walid ya kira shi.

Maimakon ya amsa sai ya ce "Haryanzu babu wani labari a kan masu zuwa gidan malam lawan?"

Walid ya numfasa ya ce "Babu"

Ya ce "Yaran nan gaba ɗaya aka sake su, tare da yaran madaki ko?"

"Eh, ɗazu duk suka fita, an sake su duka".

Yayi ajiyar zuciya ya ce "Zuciyata tana bani, kamar so ake a ɗauke hankalina daga abun da na kuduri aniyar yi, ni kuma wallahi muddin ina numfashi a doron duniya, sai dai ayi mutuwar kasko"

"Amma tayaya haka zai yiwu, alhalin ka kasa sakin jikinka ka ɗauki kaddara, ba ka cin abinci, baka walwala, daga kwanciya, sai shaye-shaye, sai bayar da umarni, yakamata ka sakawa zuciyarka salama"

"Walid!" Ya ambaci sunansa da karfi.

Ya amsa masa da "Viper"

"Tashi ka fita"

Cikin mamaki ya kalli Viper ya ce "In fita kuma? Ni ɗin walid ne fa?"

"Eh ka tashi ka fita ka bani wuri"

"Saboda ina bibiyarka, ina yi maka biyayya ka ke neman ka wulakanta ni? Ban da darajar ni ɗan halak ne da ba na manta alkhairi, kai ka san da tuni na ɗaɗe da barinka"

Aminu ya ce "Idan kai dan halak ne, a wannan karon ina son ka bar ni"

Ya sake kallon viper ya ce "Ni ka ke kora?"

"Eh bana bukatar sake ganinka"

Walid ya jinjina kai ya ce "Ok, na fahimta" ya tashi tsam, bai sake cewa komai ba ya fita.

Aminu ya nemi wuri ya kifa kansa, ya dafe saitin kirjinsa.

"Ni zaku mayar tamkar kwallon kafa, ku din ga bugani a tsakanin kafafuwan ku? Kun yi kuskure" ya furta cikin sanyin jiki.

Tun da suka haɗu, sumayya na tsuma ta fara bawa Nabila labari.

"Arfa kin san menene?"

"Fadi kar ta kashe ki"

"Wannan satin, Honorable Ma'aruf indabo, zai yi program a gidan rediyon mu, kuma ni manager ya ce zan yi hirar da shi"

Nabila ta yi murmushi ta ce "Wow congrats baby"

Sumayya ta ce "Nabila, ba abun congratulations bane, indabo fa, wanda kwanaki aka ci mini mutunci a kansa, da na je mazabarsa ban tarar da ayyukan da aka ce yayi ba, shi ki ka gani a reception fa, da baki gaishe shi din nan ba".

Nabila ta dan waro ido ta ce "Aikuwa sai ki rama, ki zakulo masa tambayoyi na tsitsiyewa, tambayar yaya uwarka ta haifeka, ke har waccan maganar ma ki daukko, ki tutsuye dan bantan uba, yan siyasar nan wasu babu Allah a ran su"

Ta ce "I wish ina da wannan damar, sai dai program din ba live bane ba, kuma wai rubuto mini tambayoyin da zan yi masa za ayi mini, kamar dai karantawa zan din ga yi yana bani amsa"

"Ban gane ba, interview zaku yi, ko kuma tattaunawa a kan cigaban da ya kaiwa mazabarsa?".

Sumayya ta ce "Bari kawai nabila, dama murtala ne yake program din, kuma baya nan aka ce na yi, ina ta murna amma gwiwata tayi sanyi, kudi ya biya sosai za ayi program din, amma a boye campaign kawai zai yi, kin san zaɓe ya fara karatowa"

Nabila ta ce "Tab abun tsiya, toshi da kosan rogo, wannan kawai tambaya da amsa zaku yi,

haka yaya Nasir yazo yana gaya mini wai yān daban da ya kama, an kira shi daga sama wai ya sake su, abun babu daɗin ji, naga alamar sai mun zama jan wuya mun zage a kan ayyukanmu, yanzu dai ki karasa, zamu yi waya zan shiga wata unguwa, muna da client zan duba wata shaida ne"

Sumayya ta ce "To shikenan, mu yi waya ko kuma ni sai in zo gida"

"Ok bye" ta tsayar da mai adaidaita sahan ya tsaya ta sauka.

Wata adaidaita sahan ta tsayar ta hau, ta tafi unguwar kofar na'isa.

Shagon nan da ta taba tsayawa ta sai lemo, nan ta tafi.

Cikin mutuntawa, mai shagon ya karbeta suka gaisa, da yake ya gane ta ya ce "Hajjaju kin dawo unguwar ta mu kenan?"

Ta ce "Eh malam, da wata alfarma na zo nema ne"

Ya tattara hankalinsa a kanta ya ce "Ok, ina jin ki"

Ta ce "Last da na zo, wannan mutumin da na tarar a nan, na ce masa ya taimaka mini ina son na haɗu da aminu Viper, amma ya kwatanta mini wani wuri, wai lungun iraki, suka kusa kasheni"

Mai shagon ya zare ido ya ce "Viper kuma? Ke menene haɗinki da shi?"

"Dan uwana ne, tun da ya fito daga prison, ban sake ganinsa ba"

Ya kare mata kallo sannan ya ce "Allah ya rufa miki asiri da ba su kashe ki ba, kin san yadda suke nemansa ruwa a jallo kuwa? Idan suka riga jami'an tsaro kama shi, kashe shi za su yi. Kuma a iya sanina, babu wata mace da Viper yake da alaƙa da ita, dan haka ki rufawa kanki asiri, ko sunansa kar ki fiye ambata a cikin unguwar nan"

Nabila ta waiwaya bayanta, babu kowa a wurin, ta debo kuɗi ta ajiye masa ta ce "Waye shi, ko a takaice ne ka gaya mini wanene shi, a ina zan same shi"

"Ki ka ce ɗan uwanki ne?"

"Ka manta kawai, ni dai ka taimaka mini"

Yayi ajiyar zuciya sannan ya ce "Hajiya, na tabatta kina da alaƙa da hukuma, gaskiya ina jin tsoro, ina da iyaye da kanne, da nake taimakawa, ko basu saka an kashe ni ba, sai an yi mini illa, muddin na gaya miki wani abu, daga baya su gano ni na faɗa"

Nabila ta ce "Manta da batun hukuma, ba ni da alaka da ita, kuma babu yadda za ayi na bar wata kofa da zata nuna ka gaya mini wani abu, taimakona zaka yi, idan kuɗin sun yi kaɗan zan kara maka wallahi".

Ya ɗan yi shiru sannan ya ce "Aminu sun taɓa zama a unguwar nan, bayan ya zama ɗan daba na iraki ake ce masa ko kuma mai dogon zamani, yaɗan sanda ne suka saka masa Viper, saboda rashin tsoronsa, da azabar kwarjinin da yake da shi, gagararre ne sosai, kuma dealer ne na miyagun kwayoyi. Kuma matasan yaran nan marasa ji, suna jin maganarsa fiye da ta iyayensu, ba zan iya gaya miki sama da haka ba, amma zan kwatanta miki, in da zaki samu wani yaronsa, amma dan girman Allah, kar ki bari sunana ya fito, ki taimaka"

Nabila ta ce "Na yi maka alkawarin babu wanda zai ji".

Ya ce "Idan magariba ta yi, ki je tal'udu, hannunki na hagu, akwai wanda yake zuwa a kan babur ya zauna yana sayar da katin waya, ya saka facemask. Ba katin yake sayarwa ba, balance yake karɓa na yaran da suke rarrabawa tabar wiwi, kananan dealolin su, da suke yi sayar musu da katan maye, yaron Viper ne makusantansa ne sosai, amma dan Allah ki riƙe alkawari".

Nabila tayi ajiyar zuciya ta ce "Zan riƙe in sha Allah, na gode sosai". Ta sake kara masa kuɗi.

Fita daga shagon, tana jin kamar ta riski fiye da rabin matsalarta, idan Allah ya sa ta yi wa DSP hanyar kama aminu, atleast ta taimaka masa.

Babu tsoro ko tunanin komai, ta kallafawa ranta ko ta halin kaka za ta yi nasara.

Honorable Ma'aruf indabo, yana kashingide a katafaren falon sa, hannunsa riƙe da waya ya kara ta a kunnensa, yana jiran a ɗaga.

Muryar madaki ce ya amsa da "Sai mai gida"

Indabo ya numfasa ya ce "An sakar maka yaran?"

"An sake su mai gida"

"Yayi kyau, ka fara koƙarin yi mini aikina, zan shiga Abuja wannan satin, ka tabattar aikin nan ya kammala kan na dawo"

"Baka da matsala oga"

"Yauwwa, ya batun Aminu?"

Madaki ya ce "Wallahi duk wata kafa da za a bi wurin samunsu, ya tsosheta, jiya wani ɗan sanda yake tambayata wai idan na san in da yake"

Da sauri indabo ya tashi zaune ya ce "Waye shi? Meyasa yake tambayarka?"

"Wallahi ban sani ba, amma dai shi ne ya kama mini yara, Nasir mai tama na gani a jikin kakinsa"

Indabo ya jinjina kai ya ce "Shikenan zan bincika"

Wata mata ce ta buɗe kofar ɗakin, ta shigo, hannunta riƙe da karamin plate ɗauke da tuffa, ta karaso kusa da shi ta zauna.

"Ya dai na ganka kamar a tsorace?"

Indabo ya ce "Madaki ne ya ce mini wai wani ɗan sanda yana tambayarsa Aminu jiya, dole na saka a bincika waye".

Cikin takaici ta kalleshi ta ce "Au da kanka ka ke waya da ɗan daba, abun da ya faru tsakaninka da Aminu bai zame maka izina da darasi ba, kana ganin yadda ya zame mana barazana, ɗan tahaliki ɗaya ya hanaka sukuni".

Ya ce "Na san abun da nake yi bilikisu, komai a lissafe nake yin sa, ai na yi kuskure na farko, ba zan yi na biyu ba. Aminu kuma ina da tabbacin akwai wani abu a kasa, kuma zan kawar da shi, kafin ya buɗe bakinsa".

Ta ajiye trayn hannunta ta ce "Yanzu ya ake ciki da maganar Abdul, haryanzu Naja'atu ba ta ce komai ba?"

"Nima ita nake saurare, na fiki damuwa ma da wannan lamarin, amma dole ki ja masa kunne, na fara gajiya da rashin mutuncin sa, ba zai bata mini siyasata a banza ba, ina ta fafatuka a kai, ya je ya yi abun da yaƙn adawa zasu samu abun faɗa a kai ba".

Bata fuska ta yi ta ce "Kai ma ɗanka ne ai, ka ɗauki matakin da ya dace da shi" ta karasa maganar ta tashi ta bar masa ɗakin.

Yayi guntun tsaki, ya ɗauki wayarsa yana kiran wata lamba.

"Honorable, Allah ya taimake ka"

"P.A ya turo muku list ɗin tambayoyin da zaku yi mini ko?"

"Eh ya turo, mun kuma bawa mai gabatarwar da ka buƙata ta dudduba"

Ya jinjina kai ya ce "Ina fatan yarinyar da na ce maka ce?"

"Eh ita ce Yallabai"

Ya ce "Yayi khau, ku turota gidana, ta zo ta yi recording dɪn a nan, ba zan samu zuwa nan ayi program dɪn ba"

Cikin damuwa manager ya ce "Ina fatan ba wani laifin ta sake yi ba ranka ya dafɛ?"

Indabo ya ce "Da zan hukuntata, tun laifin da ta yi mini na farko, da tuni na hukunta ta, wani abu mai muhimmancin gaske na gani a tare da ita, da nake son tabattarwa"

"Subhanallah, dan Allah yallabai ka yi hakuri, idan laifi ta yi, ina nema mata afuwa ".

"Jamilu, ka turo yarinyar nan gidana, tayi recoding dɪn program, kar ka sake yi mini musu". Ya kashe wayar ya ajiye.

Yanayin yadda zuciyarta ke tsananta bugawa ne, ya sanya ta din ga karanto duk addu'ar da ta zo bakinta.

Sai dai ba ta ji za ta iya janye aikata abun da tayi niyya ba.

Nesa kaɗan da in ya kwatanta mata ta je ta tsaya, sai dai tun kafin duhun magariba ya gama rufawa, mutumin da aka kwatanta mata ya zo ya kafa teburinsa na sayar da katin waya, ya nemi wuri ya zauna.

Ta dɪn jima a tsaye, tana kallon sa, sannu a hankali ta fara tunkarar in da yake zaunen, tana addu'a a zuciyarta har ta karasa in da yake.

Kafin ta yi magana, wani matashi ya rigata karasawa, suka gaisa ya miƙa kuɗi, aka bashi wata baƙar leda.

Ta tattaro jarumtarta ta yi sallama ta ce "Sannu malam" ya daga kai ya kalleta, sai dai kamar ya razana da ganinta.

Ta sake cewa "Sannu malam"

"Yauwwa" ya amsa da kakkausar muryar sa, yana cigaba da kare mata kallo.

"Dan Allah kaya nake so" ya kare mata kallo daga sama har kasa, ya ce "Wane irin kaya?"

"Irin wanda ka ke sayarwa, amma ni direct nake son na din ga karɓa"

"Jami'ar tsaro ce ke?" Yayi maganar yana cigaba da kallonta

Nabila ta ce "Jami'an tsaron ai sun san da zamanka a nan, ina so ka hada ni da Aminu viper ne"

Waro ido yayi ya kalleta ya ce "Ke! Yayi maganar yana zazzaro mata ido"

Tayi kasa da murya ta ce "Kar ka daga murya, ka taimaka mini, dan uwana ne, tun da ya fito daga prison ban sake ganinsa ba"

"Karya ki ke yi wallahi! Ban da ke mace ce, da namiji ce ke, wallahi sai na ciro hanjinki waje na zubar a titi, bar wurin nan, kafin na karya ki"

Nabila ta marairaice ta ce "Ba ka da tabbacin karya....."

"Ki bar nan, kafin na tsarga ki biyu da makami" ta ja da baya a hankali, tana kallon sa.

"Ki bar nan na ce" ta juya da dan sauri, cikin tsoron yadda ya hayayyako mata.

Wayarsa ya daukko ya kira Walid yana huci, cikin sa'a ya daga.

Walid ya ce "Maza ya ne?"

"Wata yarinya ta zo neman boss, wai yar uwassa ce, anya ba a fara bibiyar sa ba? Idan ba haka ba, yaya aka yi ta san na sanshi".

Cikin mamaki walid ya ce "Kar dai yarinyar da gagare ya ce mini ta je dabar madaki neman sa?"

"Ban sani ba, amma zan so ka ganta, ka ga wani abun mamaki, mai daure kai, dan na kusa guduwa wallahi"

Walid ya ce "Kamar yaya?"

"Ka ga, ina hangota haryanzu, zan bita na yi mata magana, zan ce ta dawo gobe da safe, zaka ga abun da na gani"

Walid ya ce "Kai liti, ka tabatta ba matsala?"

"Babu, kawai sonake ka ganta"

"Shikenan, idan ka tashi yau, ka shiga area wurin dila, ya baka balance, idan na zo zan karba"

"Sai da kai, an gama"

Nabila na shirin hawa ɗan sahu, ta ji an yi fito a bayanta, ta waiwaya ta ga liti a tsaye.

"Zo mana" yayi maganar yana kallonta.

Kawai zuciyarta ta raya mata, ko wuka zai soka mata.

"Ki zo mana" yayi maganar cikin tsawa.

Cikin rauni ta ce "Dan Allah ba wuka zaka soka mini ba?"

Ya ce "Ke da kashe ki zan yi, kin isa na bari ki bar wurin nan, shawara na canza, ban san alaƙar ki da shi ba, dan haka zan haɗa ku"

Da sauri ta ɗan karasa gabansa ta ce "Dan Allah, amma na ji daɗi na gode sosai da sosai".

"Mu haɗu a nan, gobe karfe biyar na yamma, zan haɗaki da wanda ya san in da yake, amma wallahi ki ka yi wani abu na rashin gaskiya, kin san sauran"

Nabila ta ce "Babu wani abu na rashin gaskiya da zan yi, na gode yayana Allah ya saka da alkhairi"

Ya ce "Ke ki nemawa kanki tsari, da na zama yayanki, ware ki bar nan"

Hamadala ta yi, tare da jin kamar wata gagarumar nasara tana tunkarota.

Kwas-kwas takalminta yake bayar da sauti a kan tiles ɗin wurin, sai sauri-sauri take yi ta karasa ofishin manager.

Da sallama ta shiga, ya ɗago ya amsa mata, ta ɗan risuna ta ce "Afuwan sir, na tsaya karasa editing ɗin news ne, shiyasa ban zo kiranka da wuri ba".

"Bakomai sumayya, sannu da kokari, ina yabawa kokarin ki da himmarki".

Tayi murmushi ta ce "Na gode sir"

"Ina sisternki, young barrister ne? Nabila ko, kwana biyu ba ta kawo mana ziyara ba"

Sumayya ta yi murmushi ta ce "Ayyuka ne suka yi mata yawa, amma ko ɗazu muna tare"

Ya ce "To Allah ya taimaka, yauwwa dama batun program ɗin nan ne, honorable ya ce ba zai samu zuwa ba, sai dai aje can gidansa ayi recording program ɗin, dan haka driver zai kai ki, a can bada gidansa yake, za a kai ki ranar Friday, sunday zai yi tafiya ki yi recording program ɗin"

Cikin mamaki da sanyin jiki, ta ce "Gidansa kuma sir? Amma ai yau murtala za su dawo, tun da su maza ne sai su je....

Ya daga mata hannu ya ce "Look sumayya, ya zama dole ki je, murtala ba zai dawo yau ba, honorable ba wani abun zai yi miki ba, gidan da yake zaune da iyalansa ne, recording din program kawai zaku yi. Idan kuma ba zaki yi ba, you know the consequences"

Wata irin nannauyar ajiyar zuciya ta yi, ta ce "Allah ya kaimu" ta juya a hankali ta fice.

₦500 ne, via 0009450228
Aisha Adam jaiz bank
Special wanda ba sa son group 1k.
Wanda za su jira document, idan an kammala 1k ne.

90009343
'Yan Nijar ku turo katin airtel na 300fcfa
wannan layin
Sai a tura mini shaidar biya ta
08081012143 ko 07063065680

Ayshercool
08081012143
[7/25, 1:18 PM] null: *KARFE A WUTA*

AREWABOOKS: ayshercool7724
Watpad: ayshercool7724
What's app: 08081012143

<https://whatsapp.com/channel/0029VaPywxs8kyyIhWtuvh3g>

Bayanta manager ya bi da kallo, ta bashi tausayi sosai da sosai, sai dai yana addu'a Allah ya sa kar honorable ya cutar da ita.

Kamar barawo, haka walid ya diro a tsakar gidan, maimakon ya biyo ta kofa, dan mama yana zaune yana shan sigari a dan tsakar gidan.

Bai kula shi ba, ya wuce dakin da viper yake, sai dai ya duba baya ciki.

Walid ya dawo, ya kalli dan mama ya ce "Ina Viper?"

Dan mama yayi dariya ya ce "Har ka gama fushin, ka dawo?"

Walid ya ce "Kai ka san ba zan iya ba, kular da ni yayi ne, ina yi masa uzuri ne kawai na san kansa ya tabu, yana ina?"

"Baya nan" dan mama ya bashi amsa kai tsaye.

"Kamar yaya? Ina yaje?"

Dan mama ya zuki sigarinsa sannan ya ce "Ni na isa na hana shi fita ne? Ko kuma na ce sai ya gaya mini in da za shi? Da dai kai ne zai iya daga maka kafa"

A fusace walid ya ce "Dan me zaka bari ya fita?"

"Au so ka ke na hana shi, ya karya ni, ko ya illata ni, kadaici ne ya dame shi, gidan babu kayan caji, sai na hayaki, shi ne ya fice. Yauwwa dama ina son gaya maka, ka daina kwashe kayan cajin nan gaba daya, idan wani yayi rawa an bashi kudi, kai idan ka yi, na jaki zaka ci a hannunsa wallahi"

Cikin takaici Walid ya ce "Wai so ka ke sai ya kashe kansa ne? Kana kallon allurar nan ba ta daukar sa, farar kwaya ma fa ba ta yi masa komai, sai rikita masa kwakwalwa, idan ya haukace fa?" Walid gani yayi dan mama yayi tsuru-tsuru, yana rarraba ido, dan haka ya waiwaya bayansa, Al'amin ya gani a tsaye a bayansa.

Bai kula su ba, ya zo ya raba walid ya wuce.

"Master"ya kira shi.

Al'amin ya waiwayo, fuskarsa babu annuri, idanunsa sun yi ja, jijiyoyin kansa suka mike ya ce "Me na ce maka a kan kirana da haka?"

Walid ya karasa kusa da shi, dai-dai kunnensa, ya yi masa rafa.

Viper ya kalli Walid ya ce "Kasheni ka ke so ka yi sannan hankalinka ya kwanta ko Walid?"

Walid ya daga kafada ya ce "Duk yadda ka gani"

Viper ya hankade shi gefe, ya wuce dakinsa, ya rufe kofa.

Walid ya bishi ya leka ta taga ya ce "Me zaka yi ka rufe kofa?"

Leda ya ciro daga aljihunsa, ya hada allura a sirinji, zai yi wa kansa.

Walid ya ce "Al'amin, ba zaka daina yi wa kanka allurar nan ba ko? Ba za ta yi maka ba, ka hakura mana"

Al'amin ya tashi, ya je ya ja tagar ya rufe, ya bar walid a waje yana surutu.

Sumayya kuwa tun da ta koma gida, mama ta lura da yanayinta, sai dai ta yi zaton ko gajiyar aiki ce, amma har dare ba ta walwala.

Dan haka ta magantu, ta ce "Yar mama, wai ko babu lafiya ne?"

Sumayya ta ce "A'a lafiyata kalau?"

"To fada ku ka yi da mutuniyar ne?"

"A'a bamu yi fada ba mama"

Ba ta gaza ba ta sake cewa "To ko wurin aikin ne suka yi miki wani abun?"

Sumayya ta kakalo murmushi ta ce "Hajiya mama, bamu yi fada da yar ki ba, lafiyata kuma kalau, kawai kin san yanayin aikin namu ne, kayi ta ganin abubuwa na ban tausayi daban-daban".

Mama ta ce "Ai baku ba sumayya, mu ma masu saurare, kusan kullum cikin zullumin kunna radiyon muke, sai dai ku yan jarida ku ne idonmu, ta bakinku kawai muke jin wasu labaran da jin halin da duniya ke ciki. Allah dai ya saka muku da alkhairi ya tsare mana ku baki daya, daga ke har Nabilan aikin tainakon al'umma ku ke yi, Ubangiji Allah ya tsare ku ya kawo mazajen aure na gari"

Sumayya kamar ta gaya wa mama, abun da aka umarceta a wurin aiki, amma ta san hankalinta tashi zai yi, zata iya hanata aikin ma, kuma Allah ne gatansu aikin nan ne gatansu, dan haka ta ja bakinta tayi shiru.

Sannu a hankali barrister Naja'atu take bin titin kauyen, sai tsaki take yi saboda yadda garin yake babu kyakkyawar hanyar shiga. Sai uwar kura da kwazazzabai a hanyar. A hankali ta cigaba da tuki har ta karasa in da take son zuwa.

Sai da ta shiga tsakiyar tsakar gidan, sannan ta yi sallama.

Daga cikin daki a ka amsa sallamar.

Daga baya matar ta fito daga dakin, ta ce "Waye?" Ganin barrister Naja'atu ya sanya ta dan saki fuska, ta bata damar shiga dakin.

Shame-shame taga ramma a kwance a kan katifa, ta nemi wuri ta zauna a gefe.

Ta kalli in da ramma take, sannan ta mayar da idonta kan maman ta ce "Na dawo ne na ji me kuka tsayar, kuma na ga haryanzu ba ta da lafiya, anya ramma ba shagwaba a wannan lamarin? ya ci ace kin ware ai, da auren ma aka yi miki ai da kina gidan miji, ko shi ma hakan zaki yi ta yi masa".

Fashewa da kuka ramma tayi, cikin tsananin bakin ciki da takaici.

"Meye kuma na kuka? Wannan abun da ki ke yi, sai mutane sun san halin da ki ke ciki?"

Cikin sanyin jiki da damuwa, maman ramma ta ce "Tun da abun nan ya faru, take rashin lafiya, jiya mun je asibitin sha ka tafi, na garin nan, an ce ciki ne da ita" tayi maganar tana fashewa kuka mai taba zuciya.

Sak Naja'atu tayi, tana kallon su.

Ta numfasa ta ce "Wai wannan kukan na menene ku ke yi haka, kukan zai yi muku magani ne? Ai wannan ba abun daga hankali bane ba"

Cikin tsananin mamaki, maman rahama take kallon barrister Naja'atu.

"Baiwar Allah, ce miki na yi fa, an ce mini ciki ne da ita, wanda ya dubatan dan garin nan ne, na san dole maganar nan ta fita, auren yarinyar nan ba zai yiwu ba, amma kina nuna bakomai bane ba, dan girman Allah a karbowar yarinyar nan hakkinta".

Naja'atu ta ce "Baiwar Allah, ko fa an kai yaron nan kotu yayi prison, abun da zai faru ya riga faru, ba kuma zai goge ba, bacin suna kuma ya riga ya baci.

Matsalar mutanen mu na Arewa, kuna giramama al'ada da addini a kan yancinku. Da in da aka cigaba ne, zata iya haife abun da ke cikinta, idan tana so, and rise him as a single mother, har

ta iya neman ya din ga biyanta wani abu a kotu, shikenan. But for now, za a iya zubar da cikin ta cigaba da harkokinta sai me? Is an adolescent crises kowa ma zai iya faruwa da shi".

Cikin mamaki maman ramma ta ce "Baiwar Allah kuma ke musulma ce?"

"Kwarai kuwa, musulma ce ni gaba da baya, mafita nake baku da shawara. Zan je na yi booking a saka rana a can cikin gari, private hospital, a cire cikin lafiya kalau za a cire shi, yanzu an cigaba nesa ba kusa ba, ku karbi kudɓin ku ku rage zafi".

Rma ta fashe da kuka ta ce "Ni mama tsoro nake ji, an ce mutuwa ake yi, dan Allah ni dai a kai shi wurin alkali, an ce kina taimako dan Allah ki taimaka mini, ji nake kamar na mutu na huta, ba a taɓa cikin shege a garin nan ba sai a kaina, dan Allah ki taimaki rayuwata, wallahi wanda zan aura ya ji labari ba zai aure ni ba, babu kuma wanda zai ce zai aure ni, cewa za ayi na zama yār iska" ta karasa maganar kamar ta shide.

Barrister Naja'atu ta ce "And so what dan an fasa aurenki? Zaki iya zama duk abun da ki ke so a rayuwa ko da aure ko babu, waye ya ce muku aure shi ne limit na rayuwar yā mace ne? dan Allah ku fuskanci rayuwarku, ku daina bari ana cutar ku da addini da al'ada".

Cikin bakin ciki maman ramma ta ce "Kin ga ya isa baiwar Allah, idan bawa bai riƙe addini ba haka zai ta rayuwa kamar dabba a gari, babu ka'ida babu hukunci? Wannan ai salon bawa yaro damar ya je yayi zina ne, ko ni da nake jahila a cikin kauyen nan, sam maganarki ba ta da tushe balle makama a wurina, dan haka ki tashi ki tafi kawai, bana buƙatar taimakon naki, cuta ce an cuce mu Allah ya isa kawai"

Naja'atu tayi wani irin murmushi ta ce "Ƙarshen abun fa kenan, ki yi Allah ya isa, na biyo miki da masalaha amma kin ki, shikenan idan kin ki ji ai ba kya ki gani ba, duk abun da ya biyo baya wannan shi ne abun da ki ka zaba. Sai dai ina sake yi miki gargadi da babbar murya, kar ki kuskura ki sake shiga kafafen watsa labarai ki yi magana, idan kuma ki ka sake, ba ruwana"

Ta tashi ta sake ajiye musu kudi, da complementary card ɗin ta, ta ce "Akwai lambar wayata a jiki, na san zai iya yi muku amfani, idan ku ka ga babu sarki sai Allah, domin kuwa barin cikin nan, dai-dai yake da zama da ajalinta, dan kome zai ɗauka, uban wanda ya aikata laifin, ba zai bari ba"

Gaba ɗaya bin ta suka yi da kallo, har ta tashi ta fita, ramma ta fashe da wani irin kuka, tare da jin ƙarshen rayuwarta ya zo.

Mahaifiyarta ta kalleta ta ce "Ki yi haƙuri ramma, ina tare da ke in sha Allah, na san ko menene ya faru, ni ce sila, da ban tura ki aikatau ba, da haka ba ta faru ba, amma babu yadda zan yi ne, ki yafe mini dan Allah" tayi maganar tana kuka ita ma.

Sumayya na ta aiki a kan computer, sai dai hankalinta baya kan aikin sam, kawai dai tana yi ne,

amma kasan zuciyarta tsoro da fargabar dalilin da ya sanya, aka ce ta je gidan honorable Indabo ta yi hira da shi take ji, idan a kan laifin da ta yi wancan karon ne, ai ta bayar da hakuri, kuma lokacin tana farkon zuwa ne.

Sallamar murtala ce, ta dawo da ita hayyacinta, tayi murmushin yake ta ce "Uncle murtala, saukar yausha?"

Ya nemi wuri ya zauna ya ce "Agogo sarkin aiki, yakamata a kara miki matsayi a gidan nan fa"

Ta waro ido ta ce "Ni a wa?"

"Ke a ma'aikaciya jajirtacciya mana, wai ya aka yi mutuniyar take daga miki kafa yanzu, lawisa?"

Sumayya ta ce "Hmm, Arfa ce ta ce na daina jin tsoronta, nima na nuna mata bani da kirki idan ta takura mini, shi ne fa ta sarara mini".

"Ai matar nan yar bala'i ce lamba daya"

Sumayya ta sake tattara nutsuwar sa a kan sa ta ce "Yauwwa ncle murtala, akwai matar da ka yi recording, ta zo an yi raping yar ta, an ce Barrister Naja'atu ta shiga case din, ina aka tsaya ne?"

Da sauri ya ce "Rufa mini asiri, ni da aka kusa korata a kan case din, kuma lawyoyi da masu kare hakkin dan adam, sun yi casa a kan case din, sai dai tun da ta shiga cikin lamarin, kowa ya ja da baya"

Sumayya ta ce "Ikon Allah, to ai haryanzu ban ji a ina aka tsaya ba, wai dan waye ne yayi?"

"Tab ba zaki ji mutuwar sarki a bakina ba, nima ba ta fada mini ba matar, wai dai yaron dan masu kudi ne, wai da ne ga wani dan majalisa, ba ta san sunansa ba, a gidan kanwar dan majalisar yarinyar take aiki, sun je gidan ta bi ba'asi, an hana su shiga, masu gadin da suka kai yarinyar asibiti ma duk an canza su"

Cikin tausayawa Sumayya take girgiza kai ta ce "Innalillahi wa Innalillahi raji'un, shikenan akwai Allah, amma kana ganin ita Bunkuren za ta yi wani abun kirki a kai? Meyasa ba za a bibiyeta ba, a ji a ina aka tsaya a case din ba, atleast a gurfanar da shi a kotu mana"

Ya mika tsaye ya ce "Lallai kanwata baki san kasar nan ba, ai dokar kasar nan a kan talaka kawai take aiki, ko dan kansila ne, ba za su hukunta shi ba, ita kanta barrister nan akwai ayar tambaya a kan ta, duk da a zahiri ta Allah ce, amma yadda ake tsoronta komai tayi, babu wani mai challenging din ta, akwai wata a kasa".

"Gaskiya dai, Allah ya sa mu dace "

Ya amsa mata da Amin.

Nasir yana ta yi wa Nabila bayanin, irin cigaban da yake samu a neman viper, amma hankalinta ba ya kansa, jin sa kawai take yi, kawai ji take kamar ta gaya masa halin da ake ciki, amma ta fasa, dan ta san faɗa zai yi mata.

Hankalinta bai dawo jikinta ba, sai da ta ji ya ce zai je Abuja.

Ta kalle shi ta ce "Abuja kuma? Me zaka yi?"

"Harkar aiki mana, a kalla sati zuwa wasu kwanaki"

Ta kwabe fuska ta ce "Har sati?"

"Eh mana, ko in tafi da ke ne?"

Tayi murmushi ta ce "Wace ni, Allah ya bada sa'a"

Kafin ya amsa, wayarsa ce ta fara ringing, ya daga ya saka a kunnensa, "To" kawai ya ce, ya ajiye wayar ya miƙe ya ce "Bari na shiga sashen mama, tana nemana"

Nabila ta ce "To"

Agogon hannunta take kallo, yau ko Abba zai jajagata idan ya dawo bata nan sai ta fita, dan tuni ta boye takalminta da hijjabinta a harabar gidan, za ta lallaba ta fice, yadda take ji a ranta, ko zata rasa rayuwarta, ba ta da wani burin da ya wuce ta ga an kama Aminu Viper, domin kuwa shi ne kashin bayan matsalar aikin daba da dillancin miyagun kwayoyi, gefe guda kuma ga dakon burin da take yi.

"Nasiru sau nawa nake gargadinka a kan yarinyar nan? Ban isa in gaya maka magana ka ji ba ko?"

Cikin son kare kai ya ce "Wallahi mama ba abun da ki ke tunani bane ba, magana muke yi kawai a kan harkar aiki"

"Ni ka yi maganar harkar aikin da ni mana. Wai ma yaya muka yi da kai, ina alkawarin mu?"

"Mama dan Allah ki kara mini lokaci, sonake na kammala aikin nan na nutsu, kin san komai lokaci ne"

A hasale ta ce "Zan kwade ka da kai da lokacin, shekarunka nawa yanzu a duniya, me ka ke nema da Allah bai baka ba? Wato in saki jiki ka ce wannan shegiyar yarinyar zaka aura ko? To

wallahi baka isa ba, idan ba ka kiyayeni ba, sai dai ka dawo ka tarar na aura maka duk wadda nake so"

Yayi shiru ya sunkuyar da kai, shi bai ga aibun Arfa ba, kuma a zuciyarsa ji yake kamar zai samu chance dɓin da zata zama mallakinsa, rashin gaya mata abun da yake ji game da ita kawai, ba karamin azabtuwa yake yi ba.

Sanye take da face mask, tana rarraba idonta, ta ga ta ina zata ganshi.

Liti ya kalli Walid ya ce "Ka ganta ko?"

"Eh, amma bana ganinta sosai, ta rufe fuskarta da facemask".

Liti ya ce "Bari na yi wa gali magana"

Nabila na tsaye tana rarraba ido, wani matashi ya zo gabanta ya tsaya, ta daga kai tana kallonsa.

"Ki sauke takunkumin fuskarki".

Cikin tsiwa ta ce "Ban gane ba, ina ruwanka da ni?"

Wayar hannunsa ya daga mata, da take a kan kira, muryar liti ta ji.

"Ki sauke takunkumin fuskarki, ko kuma na fasa hadaku"

Waiwayawa take yi, ta ga ta ina za ta ga liti, ta kalli matashin ta ce "Da kai zai hadani?" Ya girgiza mata kai.

Ta din ga waige-waige ko zata ga daga ina liti yake ganinta, har ya san ta saka facemask. Kafin ta waiwayo, gali ya bar wurin.

Ta sauke facemask dɓin, tana rarraba ido.

Zabura Walid ya yi ya ce "Kai, a ina ka samo wannan yarinyar?"

"Jiya ta zo ta same ni, wai ita yār uwar viper ce, in taimaka in hada su, na shiga area jiya na dɓan yi wuru-wuru, an tabattar mini ita aka kwatantawa dabar madaki, ta je nemansa, suka sakar mata karnuka, ban san waye ya kwatanta mata ni ba".

Walid ya ce "Tabbas! Yakamata a hada su"

Liti ya ce "Idan kuma hadɓin baki ne, ko wata makarkashiya ce aka shirya masa fa?"

Walid ya ce "Zan kula da komai, amma yakamata su haɗu, ka ce ta dawo jibi da safe"

"Kana ganin babu matsala?"

"Babu matsala"

Nabila ta fara gajiya da tsayuwa, matashin ɗazu ya sake dawowa, ya miƙa mata wayar.

Ta karɓa ta yi sallama.

"Ki dawo jibi, karfe sha ɗaya za'a haɗfaki da shi".

Kamar Nabila ta yi zagi, dan haushi, amma ta danne ta ce "To shikenan, Allah ya kaimu" haka ta bar wurin jikinta a sanyaye, har ta fara tunanin ko dai raina mata hankali kawai zai yi.

Haka ta koma gida, ba tare da ta ji za ta sare ba.

Sumayya daga aiki gidansu Nabila ta je, dan su tattauna a kan umarnin da ta samu a wurin aiki. A ɗaki ta tarar da Nabila, tana bacci, dan daga wurin su liti da ta dawo, kwanciya ta yi.

Tashinta tayi, Nabila ta tashi tana tsaki, saboda yadda ta tsani a tashe ta tana bacci.

"Ke baccin uban me ki ke yi, bayan azahar, har kin dawo daga aikin ne?"

Nabila ta yi miƙa ta ce "Ni ban je aikin ba ma"

"Allah ya shirya ki, tashi ki wanko fuskar ki, mu yi magana akwai case Arfa".

Nabila ta sake mayar da kanta kan fulo ta ce "Faɗi in ji"

"Dalla ki tashi ki saurare ni"

"Wai ba kunne ne yake ji ba?"

Sumayya ta ce "Kin gane mutumin da muka gani a reception, ki ka ce kin tsane shi? Dan majalisa ne"

"Yanzu takanas ki ka zo gaya mini ɗan majalissa ne? Ai na sanix"

Sumayya ta ce "Dalla ki tsaya ki saurare ni, Honorable Ma'aruf indabo ne ai"

Nabila ta tashi zaune ta ce "And so?"

"Shi ne wai ni zan yi hira da shi, a madadin murtala, amma ya yi waya, wai sai dai na je gidansa na yi recoding ɗin program ɗin, shi ba zai samu zuwa ba"

Nabila ta waro ido ta ce "Saboda me?"

"Wai ba shi da lokaci, Nabila tsoro nake ji, ko zaki raka ni? Jibi in Allah ya kaimu ne zan je,ba na son rasa aikina, kuma ina tsoron ya cutar da ni"

Nabila ta ce "Kash, gashi kuma nima zan je wani aikin ne, da na raka ki aminiya. amma menene a ciki, ke zuwa gidan ɗan majalisa ba cigabanki bane?"

A raunane Sumayya ta ce "Tsoro nake ji Arfa"

"Sumayya, wani abun fa dole sai mun cire tsoro, tsoronki yayi yawa, ki yi addu'a, duk abun da ya same ki, gidan radiyon will be responsible, babu wani abu in sha Allah, ai mun riƙe addu'a"

Yanayin fuskar sumayyan ya tabattar mata da gaske tsoron take ji.

Sai dai ita ba ta ga abun tson kamar yadda sumayya ta ɗaga hankalinta ba.

Nan ta din ga jan ta da hira, har ta saki jikinta suka cigaba da hira, suka ci abinci tare.

Sai daf da magariba ta raka Sumayya ta tafi gida.

Duk da kirjin Arfa na tsananta bugawa, amma ba ta ji zata iya fasa abun da ta kudurta ba, domin kuwa sai ta ga kwal uwar daka, jibin nan za ta shirya ta sake komawa wurin liti.

Paid book ne ₦500 via 0009450228

Aisha Adam jaiz bank

Sai shaidar biya ta 08081012143

Special 1k, wanda za su jira complete document shi ma 1k ne.

Ayshercool

08081012143

[7/26, 1:37 PM] null: *KARFE A WUTA*

Arewabooks : ayshercool7724
Watpad: ayshercool7724
What's app :08081012143

What's app channel
<https://whatsapp.com/channel/0029VaPywxs8kyyIhWtuvh3g>

Paid book ne ₦500 via 0009450228
Aisha Adam jaiz bank sai shaidar biya ta 08081012143
Wanda ba ss som group akwai special 1k.

12

Yau ma ba ta sake zani ba, a yanayin da Walid ya iske Viper, ya sha duk abun da yake tunanin zai sha, ya bugu yayi bacci, amma jikinsa ya mutu murus, ya kasa baccin. Idanunsa sun yi jawur, tamkar ana iza wuta, jijiyoyin kansa sun kumbura, sai buɗe idonsa yake yi yana lumshewa.

Walid ya kalli ɗan mama ya ce "Dan mama kai ka ke kawo masa kayan nan ko?"

"Wallahi bani bane ba, da kansa ya fita ya samo abun sa, ban kawo masa komai ba".

Ya mayar da idonsa kan Viper ya ce "Ka na ji na?" Ya ɗaga kai ya kalli Walid alamar eh.

"Wai ba zaka daina fita ba, sai wani abu ya faru tukuna, ka sake sakamu a matsala?"

Viper ya kalli walid, amma yayi masa shiru.

Shikenan, ina son zamu fita da kai, zan nuna maka wani abu mai ban mamaki"

Viper ya ce "Walid" ya kira sunansa da dakakkiyar muryarsa.

Ya amsa da boss "Boss"

"Meyasa ba ka da zuciya ne?" Yayi maganar cikin maye.

"Na ce bana son sake ganinka"

Walid ya ce "Saboda duk shedancina, ɗan halak ne ni. Ya zaka bi ni mu je?"

"Ba zani ba"

"Yakamata ka fara sanin dalilin da ya sa yarinyar nan ta matsa a kan lallai sai ta haɗu da kai, ina....."

Cikin hargowa ya ce "Wai wace irin yarinya ce? Meƴe haɗina da ita? Wacece ita me take nema a wurina?" yadda ya firgice sai da Walid ya matsa baya da sauri.

Ya cigaba da cewa "Kowacece, a kawar da ita, bani da alaƙa ta kusa ko ta nesa da kowace mace, kar ka kuskura kar kuma ka fara, idan ba haka ba duk abun da ya biyo baya kai ne sila"

Walid ya ce "Na ji na fahimta, easy ka yi haƙuri".

Ya ja tsaki, ya yinkura dan ya tashi da niyyar ya fita, amma jiri ya ɗebe shi yayi baya, cikin zafin nama walid ya riƙe shi, ɗan mama ya taimaka masa, suka kwantar da shi.

Dan mama ya ce "Da gaske ka ke wai sai ka haɗa shi da yarinyar? Kuma akwai alaƙar tsakaninsa da ita?".

Walida ya ce "Shi nake son tabattarwa".

"To ya ce baya so, amma kai ba ka tunanin ko ƙarya take yi?"

Walid ya ce "Ƙaryar ma take yi, amma yakamata su haɗu"

Dan mama ya sake cewa "Sai ka haɗa sun kenan, idan ya illata ta fa?"

Walid ya ɗora yatsansa a kan lebensa alamar yayi shiru, dan ya san Viper idonsa biyu kuma yana jin sa.

A office ɗin su Nasir kuwa, hira ta yi hira, ake gaya wa Nasir, wani ɗan majalisa ne, yayi belin yaran madaki da aka kama, ya saka aka sake su.

Cikin takaici ya ce "Allah wadanan naka ya lalace, muna tufka suna warwarewa, mun zama tamkar bayinsu, kullum cikin ganin gazawarmu ake, alhalin muna iya ƙoƙarinmu"

Suka cigaba da tattaunawa, a kan yadda manyansu kan yi musu karan tsaye, a kan harkar aiki, da hana ruwa gudu.

Ramma ce take ta murƙususun ciwon ciki, hankalin mahaifiyar ta a tashe, take ta ba ta jike-jiken magunguna, da ta zuƙa kaɗan sai amai, ba ta iya cin abinci ga wani irin zazzafan zazzabi da

yake damunta.

Kullum ta na ɗaki, ko tsakar gida idan ba dole ba, bata fita, saboda yadda labarin cikin nan ya watsu ya cika garin su, dama ta san isa sai ya bayar da labari, tun da ɗan cikin garinsu ne, ku ma shi ne ya tabattar da akwai cikin.

Cikin matsananciyar damuwa ta dubi ramma ta ce "Sannu ramma, na baiwa sani kudi ya sayo miki maganin zazzabi, kin ga haryanzu babu shi shiru bai dawo ba".

Cikin kuka ta ce "Mama mutuwa zan yi".

"Ki yi hakuri ramma, ba zaki mutu ba, kina karya mini gwiwa, ki daure. Amma anya ba zamu yadda a cire cikin nan ba? saboda rufin asirinmu, kuma kema ki huta"

Cikin sauri ta girgiza kai ta ce "Mama tsoro nake ji"

Rasa abun yi ya sanya maman ramma, sakata a gaba suka cigaba da kuka tare, a zuciyarta ta din ga ja wa Abdul duk wani nau'i na masifa da jafa'i.

Yau sumayya za ta je program gidan honorable Indabo, maimakon ta kasance cikin farin ciki, a dalilin zata shiga gidan babban mutum kamar sa, amma ta gaza nutsuwa da yin farinciki a kan hakan, sai wata irin fargaba da faɗuwar gaba da take fama da ita.

Sai da ta fara shiga wurin aiki, ta gabatar da ayyukanta na ranar, sannan ta fara harhada kayan aikin da za ta yi amfani da su.

Gaba ɗaya jikinta babu kwari, sai tsananin tsoro da fargaba.

Murtala ne yake ta kwantar mata da hankali, tare da nuna mata, hakan ma wani cigaba ne, ta sani ko daga program ɗin su daidaita da honorable ɗin.

Jin sa kawai take yi, tare da murmushin yake.

Har bakin motar gidan radiyon da za a kai ta a ciki, yana karfafa mata gwiwa, "Sumayya, abun da zan gaya miki shi ne, ki san iyakar ki a kan program ɗin nan, iya tambayoyin da aka rubuta miki, ki yi masa su zaki yi masa, kar ki ketare su ki jawo wa kanki matsala, yaƙan siyasar nan ba kowa ne mai imani a cikin su ba"

"In sha Allah uncle murtala zan kiyaye, na gode sosai"

Ta shiga motar ta zauna, direban ya ja suka tafi.

Nabila kuwa tana office tare da barrister Habib, dan yanzu ya saukko ya fara yaba mata, tana kokari, ya fuskanci kawai shiririta ce take damunta a kan aikin, da rashin mayar da hankali.

Tana yi tana kallon agogo, kar ta saba lokacin da a ka bata.

"Barrister" ta kira shi, ya dago yana sauraren ta.

"Ban sani ba ko kana jin radiyo"

Ya ce "Ina ji mana, meyafaru?"

"Cases da dama, idan suka faru mussaman na masu karamin karfi, sai in ga barrister bunkure ta tsayawa mutane, wai ita ba dan kudi take aikin ba, dan barrister ce da ba kowa yake iya dauka ba, amma tana tsayawa marasa karfi, ko kudi ne suka yi mata yawa?"

Barrister Habib ya girgiza kai ya ce "Ke dai kawai ayi sha'ani"

"Ka san wani abu kuwa? Akwai wani case da wata mata, ta je gidan radiyon su sumayya, ta kai koken an yi wa yar ta fyade, an dawo mata da ita daga gidan aiki, ta je gidan da yarinyar take aiki, an hana su shiga, ta kai wurin yan sanda, amma ana ta yi mata yawo da hankali, wai yaron dan manya ne. To na ji an ce ta shiga case din, amma haryanzu babu wani update, ka san da na so na jarraba sa'a ta, nima na shiga case din ayi da ni, na tausayawa matar da yarinyar, amma na san ana babbakar giwa, wa zai ji kaurin zomo, na san ba za ta saurare ni ba ma".

Barrister Habib ya tattara hankalinsa a kan Nabila ya ce "Nabila"

"Na'am"

"Just be yourself, ke dai ki kalli mutum a riga kawai, Naja'atu kura ce da fatar akuya, ba wata abar burgewa ba ce, da zaka yi koyi da ita ba. Yarinyar yan siyasa ce, babu wani taimakawa masu karamin karfi, ta fake da wannan ne, dan sunanta ya kara fitowa, kuma ya rinjayi barnar da take aikatawa, ai mun yi karatu da ita tare, kwalluwar shegiya ce, ke abun bai baki mamaki ba, ace kowace shari'a idan ta tsaya maka, zaka yi nasara, ace komai kai ka ke nasara akwai ayar tambaya ai, dan haka ki yi ta kanki kawai.

Duk da mu ma din wasu lokutan, muna take gaskiya, amma yanayin aiki ne ya zo da haka, kuma nata ya kazanta".

Nabila ta yi ajiyar zuciya ta ce "Biri yayi kama da mutum"

Nabila a zuciyarta ta ce "Idan haka ne, ba gaba da gaba yakamata na yi da ke ba, tona miki asiri zan yi"

Habib ya ce "Ya dai?"

"Nothing sir, jikina ne yayi sanyi kawai na gode sosai da bayaninka"

Ba tare da neman iznin kowa ba, ta dauki jakarta ta fita.

A in da ta tsaya shekaranjiya, nan ta je ta sake tsayawa, tana fatan Allah ya sa ba jirgata za su yi ba.

Ta shafe a kalla awa guda a wurin, har ta sare zata tafi, matashin da ya kai mata waya, liti yayi mata magana da ita, ta gani a gabanta.

Bai ce mata uffan ba, ya miƙa mata wata takarda.

Sunan wata unguwa ne a jiki, da dai-dai wurin da zata je ta tsaya, saboda tsabar wauta da rashin hankali, ta yi masa godiya ta tari abun hawa ta nuna masa takardar.

Mai baburin ya gaya mata kuƙinsa, babu neman raji, ta afka ciki ta ce su tafi.

Lissafin da take ma a zuciyarta, na mamakin yadda Naja'atu tayi mata kallon kaskanci ne, ta wulakanta ta alhalin ma ba wata mutuniyar arziki ba ce.

Babban abun da ta fuskanta, kasar nan ba zaka taɓa samun wasu damarmaki ba, har sai ka taka wani babban matsayi na musamman, ka shahara sai dai hanyoyin bi a shahara ɗin ne, ko da kasada ko ka kauƙe hanya.

Ta yi wa kanta alkawarin, dole za ta bibiyi case ɗin yarinyar nan, ba naja'atu ba, ko a hannun karamar hukumar bunkuren case ɗin yake, sai ta bibiya, ai da kananan kasada ake babba, ga kuma babban target ɗin ta, Viper, ta san idan aka kama shi, dole a sara mata, ta shiga cikin mata da suka kafa tarihi.

Da wannan gurguntaccen tunani na Nabila, mai cike da wauta da rashin lissafi, suka cigaba da tafiya can ta ce "Malam, wai haryanzu ba a zo ba?"

"Ba ki taɓa zuwa unguwar ba ne?"

Ta ce "Eh, sai yau zan fara"

Ya ce "saura kaɗan in sha Allah"

Sai dai gabanta ya fara faɗuwa, tun bayan da ta ga sun bar cikin mutane, sun fita wajen gari. Dai-dai wani gidan gona ya ajiyeta, wurin duk shuke-shuke, da alama akwai mutane a daf da wurin, amma sai an yi tafiya kan a tarar da in da suke. Shi kansa titin wurin, babu ababen hawa da suke kaiwa suna komowa a wurin.

Sai rukunin manya manyan kamfanunnuka a wurin, na shinkafa da na taki, wurin shiru sai karar injinan da masana'antun ke amfani da su.

Sai da ta sallami mai a daidaita sahan, sannan ta fara tunanin, to ina ma za ta nufa?

Tsayawa ta yi, tana waige-waige, kawai ta hango wani mutum ya tunkarota, nan ta fara ja da baya, tana tunanin ko zurawa za ta yi da gudu.

"Mu je" ya ce mata a kausashe.

Ta turje ta ce "Ina?"

"Ba ke ce bakuwar Viper ba, mu je"

A raunane cike da tsoro ta ce "A'a, ka kirawo shi mu yi magana a nan, ni dama kaya nake son saya a wurinsa"

Cikin mamaki ya kalleta ya ce "Wani irin kaya?"

"Wanda yake sayarwa" tayi maganar a tsorace tana kallon Walid.

Ya gyaɗa kai ya ce "Baki san waye shi ba amma? Kin yi kasada nafi muni, wuce muje kafin na saraki biyu a wurin nan"

Cikin rawar jiki ta ce "Dan Allah ka yi mini rai, ni ka kirawo shi nan kawai".

"Wallahi zan saba ki a ka, wuce mu je"

Salati Nabila ta din ga yi, dan tun da ta yo dakon kasadar nan, sai yanzu ta ga zunzurutun wautar da ta aikata.

Ya sakata a gaba, suka nausa bayan kamfanunukan.

A can gidan honorable kuwa, yana da office a cikin gidan sa, in da yake ganawa da mutane na mussaman.

Hankalin sumayya ya ɗan kwanta, bayan da ta ga mutane na shiga suna fita a gidan, da alama ba shikaɗai ne a gidan ba, kuma gidansa ne da yake zaune da iyalinsa.

A harabar gidan aka dakatar da wanda suka rako sumayya, aka ce itakaɗai za ta shiga.

Wani security yayi mata jagora, zuwa wani sashe na gidan, ya kaita wani falo, ya ce ta jira a nan, ta samu wuri ta zauna, a kan kujera, tana zaune a falon office ɗin, tana ɗan kalle-kalle, tana jira kamar yadda aka umarceta.

Cikin office ɗin kuma, Barrister Naja'atu ce suke magana da honorable.

"Ni fa na yi iya kokarina, amma da alama mutanen nan, su na da taurin kai, juyin duniya sun ki saduda, sai ikrarin a karɓar musu hakkinsu suke yi, ina ga kawai a ɗauki matakin da ya dace a

kan ta".

Indabo ya ce "Lallai dama haryanzu akwai masu ki fadi a talakawa?"

"Akwai su fa, ku kuna gefe, mune muke shiga cikinsu da rufe bakunanansu a kan barnar da ku ke aikatawa, sai dai kan mage ya fara wayewa, babban abun damuwar sun gaya mini an tabattar musu tana da ciki"

Yayi saurin daga kai ya kalleta "Ciki kuma? Sau nawa yayi mata fyaden ne?"

Ta daga kafada ta ce "Wannan kuma shi za ka tambaya, ba zan iya cigaba da bata lokacina a kan wannan kucakan mutanen ba, ina da abubuwa masu muhimmanci kawai ayi abun da ya dace".

Yayi ajiyar zuciya ya ce "Abdul, ban san lokacin da zai yi hankali ba, ina tsoron lokacin zabe, a samu wani ya fito da miyagun halayensa, in the next couple of years, sonake ya samu ref, ko deputy governor a tsayar da shi takara, saboda yarjejeniyar da muka yi, da jam'iyya kenan kafin na yarda na zauna a cikinta, amma al'amarin sa kullum kara lalacewa yake yi"

Barrister Naja'atu ta ce "To, gara dai ka san abun yi"

"Anyway, shikenan, ki tura mini address din su ita yarinyar, za ayi abun da aka saba" ta mife tsaye ta ce "No problem"

Ta buɗe kofar office din ta fito, kallo daga sumayya ta yi mata, ta gane ta, saboda yadda Nabila take dora hotonta a status din ta a baya.

Cikin son tabattar da abun da Nabila ta gaya mata, a kanta, ya sanya ta tashi da sauri tana murmushi ta ce "Barrister Naja'atu Bunkure, baya goya marayu, dama zan ganki ido da ido?" Sumayya ta yi maganar tana murmushi.

Kamar ta ga kashi, ta yatsuna fuska ta ce "Sannu".

Sumayya ta maze ta ce "Na tsinci dami a kala yau, ni yar jarida ce, a cikin ayyukan da ki ke gudanarwa, zan so yi miki tambaya daga zuwa biyu, na san masu sauraronmu, za su ji dadin hakan, kasancewar ki abar so da koyi ga al'ummar mu, mussaman mata. Dan akwai sister na, die hard fan din ki ce, ita ma lawyer ce.

Cikin fusata Naja'atu ta ce "Ke saurara mana, daga ganina sai tsare ni ki hau zuba dan kina yar jarida, who permits you to do that?"

Sumayya ta dake ta ce "No, barrister, ba as yar jarida ba kawai, as a woman and one of your fans, ko korafi ne da ni, ta yaya zan same ki ki tsaya mini, atleast ko mintuna uku ki bani mana,

dan Allah. Na san yān jarida wasu lokutan mu na da zaƙewa amma a duba roƙona" kamar ta zagi Sumayya, ta tsani bakin naci irin na yān jarida, amma sanin halin su na yanzu sai su samu abun dɔrarwa ta bata mata career ya sanya ta danne ta ce "Ina jin ki"

Fitowar honorable, ta sanya ta yin shiru, ya kalli sumayya ya ce "Mu je in da zaki dāuki program dīn"

Tana ji tana gani, Naja'atu ta tafi.

Can wani surkuki ya ja ta, da sai da ta fara jin tsoro, sai dai duk in da suka ratsa, akwai ma'aikata.

Sumayya ta sha mamakin, irin dukiyar da aka yi barna, wurin gida wannan gida da kamar ba za a mutu a bar shi ba.

Daga ita sai shi a katon falon, mai dāuke da bangarori daban-daban.

Yayi mata iznin zama, yana kureta da idonsa, ta fito da kayan aikinta, ta fara saitawa, tana ta addu'a a zuciyarta, dan kadaicewar nan ta su kawai, hankalinta a tashe yake.

Nabila kuwa, Walid sakata yayi a gaba, har suka zo kofar wani gida, a can bayan kamfanunukan nan, babu kowa a wurin, ba gida gaba babu a baya, sai ma wani uban dutse idan ka yi tafiya can gaban gidan, ba ta taba zaton akwai irin wannan wurin a kano ba.

Ya kalleta ya ce ta shiga.

Jikinta yana rawa ta ce ba zata shiga ba, sai dai ya kira wo mata shi nan waje, wanda har a lokacin idan ta ganshin, ba ta san me za ta ce masa ba, tsabar fitina ce da son ta dāukaka ko ta halin kaka ya sanya take wautar.

Wani makami ya zare mata, mai kama da kibiya ya buga mata tsawa ya ce "Ki shiga na ce" sai a lokacin ta tabattar da ta tafka babban kuskure, haɗi da wauta mara amfani, idan suka illata ni fa?" Ta tambayi kanta cikin tashin hankali, haka ta shiga, yana bin ta da wuka.

Dan mama yana dān matsakaicin tsakar gidan, yana wankin kayansu, jin kukan mace ya sanya shi daga ido, cikin tsananin mamaki.

Sai dai yayi wata irin zabura ya ja da baya, yana bin su da kallo.

Yana cikin daki a tsaye kyam, kamar an gina shi, ya bawa kofar baya, yana kallon bango. Ya sha ya bugu, amma bai samu yadda yake so ba, tunanin da yake son dainawa ya kasa, dan haka yana tsaye, yana ta nazarin abubuwa daban-daban a cikin ransa.

Dan mama biyo su yayi, yana bin Nabila da kallo.

Turus Nabila ta yi, duk da ba ta ga fuskarsa ba, amma yanayin suffar jikinsa, sai da ta ji tamkar ta zunduma ihu, kallo daya zaka yi masa ka san madakin maza ne, ingarman namiji ne, da Allah ya yi shi da tsawo da kuma kakkauran jiki.

Idonta ya sauka a kan miyagun makaman da suke dakin, kamar za aje yakin duniya, gefen katifar da take dakin kuma, sirinjai ne, da kwalaban allura a wurin, sai kuma satchets na magunguna da kwalabe da kwalayen sigari. Ban da warin sigari, da wani irin kauri da ba ta gama tantance ko na menene ba, babu abun da yake tashi.

Tirkashi! Ai ko lokacin da aka rufta ta, aka turata dabar madaki, ba ta ga abun da ya razanata ba, kamar yanzu ba, dan tarin yan dabar da ta tarar na su wasa ne, ba su firgita ta ba, tun da ta samu kwarin gwiwar yi musu magana.

"Boss, ga ta na kawo maka ita, sai ka ji dalilin da ya sa take nemanka"

Babban abun da ya kular da Viper, bai wuce watsi da umarninsa, da Walid yayi ba, tun da fari ya gargade shi, a kan kawo masa wata mace, dan ba shi da alaka da su, amma ya yi burus da maganar sa.

Kasancewar ya sha sai dai buguwar ta gagara yadda yake so, ya sanya kwayoyin suka taimaka wurin tunzura shi, ya waiwayo a fusace domin ya sauke wa Walid rashin mutunci.

Sai dai gabansa yayi wata irin mummunar faduwa, adadin bugun zuciyar sa ya karu da sauri da sauri, wani irin gumi ya fara tsatsafowa ta kafafen gashin sa, jijiyoyin jikinsa suka kukkumbura.

Shi dai ya san a farke yake, ba iya bacci yake mai nauyin da zai dauke shi, har ya sa shi mafarki yake, balle ya ce mafarki ne, kuma ya san a hayyacinsa yake, domin kuwa bai yi buguwar da hankalinsa zai gushe ba.

Sai dai a zahiri, sam yanayin sa bai nuna irin halin da ya shiga ba, dan babu abun da ya canza a tattare da shi, ya zuba mata manya-manyan jajayen idanunsa.

Tirkashi! Jin ka ya fi ganinka! Nabila za ta iya cewa, tun da Allah ya sa ta budfi ido a duniya, ba ta taba ganin mutum mai kwarjini da razanarwa kamarsa ba, kodayake ai ya wuce ta kira shi kwarjini, sai dai mai ban tsoro.

Yadda ake fadarsa a baki kawai, ta dauka wani karamin alhaki ne kawai, sai dai yanzu ta tabattar da ya wuce duk yadda ta yi tsammanin ganinsa sa.

Ashe wafanda take gani karyar daba suke yi, ga dan daba na gaske yau ta gani, kamar ta fashe da kuka a cikin zuciyarta ta ce "Na shiga uku, wani tsautsayin ne ya kawo ni? Daga ni sai su idan suka kashe ni fa? Na san ko gawata ba za a gani ba, balle ayi mini salla, kamar yadda addini ya tanada"

So take ta daga ido ta kalle shi, amma abu ya gagara, saboda daga kallo dayan da ta yi masa,

ba ta fatan sake yi masa na biyu, duk da zuciyarta na azalzalar ta, ta sake yin hakan, ba zata iya tantance abun da take gani a cikin idanuwanta ba, da kuma ma'anar irin kallon da yake yi mata ba.

Kokarin sake satar kallonsa tayi, amma suka yi ido huɗu, tayi saurin sunkuyar da kanta kasa, saboda mummunar faɗuwar gaban da ta ziyarci zuciyarta, tabbas cikakken mashayi ne duba da yadda launin idanunsa suke, sai dai Allah ya yi shi da siffar girma da cikar zati, ya isa a kira shi da cikakken namiji.

"Shi kuwa wannan meya haɗa shi da aikin daba, a irin kira da Allah ya yi masa, da aikin office ya dace, ko na tsaro, ya bata wayonsa, da ya kare a shaye-shaye da daba.

Duk da ta sunkuyar da kanta, a tsakiyar kirjinta take jin kallon da yake yi mata.

Walid ya zagaya saitin kunnensa ya ce "Ka ga abun da nake gaya maka?"

Jinjina masa kai kawai yayi, taku ɗaya yayi, ba tare da Nabila ta ankara ba ya danki wuyanta.

Ba wani riƙon kirki yayi mata ba, amma idanuwanta suka yo waje, jikinta ya hau kyarma, tamkar ana kaɗa mata gangi.

Ta saka hannunta ta riƙe nasa, numfashinta na fita da sauri da sauri, cike da tsoro take ta gwagwarmayar kwatar numfashinta, saboda yadda take jin yana barazanar barin kirjinta.

Ba ta kara tsinkewa da lamarin ba, sai da ta ji tsini a cikinta, ga wani irin azababben zafi da ya ratsa fatar cikinta.

Ba ta san bata tsorata ba, sai da ya buɗe baki yayi magana.

"Wacece ke? Me ki ke nema a wurina?!!"

Numfashinsa ya sauka a fuskarta, warin sigari ya daki hancinta, jikinta ya hau tsuma.

A rikice Walid ya ce "Boss zaka kashe ta fa, ka kalli abun da ka ke yi"

Bai saurari walid ba, ya sake buga mata tsawa, tare da kara nutsa wuƙar da ya saita a cikinta.

"Viper, jini ya fara zuba daga cikinta, ka dawo hayyacinka mana" yayi maganar yana kokarin kai hannu ya kwace wuƙar hannunsa.

Idan ka taɓa ni, kai zan cakawa!" Yayi maganar yana kallon idon Nabila da suka yo waje, ga jikinta ya saki, sai numfashi da take yi da kyar.

Buɗe baki tayi, da niyyar ta yi magana, amma jikinta ya saki, ta daina ganin komai sai duhu.

"Viper kar ka kashe yarinyar nan" Amma kan walid ya yi wani yinkuri, Viper ya watsar da ita a wurin, ta faɗi sumammiya.

Ayshercool
08081012143

KARFE A WUTA

AISHA ADAM AYSHERCOOL

Arewabooks : ayshercool7724

Watpad: ayshercool7724

What's app :08081012143

What's app channel

<https://whatsapp.com/channel/0029VaPywxs8kyyIhWtuvh3g>

Paid book ne ₦500 via 0009450228

Aisha Adam jaiz bank sai shaidar biya ta 08081012143

Wanda ba ss som group akwai special 1k.

13

Cike da takaici Walid ya nufeta da sauri, ya kalli Viper ya ce "Amma me yasa zaka yi haka? Da ka kasheta fa?"

Aminu ya kalli saman tsinin wukarsa da take d'auke da jinin Nabila, bai kalli Walid ba ya ce "Ban gaya maka kar ka kawo mini kowa ba?"

Walid ya ce "Ka gaya mini, amma na tabatta ka ga abun da nake son ka gani, ai ko?"

"And so, me hakan zai amafana mini? Ka kaddara ban ga komai ba, kuma gargadi na yi mata a kaina, dole na san tana da manufar son haɗuwa da ni, watakila wata kulalliyar ce, sai dai amafani da mace ba zai hana in illata ta ba, idan ta shiga gonata"

Walid ya ce "Yanzu abun da ka gani, ba shi da muhimmanci kenan?"

"Ko kafan" ya bashi amsa kai tsaye.

Walid ya tsuguna a kanta, amma ya rasa abun da yakamata yayi.

Wani irin numfashi Nabila ta fara fitarwa, mai sauti wanda hakan yake tabattar da, numfashin yana ba ta wahala.

Dan mama ya ce "Mun shiga uku, wane irin numfashi ne wannan,ko mutuwa za ta yi ne?" Walid ya sake dirircewa ya rasa abun yi.

Viper ya goge jinin Nabila da ke jikin wufarsa, a jikin rigarsa.

Ya daga kai, yana kallon yadda take jujjuya kanta, tana neman iska.

Wata drower ya saka mukulli ya buɗe, ya daukko wata yar karamar akwati, ya ajiye, ya karasa ya dauki jakar Nabila, ya zazzageta yana neman inhaler, amma bai gani ba, ya ja uban tsaki ya tashi, ya sake buɗe wardrobe, ya daukko inhaler, sai dai sai da ya tsaya yayi ta kallon inhaler, yana kallon Nabila, sannan ya karasa kanta, ya tsaya, ya dagota ya fesa mata a cikin bakinta.

Kamar zata haɗiye inhaler, haka take sake buɗe bakinta, ya mayar da ita ya kwantar, ya daga gefen rigarta, da wufarsa ta huda, ya saka auduga da spirit, ya goge jinin tsaf, ba wata huda ce ta kirki ba, kawai dai ta zubar da jini ne sosai.

Gaba daya suka zuba masa ido, ya zuba iodine a jikin audugar, ya saka a kan cikin nata, ya kawo plasta, ya saka.

Dama ya saba yi musu dressing, idan suka je aka sare su, a wurin rashin jin su.

Ya mayar da akwatin in da take, ya koma gefe ya kunna sigari. Mamaki yake da tunanin, uban me take nema a wurinsa, sai dai ya fi yarda da cewa, tarko ce ake son yi masa da ita.

"Amma ya aka yi, aka samu wannan coincidence din?" Ya tambayi kansa a cikin zuciyarsa.

Duk suka koma gefe, suka zubawa sarautar Allah ido.

Tari ta fara yi, ta yinkura ta tashi zaune, ta kalli kayan cikin jakarta, da suke a watse, ta fara tattara abun ta, sai kuma ta dawo hayyacinta, bayan da suka yi ido huɗu da shi.

A rikice tayi jifa da jakar, ta kwala wani uban ihu, nan take mafarkin da ta taba yi ya dawo mata, tabbas sai yanzu ta fuskanci inuwarsa take gani a mafarki.

Kofarin tashi take ta gudu, cikin zafin nama, ya bar in da yake ya cafkota.

Tausayinta ya kama Walid, tare da dana sanin kawo wa Viper ita, ko haɗa bakin aka yi da ita a

cutar da shi, atleast ita macece ya daga mata kafa, amma ya san in da ya matsa, sai Viper ya illata ta fiye da yanzu.

"Waye ya aiko ki?" Yayi maganar a kausashe.

Ta girgiza kai, amma ta kasa magana.

"Waye ya turo ki na ce?" Yayi mata tsawa.

A rikice ta ce "Wallahi ba kowa" tayi maganar tana zubar da hawayen tsoro.

"Me ki ke nema a wurina?"

"Dan Allah ka yi mini rai, na tuba na bi Allah, ba zan sake ba, dan Allah kar ka kasheni, wallahi ni marainiya ce, tayi maganar tana kawar da kanta gefe, ta kasa kallonsa, sai azabar bugu da zuciyar ta take yi, cikin tsoro da fargaba.

"Look up kalleni" muryarsa ba a iya kunnuwanta take jin ta ba, a tsakiyar zuciyarta take yi mata amsa kuwwa, gashi ya matso daf da ita, warin sigarin da yake yi, ya fara hautsina mata ciki.

"Kalleni" ya sake maimaitawa.

Dan mama ya ce "Ki bi umarninsa, ba ya maimaita magana, kan ki farka a lahira".

Cikin karkarwa, ta daga kanta, da gefen idonta kawai ta kalleshi, amma ta fashe da kuka "Wallahi tsoronka nake ji, ba zan iya kallonka ba, idonka tsoro yake bani, dan Allah ka yi hakuri kar.....

Tsit tayi, ta hadiye wani irin mugun yawu, da ta ji tamkar ta hadiyi wuta, biyo bayan ganin ya saita kaifin wuka a kwaroron makogwaronta.

"Idan ki ka bari, na sake ganin fuskarki, ko a kan hanya, Wallahi sai na kashe ki!"

Nabila ta gama saddakar da gumin da yake bin kafafuwanta, fitsari ne ba gumi ba, gashi tun daga goshinta, har cikin jikinta gumi ne kawai yake yanko mata ko ta ina.

Ta jinjina masa kai, ya ja da baya, ya kalli Walid ya ce "Ta kara mintuna biyar a gabana, sai dai ka fita da gawarta"

Walid ya kalleta ya ce "Zo in fitar da ke hanya"

"To in dauki jakata?" Tayi maganar cikin tsoro.

Walid ya ce "Hanzarta ki kwashe kayanki mu tafi"

Sai dai ta kasa motsawar, ta kame a jikin bangon dakin, jikinta sai tsuma yake yi.

A fusace Walid ya ce "Ki tattaro mu tafi mana"

Nabila ta fashe da kuka, ta ce "Wallahi tsoro nake ji, kar in durkusa ya kashe ni, dan Allah ka bashi hakuri, kar mu hadu a wani wurin ban sani ba ya kasheni, ya rantse sai ya kasheni".

Walid ya ce "Na ji zan bashi, taho mu tafi"

"Wallahi na kasa motsi" tayi maganar hawaye na cigaba da zuba daga idonta.

Gaban wardrobe ya je ya tsaya, ya juya musu baya, ya saka hannayensa, ya kama kasan rigarsa zai cire ya canza wata, kamar wadda ya kwance daga d'auri, dama idanunsa ne igiyoyin da suka d'areta, ta durkusa ta kwashi kayan jakarta, da jakar ta fita da gudu, ta kwashi takalmanta, ta fyalla a guje, ta bar gidan.

Dariya dan mama ya kyalekyale da ita, ya yi wata irin ashariya ya buga kafa, sannan ya je gaban Viper yayi wata irin kururwa, cikin sara masa tare da kambama shi ya ce "Maza gumbar dutse, ina gwanin wani ga nawa, gaba salamun baya salamun mutumina, zaki ka ke sarki a gida sarki a dawa, ina mazan suke, ga fa uban dakina wanda ake kira namijin gaske. Sun buga da kai sun barka mutumina, Allah ya baka duniya lahirar ma ka samu in sha Allah. Mahadi mai dogon zamani. Kai idan ba namijin gaske ba, kalli yadda ka mayar da mai hankali zararre cikin kankanin lokaci, kalli yadda yarinyar nan ta firgice ta koma zarariya lokaci d'aya, ba gaba da gaba ba ko ta baya sai an shirya tararka uban gidana, mahadinmu mai dogon zamani, Allah ya baka tsawon rai, ya kaimu ranar da zamu ba da jininmu domin d'aukar maka fansa"

Gebare baki Viper yayi kamar zai yi murmushi, dan kirarin ya tuna masa wasu abubuwa da dama da suka shude.

Walid kuwa gaba d'aya daga Viper har dan mama haushi suka bashi, kamar ya d'ura musu ashar, Nabila ko da cunen aka yi musu da iya, shi yaki ai dan zamba ne, kuma ko ba komai mace ce, bai kamata ya razanata har haka ba, tun da ya san mazan ma razana su yake yi.

Takalmansa ya saka, ya bi bayan Nabila, dan yadda ta fita a burkicen nan, komai zai iya faruwa, gashi ga dukkan alamu, ba ta da cikakkiyar lafiyar numfashi.

Viper kuwa, rigar jikinsa ya canza, Dan mama ya ce "Boss, wai ka taba karatun likita ne? Na san dai ka iya wankin ciwo, to kuma na ga yau kayi aikin likita".

Al'amin ya girgiza kai ya ce "Ko d'aya, na zauna da mai irin ciwon ta ne"

Dan mama ya ce "Na fahimta, amma dai ba fita zaka yi ba ko?"

"Zaka hana ni ne?"

Da sauri ya ce "A'a wane ni, ka san idan wannan jarababben ya dawo, ya tarar ka fita, masifa zai ta yi mini" bai saurari din mama ba, ya bi kofa ya fita.

Nabila kuwa tun da ta fita da gudu, ba ta tsaya a ko ina ba, sai da ta fita titi, shi ma babu ababen hawa, haka ta cigaba da tafiya tana waige-waige, sai a lokacin ta ji gefen cikinta, yana ta yi mata zugi, ta daga rigarta ta ga plasta.

Ga jikin rigarta da jini, a hankali ta furta "Na shiga uku"

Addu'a ta din ga yi, tana cigaba da tafiya, cikin ikon Allah, Allah ya kawo mai a daidaita sahu, ta kama ta shiga, tana ta haki.

Sumayya tamkar yau ta shiga harkar aikin jarida, haka tattaunawar ta su da honorable Indabo take kasancewa, saboda yadda ya tsatstsareta da manya-manyan jajayen idanunsa, yana yi mata wani irin kallo, gashi daga shi sai ita a wurin.

Ajiyar zuciya ya yi ya ce "Meyake damunki ne? Ki nutsu mana"

Ta jinjina masa ta kai, ta cigaba da yi masa tambayoyin da su aka yarje mata ta yi masa.

Sai dai ita kanta ta san amsoshin da yake bayarwa, na son zuciyarsa ne kawai, ba wani abu ba.

Jin ta yi shiru, ya sanya ya kalleta ya ce "Ya dai?"

Cikin girmamawa ta ce "Tambayoyin sun kare sir"

"Kamar bakinki akwai magana, akwai tambayoyin da ki ke son yi mini ko? Mu je zuwa ina saurarenki"

Kasan zuciyarta ta ce, ina ma da gaske ka ke, da ka ji ruwan tambayoyin da ko ka ki Allah, sai ka dangana da faɗar gaskiya, a zahiri kuwa ta girgiza kai ta ce "Babu sir"

Ya kalli kofunan gabansu, dauke da shayi, wanda shi yana yi yana shan nasa, ita kuwa ko tabawa ba ta yi ba.

"Ya ba ki sha shayin ba? Ki sha mana"

Sumayya ta sake risunar da kai ta ce "A koshe nake ne"

Ya ce "I see, amma na yi mamaki da ki ka ce mini baki da tambaya a gare ni, duk da yadda ki ka karyata hirar da na yi kwanaki, ki ka ce ban yi ayyukan da na ce na yi ba, na kyale ki ne kawai saboda managernku yayi ta bani hakuri, kuma ke mace ce yarinya kara yar cikina. Siyasa mu tamkar business take a wurinmu baby girl, we invest to make a profit, ita kanta gidan radiyon da ki ke aiki da su, nika hannun jari mafi tsoka a cikinta, dan haka abun da nake so shi ake yi, kuma domin yi mini campaign ya sanya na zuba kudina a harkar gidan radiyon"

Sumayya dai ta yi shiru, ba ta ce komai ba.

Ya mika tsam, ya zagaya ya zauna a kan kujerar da take kai, wanda hakan ya sanya ja da baya, tana makale jikinta.

"Mun gama abun da ya kawo ki, sai kuma abun da ya sa na ce a turo mini ke"

Da sauri ta daga ido ta kalle shi, tana mamakin abun da ya fada.

Ya dauki kofin shayinta ya sha, sannan ya ce "Yarinyar da na ganku tare, ranar da na yi zuwan karshe, ita nake nema ba ke ba, amma ke ce tsanin da yakamata na taka na kai gare ta, wacece ita?"

A tsorace take kallonsa, ya ce "Ki amsa mini mana".

"Nabila ce, kawata ce, she's like a sister to me" ta fada a tsorace.

"Ba wannan nake son ji ba" yayi maganar yana sunkuyowa daf da fuskarta.

"Wacece ita?"

Sumayya ta ce "Yar wani tsohon soja ce, dan Allah idan wani laifin tayi maka ka yi hakuri, ba zata kara ba, idan ma dan ba ta gaisheka bane ranar, dan Allah ka yi hakuri ba zata sake ba, ba ta da lafiya ne ranar"

Ya girgiza kai ya ce "Ko daya, tarko nake son na yi da ita, aiki za ta yi mini"

Jiki na tsuma Sumayya ta ce "Wane irin aiki kuma?"

Ya gyara zamansa ya ce "Kin san wani dan daba Aminu Viper?"

"A'a ban san shi ba wallahi"

Indabo ya ce "Kina yar jarida, ki ce mini ba ki san shi ba, jami'an tsaro na neman sa ruwa a jallo, na yi niyyar shafe tarihinsa, aka samu wani ya yi mini zagon kasa, ya rusa mini komai. Har a yanzu ana ta kokarin kama shi, kwatsam na ganku, kuma na ga tana da wani abu da zan

iya yi masa tarko da shi ya zo hannuna, dan haka kawarki za ta yi mini aiki"

Hankali tashe ta ce "Dan Allah ka yi hakuri, mutumin da yake kashe mutane, tana mace ina ita ina dan daba, ba jami'an tsaro suna nemansa ba? Za su kama shi dan Allah ka kyale mu"

Yayi wata muguwar dariya ya ce "Kin san waye indabo kuwa? Kama Aminu ya zama gawa ne kadai zai samar mini da nutsuwa da kwanciyar hankali, dan haka dole kawarki za ta yi mini aiki"

Ta buɗe baki za ta yi magana, wayarta ta fara ringing, ta dauka ta duba, ta ga nabila ce take kiranta.

Ya kureta da idonsa ya ce "Daga mana, daga wayarki"

Jiki na rawa ta daga, ta kara a kunnenta.

"Sumayya kina ina ne?" Muryar Nabila ta fito radau a wayar.

Sumayya ta ce "Ina nan kalau, lafiya kuwa? Na ji kamar kina numfashi da kyar, ciwon ne ya tashi"

"Sumayya na kusa mutuwa yau" tayi maganar tana sauke numfashi.

A rikice sumayya ta ce "Mutuwa kuma, lafiya"

"Na haɗu da Viper, ya kusa kashe ni"

Ras gaban sumayya ya faɗi, indabo ya kura mata ido, yayi mata alama ta cigaba da wayar.

Jiki a sanyaye Sumayya ta ce "To makaryaciya, ni zaki jirga?"

"Wallahi ba karya nake yi ba, ya na ji muryarki kamar wadda aka ritsa, kin je hirar ne? Ko wani abun ya faru ne?"

Sumayya ta ce "A'a, makaryaciya, mutumin da ake nema ruwa a jallo ki ka gani bai kashe ki ba?"

"Ban sani ba, tun da kin karya ni ki je ki karata, ina fatan dai mutumin nan bai yi miki wani abun ba, dan mutumin nan yayi ruwan yan iska"

Kallonsa sumayya ta yi, sannan ta ce "Mu haɗu a gida"

Nabila ta ce "Ai dole mu haɗu yau, akwai magana, zan biya asibiti numfashin zai dauke, ki kula da kanki dan Allah, jikina yana bani kamar akwai matsala a in da ki ke, idan da wani abu, ki

sanar da ni"

"Ke normal ne, sai mun haɗu" ta kashe wayar tare da kallon honorable Indabo ta ce "Wallahi karya take yi, ba wani Viper da ta haɗu da shi, yayanta ne jami'in tsaron da yake bincikensa, amma wallahi karya take yi"

Cikin ko in kula, indabo yayi dariya ya ce ce "Wato na yi zubin ya'n iska, wato a rayuwata ni mutum ne mai sa'a, na tsinci dami a kala, yanzu ke zaki yi mini aikin ba ita ba.

Dole ki tabattar idan da gaske take ko akasin haka ki sanar mini, duk wani aiki ko bayanai da nake son samu, ke zaki nemo shi a wurinta, idan ki ka saba umarnina kuma, zan saka a kawar mini da ke da ita baki ɗaya!"

Sumayya gabanta ya faɗi, ta rasa abun yi, kamar ta kurma ihu, wannan wace irin kaddara ce, ace babban mutum kamar wannan da ake ji da shi a kujerun iko, na kasa da jihar nan, ya rasa wanda zai saka a gaba sai su ya'yan cikin sa.

Ya ce "Bude wayarki ki bani" tamkar shashasha, haka ta cire password ta miƙa masa, yayi ya'n danne danne a jiki.

Wani mutum ne yayi sallama, ya shigo, ya ce "Gani sir"

"Wannan wayar zaka yi wa aiki"

Ya ce "Ok sir" ya karɓi wayar yana daddanawa, sannan ya miƙowa Indabo.

Ya ce masa "You can leave"

Ya miƙa wa Sumayya wayar ya ce

"Daga yanzu za ki din ga karɓar umarnin, abun da ake buƙatar ki yi, idan ki ka saba umarnin, zaki yi dana sani mara amfani, dan sai na fara da wulakanta rayuwarki, na tozarta ki, kodayeke dama wulakantacciyar ce. Dan ku ya'yan talakawa baku da wani amfani, kuma babu wani abu da zai faru idan na salwantar da rayuwarki, da kuma ta ta".

Sumayya ta sunkuyar da kanta kasa, kirjinta na cigaba da bugawa.

"Tashi ki je sakatariyata zata sallame ki"

Sumayya ta tashi jiki babu kwari, ta bar ɗakin, tana tunanin wace masifar suke shirin shiga ita da Nabila. Allah wadanan bakin Nabila da bashi da saiti wasu lokutan.

Shi kuma yana babban mutum, menene alaƙarsa da wani Viper, wai shi waye ma wannan vipern, da ya fi kuɗi wahalar samu?

Tana fita sakatariyar ta miƙe tana murmushi ta ce "Har kun gama?"

Sumayya ta ce "Eh"

Ta miƙa mata envelope ta ce "Ga wannan ya ce "A baki"

Sumayya ta karɓa ta duba, kuɗi ne maƙudai a ciki, gabanta ya faɗi, tabbas idan ta karɓi kuɗin nan, ta tabatta sai ta din ga bin umarninsa, gashi ba ta san wane irin umarni za a bata ba.

Ajiye envelope ɗin ta yi ta ce "Ba na so"

Ta nufi hanyar fita, tana tuna yadda ya kirata da wulakantacciya.

Tana gaggawa ta kai ga kofar da zata fitar da ita waje, mutumin da ya karɓi wayarta ɗazu, ya sha gabanta, wanda hakan ya tilasta mata tsayawa.

Ya kare mata kallo sannan ya ce "Kamar yadda honorable ya gaya miki, ke zaki yi mana aiki a zahiri, bama buƙatar ta san kina yi mana aiki, dan haka ko kin karɓi kuɗi, ko baki karɓa ba, baki da zaɓi dole sai kin yi komai kasadarsa, ko da kuwa yana nufin sanya rayuwar kawarki a siradin rasa ranta, zamu yi amfani da ita, idan kuma kin zaɓeta zaki iya rasa taki rayuwar"

Cikin matsananciyar damuwa Sumayya ta ce "Muna mata, menene alaƙarmu da yaƙan daba, wannan ba aikin hukuma bane ba?"

Yayi murmushi ya ce "Shi zaki gayawa hakan ai tun a ciki, idan kuma zaki kai wa hukumar ne, ga fili ga mai doki"

Wani abu mai ɗaci, ya tokarewa sumayya a kirji.

Cikin ɓacin rai ta ce "Amma dai ba ku yi mana adalci ba, wannan tamkar rusa mana rayuwa ne, tayaya muna yaƙa mata zaku yi tarkon kama mutum mai irin wannan hatsarin da mu"

"Ai ba ke aka ce ba, kawarki aka ce, dan haka ina kina son lafiyarki, da mutuncinki, kiyi abun da aka umarce ki, ita ranar biyan buƙata, rai ba a bakin komai yake ba. Ki yi ta kanki kawai, idan har ki ka yi abun da aka buƙata, babu wata alƙarƙa da zaki nema a kasar nan ki kasa samu, zaki zama ɗaya daga cikin yaran honorable, za ki yi kuɗi, zaki ɗaukaka za kuma ki shahara, ki nutsu ki yi tunani da kyau, kar ki yi wawanci, ki je aikinki ya fara daga yanzu"

Shiru ta yi tana kallonsa, har ya gama maganganun da zai yi, sai dai gaba ɗaya ta rasa wani tunani ma yakamata ta yi.

Ba ga ce uffan ba, ta raba shi ta buɗe kofar ta fice.

A cikin mota, direban gidan radiyon, da wanda suka rakota suke tambayarta, yaya program ɗin

ya kasance?.

Cike da basarwa ta ce musu lafiya kalau.

Kafin su karasa gidan radiyon, ta ce su sauketa, tana da uzuri, dan haka ta sauka, ta kira Nabila a waya.

Tana kira Nabila ta daga, "Yaya kina ina ne? Kina asibitin ko kin tafi gida?"

Nabila ta ce "Ina can, wai sai bayan 2-5hrs za su sallame ni, idan na zama stable, haryanzu numfashi yana bani wahala"

"Ok to gani nan zuwa"

"To masoyiyya Allah ya kawo ki lafiya"

Sumayya ta sauke wayar, kamar ta fashe da kuka, duk yadda take da Nabila, ace ta ha'inceta, ta saka rayuwarta a hatsari, anya amana ta ce haka kuwa?.

A haka ta karasa Asibitin, ta tambayi dakin da Nabilan take, aka nuna mata.

Nabila na ganinta ta ce "Oyoyo sumyna"

Sumayya tayi murmushin yake ta ce "Ya jikin?"

"Alhamdulillah da sauki"

"Baki kira kowa a gida ba, na ganki ke kadai?"

Nabila ta ce "Rabu da ni, ba wanda na kira, karshe dai walida ko baba magajiya ne za su zo, dama da DSP yana gari ne, to shi ma wai ya tafi workshop ko me oho dai, Abuja ya tafi, dama da zai zo, to sai anty, ni kuma bana son takura musu, sai dai ba yadda na iya, na gaya wa Abba, kar su ji ni shiru. Amma ya na ga kamar kin yi kuka? yaya program din?"

Sumayya ta ce "Wani irin kuka ana zaune kalau, program lafiya kalau, ga recording din ma ban kai ba, na ce bari na zo na fara ganinki tukuna".

Nabila ta haɗe fuska ta ce "Ki gaya mini idan wani abun yayi miki, mu san abun yi, na gaya miki ni gaba dāya mutumin nan bai yi mini ba, dai-dai nake da shi idan wani abun yayi miki, in yi fito na fito da shi, sai in da karfina ya kare."

Sumayya ta haɗe rai ta ce "Ke da ya yi mini wani abu kya gannin a haka, ba wannan ba, maganar da ki ka gaya mini a waya, da gaske ki ke ko kuwa?"

Nabila ta yi murmushi ta ce "Baki yadda ba ko?"

"Yaya za ayi na yadda, mutumin da ake ta fafutukar yaya za a kama shi, ki ce mini kin haɗu da shi, kawai in yadda ta yaya?"

Nabila ta kaɗa kai ta ce "Kusan watana guda zuwa na biyu ma, kawai ina fafutukar yaya zan ganshi, na san dama zaki karyata ni, ban gaya miki ba ma balle ki hana ni ko ki yi mini masifa. Amma cikin ikon Allah, viper ya bar mini shaidar da zai tabattar da ya ganni"

Cikin rashin fahimta, sumayya ta ce "Kamar yaya?"

Nabila ta ɗaga rigarta, sai ga plasta a gefen cikinta, ta saka hannu ta cire platan, sai ga rauni a wurin.

Sumayya ta waro ido, tare da rufe baki, ta ce "Na shiga uku, Nabila kin haukace ne? Wai dama da gaske ki ke?"

Ta saki rigar ta ce "Ai kafin yayi mini haka, rannan karnuka sun kusa yin watanda ta. Sunayya gayen nan ya wuce duk yadda nake tunani, ashe faɗar sunansa ne a baki kawai mai sauki, wallahi idanunsa sun kusa sakani fitsari a wando, sumayya yaya zan kwatanta miki yadda yake ne ki gane abun da na gani? Kwarjininsa ya wuce duk yadda zan kwatanta miki, wallahi da ya shaƙe ni, na ɗauka mutuwa na yi"

"Har shaƙe ki yayi, kin ga Nabila ki rufa mana asiri, amma yaya aka yi ki ka samu in da yake?"

"Na gaya miki kusan watanni biyu kenan ina nemansa, na san idan na gaya miki, hana ni zaki yi, duk ba wannan ne ya dame ni ba, yayi alwashin idan ya sake ganin fuskata, sai ya kashe ni, kuma mummunar kasada na kuma tafkawa Sumayya".

"Ta me kuma?!"

"Wayarsa na sato, kan na taho!"

Alhamdulillah, duka duka a nan mu ka kawo karshen free pages, mu kasance a cikin paid pages, domin jin ainihin gundarin labarin ***KARFE A WUTA***.

₦500 ne kacal ta wannan account ɗin, masu so ta private special group 1k zasu saka a wannan account ɗin.

0009450228

Aisha Adam jaiz bank

Ayshercool.
08081012143